

اُردو کے ابتدائی ادبی معرکے

(ابتدا سے عہد مرزا و میر تک)

ڈاکٹر محمد یعقوب عامر

قومی کونسل برائے فروغِ اردو زبان

اُردو کے ابتدائی ادبی معرکے

(ابتداء سے عہد مرزا میر تک)

مصنف

ڈاکٹر محمد یعقوب عامر



قومی کونسل برائے فروغِ اردو زبان

وزارت ترقی انسانی وسائل، حکومت ہند

فروغِ اردو بھون، FC-33/9، انسٹی ٹیوشنل ایریا، جسولہ، نئی دہلی 110025

قومی کونسل برائے فروغ اردو زبان، نئی دہلی

پہلی اشاعت
تعداد
قیمت
سلسلہ مطبوعات

URDU KE IBTIDAI ADABI MARKE
BY
DR.MOHAMMAD YAQUB AMIR

ناشر: قومی کونسل برائے فروغ اردو زبان، فروغ اردو بھون، FC-33/9، انسٹی ٹیوشنل

ایریا، جسولہ، نئی دہلی، 110025

پیش لفظ

فہرست

IX	دیباچہ	
01	ادبی معرکہ کا مفہوم	1
08	ادبی معرکوں کے محرکات و عوامل	2
29	بودہم پیشہ باہم پیشہ دشمن	3
32	عربی ادب میں ادبی معرکوں کی روایت	4
34	فارسی ادب میں ادبی معرکوں کی روایت	5
40	ہندستانی شعرا کے شعرائے اہل ایران سے معرکہ	6
42	سراج الدین علی خاں آرزو اور شیخ محمد علی حزین کا معرکہ	1
55	محتشم علی خاں حشمت اور والدہ داغستانی کا معرکہ	2
57	دکن میں اردو کے ادبی معرکہ	7
58	ملا و جہی اور غواصی کا معرکہ	1
80	سیوک اور لطیف کا معرکہ	2
82	ولی کے ادبی معرکہ	3
	بتلا، ii-ناصر علی سرہندی، iii-فراقی	-i
86	سراج الدین اور نگ آبادی کے ادبی معرکہ	4
	مرزا داؤد بیگ داؤد	i
	عارف الدین خان عاجز	ii
	غواصی	iii

VI

91	شمالی ہند کے اولین معرکے	8
92	محمد عطاء اللہ اٹلی و میر عبد الجلیل بلگرامی اٹل	1
94	وارستہ لاہوری اور غلام علی بلگرامی آزاد	2
98	آبرو کے ادبی معرکے اپنے معاصرین سے	3
101	i حسن ii مظہر جانِ جاناں iii شاکر ناجی	4
104	حاتم کے ادبی معرکے اپنے معاصرین سے	5
105	i - شاکر ناجی، ii محمد نعیم نعیم	6
107	اشرف علی فغاں اور میاں جگنو	7
108	عیاں اور بیباں	8
117	شاہ نور الحق تپاں اور غلام مخدوم ثروت	9
118	دہلی کی ادبی گروہ بندیاں	10
131	میر کے ادبی معرکے اپنے معاصرین سے	الف.
146	یقین اور میر کی عصری چشمک	ب
147	میر و سودا کی معرکہ آرائی	i
159	میر کے ادبی معرکے دیگر معاصرین سے	ii
164	بقاء اللہ بقا	iii
167	حاتم	iv
169	قائم	v
175	کمترین	vi
178	عنایت اللہ حجام	vii
	سید محمد میر سوز	
	محمد یار خا کسار	

VII

184	محمد امان نثار	viii
187	مجذوب	ix
189	محمد علی حشمت	x
191	سودا کے ادبی معرکے اپنے معاصرین سے	11
192	قائم	i
201	مرزا فاطمہ کلین	ii
212	میر غلام حسین ضاحک	iii
222	جعفر علی حسرت	iv
224	فدوی	v
229	میر تقی مرثیہ گو	vi
232	ندرت کاشمیری	vii
235	بقا	viii
239	محمدرود مہلت کا ایک ناقابل فراموش معرکہ	12
241	خلاصہ بحث	13

VIII

BLANK

دیباچہ

اُردو کے ادبی معر کے اب ہمارے حافظے کا حصہ ہو کر رہ گئے ہیں۔ مغربی تنقید کے ہجوم نے استاد ی شاگردی کے دبستان کو جڑ سے اکھاڑ پھینکا جس کی آغوش میں ہمارے شعرا تخلیق شعری تربیت پاتے تھے۔ یہاں ان کے تخلیقی شعور کو نکھارا اور سنوارا جاتا تھا اور یہیں پر ان کی طبیعتوں کو بالیدگی اور ان کے فن کو جلا اور ان کے تجربوں کو روشنی ملتی تھی۔ اور جب کبھی اس طرح کے دبستان آپس میں متضاد ہوتے تھے تو پھر بساط ادب ان آویزشوں کی برق پاشی سے چمک اٹھتی تھی۔ لوگوں کے دلوں میں ہنگاموں سے گدگدی پیدا ہوتی اور ان سے ادب و فن کی باریکیوں اور نزاکتوں کی تفہیم کا ذوق پروان چڑھتا۔

شمالی ہند میں ادبی معرکوں کی ایک طویل داستان ملتی ہے۔ جو محمد حسین کے ہاتھوں منضبط و محفوظ ہوئی۔ محمد حسین آزاد کی 'آب حیات' وہ جام جہاں نما ہے جس میں ہم عہد بہ عہد ادبی معرکوں کی پرکشش جھلکیوں کا قدرے تفصیل کے ساتھ مشاہدہ کر سکتے ہیں۔ 'آب حیات' کے بعد یہ کام رک گیا اور ہم ادبی معرکوں کی اس تابناک حرارت سے محروم ہو گئے جو اپنے گرد و پیش کو مدتوں تک گرم رکھتی تھی۔ مشاعروں کا کینڈا بھی بدلا۔ طرحی مشاعروں کا دور دورہ ختم ہوا۔ برسر مشاعرہ نکتہ چینی یا تعریض و تنقیص موقوف ہوئی اور تان اس پر آ کر ٹوٹی کہ یہ شعری مجالس

کاروباری غرض و غایت کو پورا کرنے لگیں۔ استادانِ فن ان سے کنارہ کش ہونے لگے یا انہیں کر دیا گیا اور مشاعرہ گلے بازی یا اداکاری کے کرتب دکھانے کا میدان بن گیا۔ تخلیقِ فن کو ان مشاعروں سے جو سان ملتی تھی وہ رفتہ رفتہ ماند پڑ گئی۔ دوسرے دورِ جدید کے نقادوں کے اس تاثر نے بھی رہی سہی چنگاری کو خاموش کر دیا کہ ادبی معرکے شاعروں کے نجی جھگڑے ہوتے ہیں اور ان جھگڑوں کی سطح بھی نہایت پست ہوتی ہے۔ اور یہ کہ اس سے نہ صرف ادبی مذاق مجروح ہوتا ہے بلکہ ان کی غیر سنجیدگی شاعری کو مذموم اور لوگوں کو اس سے متنفر کرتی ہے۔ (حالانکہ آج کل سیمیناروں میں جو ہنگامے ہوتے ہیں ان کا حال اور بھی بدتر ہے)۔ کچھ دنوں پہلے مرحوم محمد طفیل، مُدیر نقوش نے ادبی معرکوں کے دو (2) ضخیم جلدوں میں ایک ساتھ دو نمبر نکالے تھے۔ یہ نمبر 1981 میں شائع ہو کر منظرِ عام پر آئے۔ مُدیر نقوش کی عطا یہ ہے کہ انھوں نے ان معرکوں میں شخصی معرکوں کے ساتھ موضوعاتی ہنگاموں کو بھی شامل کر لیا اور اس طرح اس میدان میں اور وسعت پیدا ہو گئی۔ آبِ حیات نے شخصی معرکوں پر توجہ صرف کی تھی مگر 'نقوش' نے تمام ادبی مسائل کی ہنگامہ خیزیوں اور معرکہ آرائیوں کا احاطہ کر لیا۔ یعنی انھوں نے زبان کے نام پر لسانی صورتِ حال اور عروض و قواعد کے نام پر لسانیاتی مباحث اور ادبی تحقیق کے نام پر بہت سے نزاعی مسئلوں کو معرکوں کے دائرے میں سمیٹ لیا۔ نقوش کے منظرِ عام پر آنے سے لوگ پھر ایک بار ادبی معرکوں کی طرف متوجہ ہوئے۔ لیکن اس کے باوجود جو کمی بُری طرح کھٹک رہی ہے وہ ہے ایک باقاعدہ اور سنجیدہ مطالعہ کی۔ علمی انداز میں پورے ذخیرے پر گفتگو کرنے کی اور اس مطالعہ کو بار آور اور با معنی بنانے کی۔ ہمیں معلوم کرنا چاہیے کہ کس طرح اور کس انداز میں یہ معرکے ہماری شعریات اور ہمارے شعری تصورات اور ہماری ادبی تحریکات پر اثر انداز ہوئے۔ ان معرکوں کے شخصی اور ذاتی رنجشوں کے اظہار کو چھوڑ کر اگر ہم محض ان فنی زاویوں پر توجہ مرکوز کریں جو ان معرکوں کے لطن سے پیدا ہوئے ہیں تو پھر ہم کو مایوسی کے بجائے اس دور کی تنقیدی اور تخلیقی بصیرت

سے طمانیت حاصل ہوگی اور اس سے ادب کے مطالعے میں ہمیں ایک نئی آگاہی اور نئی روشنی ملے گی۔

ترقی اردو بیورو سے "اردو کے ادبی معرکے۔ انشا سے غالب تک" 1982 میں شائع ہوئی تھی۔ اور اسی وقت سے یہ تجویز تھی کہ اگر ابتدا سے لے کر ما قبل عہد انشا تک تمام ادبی معرکوں کا احاطہ کر لیا جائے تو اس کام سے ان معرکوں کا تاریخی تسلسل پورا ہو جائے گا۔ خدا کا شکر ہے کہ یہ تجویز عمل میں آئی اور اب اس کی حقیقی شکل قارئین کرام کے سامنے موجود ہے۔ میں تو یہی کہوں گا۔

گر قبول افتد زہے عز و شرف

ڈاکٹر محمد یعقوب عامر

11 مارچ 1991

ادبی معرکے کا مفہوم

ایک ہی فن کے دو ماہرین میں نوک جھونک اور معاصرانہ چشمک ہونا عام بات ہے۔ جو بعض فن کاروں کے یہاں صرف اشاروں، کنایوں اور دور کی نوکا چوکی تک محدود رہتی ہے۔ مگر بعض فنکاروں کے یہاں یہ جھولج سے لے کر جھونج تک کی منزلیں طے کر لیتی ہے اور آخر میں اس کا انجام نہ صرف یہ کہ باہمی لعن طعن، ذاتی عیب جوئی، فقرے بازی اور گالم گلوں تک پہنچتا ہے بلکہ بعض اوقات تو فریقین میں باہمی مار پیٹ اور خون خرابے کی نوبت بھی آ جاتی ہے۔ ادبی معرکے کی بنیاد اسی معاصرانہ کشمکش پر قائم ہوتی ہے اور یہ کشمکش ان تمام چیزوں کا احاطہ کر لیتی ہے جو ذاتی غم و غصہ اور عصری عصبیت کے باعث وجود میں آتی ہیں۔ چنانچہ دونوں فنکاروں کے درمیان ہونے والی معمولی چھیڑ چھاڑ سے لے کر جنگ و جدل تک اس ذیل میں شمار ہوں گے۔

ہم ادبی معرکے کی حدود قائم کرنے سے پہلے اس قبیل کے دو لفظوں کی اور تشریح کریں گے۔ وہ الفاظ ہیں ادبی مقابلہ اور ادبی مباحثہ۔

ادبی مقابلہ:

ادبی مقابلہ اس کو کہا جائے گا جب فریقین ایک دوسرے کے مقابلے میں اپنی تخلیقات پیش کریں۔ یا کسی خاص موضوع پر اظہار خیال کریں یا اشعار کہیں۔ ان مقابلوں میں اکثر صورتوں میں جج کو فیصلے کا اختیار ہوتا ہے اور اس فیصلے پر کسی فریق کی فوقیت یا کامیابی بھی منحصر ہوتی ہے۔ اس کی مثال ہمیں عربی ادب کی تاریخ کے ابتدائی دور میں بھی ملتی ہے۔ عرب میں دو بازار تھے۔ ایک کا نام عکاظ تھا اور دوسرے کا نام ذوالحجاز۔ ان بازاروں میں گرد و نواح سے آ کر مشہور شاعر ادبی

مقابلے میں فی البدیہہ اشعار پڑھتے تھے اور ان میں سے ہر ایک کی یہ کوشش ہوتی تھی کہ وہ دوسرے تمام شعرا سے بازی لے جائے۔ حکم جس کے حق میں فیصلہ کرتا وہی عرب کا بڑا شاعر تسلیم کر لیا جاتا۔ آج کل ایسے کئی ادارے ہیں جو شاعر اور ادیبوں کی تصنیفات ادبی مقابلوں کے لیے منگاتے ہیں اور ان میں بہتر تخلیقات پر انعام دیتے ہیں۔ لیکن اب انعام یافتہ شخص کا تصور یہ نہیں رہا کہ وہ دوسرے لوگوں کے مقابلے میں بلند پایہ ادیب ہوگا۔

ادبی مباحثہ:

ادبی مباحثہ اس سے مختلف ہے۔ اس میں فریقین موضوع متعینہ پر اظہار خیال کرتے ہیں اور اس کے مختلف پہلوؤں کو زیر بحث لا کر کسی نتیجے پر پہنچنے کی کوشش کرتے ہیں۔ اس میں یہ بھی ممکن ہے کہ فریقین بعض نتیجوں پر متفق ہو جائیں اور اس بات کے بھی امکانات ہیں کہ ان کے خیالات میں اختلافات بدستور قائم رہیں۔ مباحثہ کے دوران ہر فریق اپنے زاویہ فکر کی تائید میں اپنے دلائل پیش کرتا ہے اور اس طرح مختلف اور بعض اوقات متضاد خیالات کے اظہار کے بعد یہ مباحثہ ختم ہو جاتا ہے۔ یہ مباحثہ اخبار و رسائل کے ذریعہ بھی ہو سکتا ہے اور کسی جگہ جمع ہو کر بھی۔ آج کل کے سیمینار سمپوزیم اور ڈیٹ اسی ذیل میں آتے ہیں۔

ادبی معرکہ:

مذکورہ دونوں صورتوں میں فریقین کے سامنے ادب کا کوئی خاص موضوع ہوتا ہے۔ جس پر موافق و مخالف خیالات کا اظہار ہوتا ہے۔ ان مباحث سے فریقین کے مختلف نقطہ ہائے نظر کو سمجھنے کا موقع ملتا ہے اور یہی ان کی افادیت ہے۔ لیکن ادبی معرکہ میں فریقین کے اختلاف رائے میں شدت کی وجہ سے ٹکراؤ پیدا ہو جاتا ہے۔ جس سے اس میں ان کی ذات اور شخصیت بھی شامل ہو جاتی ہے۔ پھر اظہار اختلاف یا مسابقت کے ساتھ ساتھ جذبہ محاصمت بھی ظاہر ہونے لگتا ہے اور اس کے نتیجے میں گروہ بندی اور ایک دوسرے کے مقابلے میں صف آرائی شروع ہو جاتی ہے اور پھر یہ مباحث علمی و ادبی حدود میں نہ رہ کر ذاتیات کی سطح پر بھی آکھڑے ہوتے ہیں۔ یہیں سے ذاتی رنجش اور بغض و عناد کا سلسلہ شروع ہو جاتا ہے۔ کھلے بندوں ایک دوسرے کی عیب جوئی ہوتی

ہے۔ خاندانی اور جسمانی کمزوریوں کو نشانہ بنایا جاتا ہے۔ ایک دوسرے پر الزام لگائے جاتے ہیں۔ ایک دوسرے کو مطعون کیا جاتا ہے۔ آپس میں دست و گریبان ہوتے ہیں اور کبھی کبھی کشت و خون بھی ہو جاتے ہیں۔ ادبی معرکوں میں یہ سب چیزیں شامل ہیں اور انھیں شامل ہونا بھی چاہیے۔ کیونکہ ان سے ایک خاص قسم کا ادب وجود میں آتا ہے ایسا ادب جو مصنف کی اس شخصیت کو بے نقاب کرتا ہے جو فن کی عظمت میں دب کر رہ جاتی ہے۔ لیکن جس کا تجزیہ مصنف کی زندگی اور اُس کے مزاج کے بہت سے نامعلوم گوشوں اور گریہوں کو سامنے لاتا ہے اور اس سے فن کار کے فن کی بہت سی پر تیں کھلتی ہیں۔

عام طور پر معرکہ آرائی اس وقت شروع ہوتی ہے جب فریقین ایک دوسرے پر حملہ کرتے ہیں یا پھر اپنی مدافعت میں ایک دوسرے کے حملے کو ناکام بنانے کی کوشش کرتے ہیں ادب کی معرکہ آرائی میں فریقین لاکھی تلوار سے نہیں لڑتے۔ ادب ہی ان کا ہتھیار ہوتا ہے۔ یہ دوسری بات ہے کہ آخر میں اس کا انجام لاکھی تلوار پر بھی ہو۔

ڈاکٹر سید اعجاز حسین نے چشمک کے ارتقائی منازل کا ثقافت و معاشرہ کی سطح پر جائزہ لیتے ہوئے معرکہ آرائیوں کے کئی اہم پہلوؤں کی طرف اشارہ کیا ہے۔ "چشمک یا چھپر چھاڑ کا سلسلہ کچھ ایسی ساعت سے شروع ہوا تھا کہ کم و بیش آج تک قائم ہے۔ اگر ہم اس کی اصل وجہ دریافت کرنا چاہیں تو سب سے پہلے ثقافت و معاشرہ کی سطح و رجحان کا جائزہ لینا ہوگا اور یہ سوچنا پڑے گا کہ کون کہہ رہا ہے، کیوں کہہ رہا ہے اور کس کو خطاب کر رہا ہے۔ جس چشمک کا یہاں ذکر ہے وہ زیادہ تر شاعروں سے متعلق ہے۔ جب کسی شاعر کو احساس ہوا کہ اس کا ہم نوا اپنے کو بہت کچھ سمجھتا ہے حالانکہ وہ اس پایہ کا شاعر نہیں جس کا اپنے کو اہل سمجھتا ہے۔ لہذا اس کی غلط فہمی پر اس کو آگاہ کر دیا جائے۔ اس جذبہ کے ساتھ وہ نا صح مشفق کا فرض ادا کرنے کے لیے آمادہ ہوتا۔ لیکن اس آگاہی کا انداز رفیقانہ نہیں بلکہ معاندانہ ہوتا، اصلاح کے بجائے نکتہ چینی ہوتی۔ فن کے پردے میں ذاتی خصومت بڑھتی جاتی، فنی خرابیاں اور کبھی کبھی ذاتی یا خاندانی کمزوریاں بیان کر کے معاشرہ کو گدگد کر ہنسا دیتا۔ اس لیے کہ معاشرہ کی بد مذاقی اسی کو خوش مزاجی سمجھتی تھی۔

"بہر حال بنائے مخاصمت ادعائے شاعری تھا۔ انتقام کا جذبہ اوّل تو اشعار کی صورت میں نمایاں ہوتا اور دوسرے یہ کہ فنی نقائص بیان کر کے فریق مخالف کو اپنے سے کمتر ثابت کرنے کی خواہش ہوتی۔ نکتہ چینیوں میں اپنے علم و فن کی نمائش ضرور مقصود تھی اور ساتھ ہی ساتھ یہ بھی خیال تھا کہ محض غلطی پر انگشت نمائی کم لوگوں کو متوجہ کر سکے گی۔" 1

ادبی معرکوں کی مختلف نوعیتیں:

ہر ادبی معرکہ اپنی نوعیت کے اعتبار سے مختلف ہوتا ہے۔ بعض معرکے خفیف اور معمولی چشمکوں سے آگے نہیں بڑھتے۔ مگر بعض معرکوں میں اتنی شدت پیدا ہو جاتی ہے کہ ان سے پوری ادبی فضا متاثر ہو جاتی ہے۔ پھر ان معرکوں کا معاملہ خفیف و شدید مخالفت تک ہی محدود نہیں ہوتا بلکہ کہیں ایک فریق خاموش نظر آتا ہے اور دوسرا برسری پیکار۔ کہیں ایک گروہ علی الاعلان چیلنج کرتا ہے اور دوسرا خاموش سازشیں۔ ہم ذیل میں ان معرکوں کی مختلف صورتوں کا مختصراً جائزہ لیں گے۔

ادبی معرکے کی پہلی نوعیت:

ادبی معرکے کی سب سے مکمل صورت یہ ہے کہ دونوں فریق ایک دوسرے سے برسری پیکار ہوں اور اپنا بچاؤ بھی کر رہے ہوں۔ اس کی مثال معرکہ مصحفی و انشاء ہے۔ مصحفی و انشاء ایک دوسرے کے کلام کی تنقیص و تعریض بھی کرتے ہیں اور معترضین کے ایرادات کے جواب بھی دیتے ہیں۔

ادبی معرکے کی دوسری نوعیت

اس صورت میں ایک فریق حملہ آور ہوتا ہے۔ اور دوسرا فریق بظاہر خاموش نظر آتا ہے۔ اس کی دو شکلیں ہیں۔

اوّل یہ کہ فریق ثانی واقعی خاموش ہو گیا ہو۔ یا تو اس نے فریق اوّل کو قابلِ اعتناء نہ سمجھا یا اس کو اس کے مقابلے پر آنے کی ہمت نہ ہو سکی۔

دوم یہ کہ فریق ثانی نے اپنی مدافعت میں جو جوابی حملہ کیا یا معترضین کے جواب میں جو کچھ لکھا وہ دست بردزمانہ کی نذر ہو گیا۔

پہلی صورت میں اگر کسی خارجی یا اندرونی شہادت سے یہ ثابت ہو جاتا ہے کہ فریق ثانی نے اپنے معترض کو کوئی جواب نہیں دیا تو ہم اس کو ادبی معرکے میں شامل نہیں کریں گے۔ لیکن دوسری صورت میں اگر اس قسم کی کوئی شہادت نہیں ملتی تو ہم اس سے یہ نتیجہ اخذ نہیں کر سکتے کہ فریق ثانی واقعی خاموش ہو گیا ہوگا۔ کیونکہ اس بات کے بھی امکانات ہیں کہ اس نے اپنے مد مقابل کے جواب میں جو کچھ لکھا ہے وہ ابھی پردہٴ خفا میں ہو۔ اس کی مثال عنایت اللہ حجام اور میر تقی میر کے مابین معرکہ ہے۔ جس میں ہمیں میر کا ہجو یہ کلام تول جاتا ہے مگر حجام کا کلام نہیں ملتا۔ اس لیے ہم ایسے واقعات کا جن میں صرف ایک فریق دوسرے کے مقابلے پر آیا ہے اور فریق ثانی کی خاموشی کی شہادت نہیں ملتی ہے ادبی معرکوں کے تحت مطالعہ کریں گے اور یہ اس لیے بھی درست ہے کہ فریق اول کو مشتعل کرنے میں اس کا یا اس کے گروہ کے کسی فرد کا ہاتھ ضرور رہا ہے۔ جس کی وجہ سے وہ اس کا مخالف ہو یا اس کی مذمت کی۔

ادبی معرکے کی تیسری نوعیت:

کبھی ایسا بھی ہوا ہے کہ کسی شاعر نے اپنے آپ کو معاصر شعرا میں ممتاز کرنے کے لیے کسی ایسے مشہور شاعر پر حملے کیے ہیں جو اس کے دور سے پہلے گزرا ہے۔ اس کا مطالعہ ادبی معرکے کے تحت نہیں ہوگا۔ البتہ اگر اس شاعر (جو پچھلے دور کا مشہور شاعر تھا اور اب زندہ نہیں) کے شاگردوں یا حامیوں نے فریق اول کا مقابلہ کیا یا اس کے اعتراضات کا اپنے استادوں کی حمایت میں جواب دیا تو پھر ہم اس کو ادبی معرکہ کہیں گے۔ اس کی مثال مصحفی اور شاگردان سودا کا معرکہ یا غالب اور حامیانِ قنیل کا معرکہ ہے۔

ادبی معرکے کی چوتھی نوعیت:

پروفیسر آل احمد سرور کے لفظوں میں کچھ 'خاموش معرکے' بھی ظہور میں آئے ہیں۔ خاموش ادبی معرکوں سے مراد معاصرین شعر کا وہ کلام ہے جو یا تو مشاعروں کے مصرعہٴ طرح پر کیا

گیا ہے یا پھر مقابلہ بازی کے لیے۔ اس کی مثال ہم دہلی کالج کے اس مُشاعرے کی غزلوں سے پیش کر سکتے ہیں۔ جس کے ردیف و قوافی 'قفس کی تیلیاں' 'خس کی تیلیاں' تھے۔ غالب و ذوق کے وہ 'سہرے' بھی جو شہزادہ جواں بخت کی شادی کے موقعہ پر لکھے گئے تھے۔ اسی ذیل میں آ جاتے ہیں۔

لالہ سری رام نے سودا کے ترجمے میں 'خم خانہ جاوید' میں لکھا ہے۔ میر سوز، میر درد، میر تقی سے معرکہ آرائیاں ہوتی رہیں! ان معرکہ آرائیوں کے متعلق آل احمد سرور لکھتے ہیں۔

"میرے نزدیک لالہ سری رام کی مراد معرکہ آرائیوں سے شاعروں کی وہ صحبتیں ہیں جن میں درد، میر اور میر سوز اپنا کلام سناتے تھے اور ایک دوسرے کی غزلوں پر سبقت لے جانے کی کوشش کرتے تھے"۔²

پھر لکھتے ہیں۔

"میر نے نکات الشعراء میں لکھا ہے دونوں (یعنی سودا اور میر) کو اکثر ساتھ غزلیں کہنے کا اتفاق ہوتا تھا۔ یعنی مشاعروں میں ایک ہی طرح میں غزلیں سناتے تھے۔ یہ گویا ایک طرح کا خاموش معرکہ تھا۔ یہاں زبان درازی، تو تو، میں میں، بحث و تمجیح نہیں تھی۔ نہ بات بات پر تلوار نیام سے نکلتی تھی مگر دونوں کا ایک دوسرے پر فوقیت حاصل کرنے کا جذبہ اور دونوں کا درجہ ظاہر ہو جاتا تھا"۔³

1 لالہ سری رام، خم خانہ جاوید، جلد چہارم، بار اول، ہمدرد پریس دہلی، 1926 ص 263

2 پروفیسر آل احمد سرور، میر اور سودا، بحوالہ فروغ اردو، جنوری و فروری 1956ء مین آباد پارک، لکھنؤ،

ص 13-

3 پروفیسر آل احمد سرور، میر اور سودا، بحوالہ فروغ اردو، جنوری و فروری 1986ء مین آباد پارک، لکھنؤ،

اسی طرح جب انعام اللہ خاں یقین کے طرز پر اس کے معاصرین نے غزلیں لکھنی شروع کیں تو اُس نے کہا۔

حق کو یقین کے یارو برباد مت دو آخر
تم نے سخن کی طرز میں اُس سے اڑائیاں ہیں

ادبی معرکوں میں ہم ان ہجویات کو شامل نہیں کریں گے جو کسی غیر جاندار شے یا حیوانات پر لکھی گئی ہیں۔ اخلاقی اور سماجی ہجویں بھی جن میں کسی عہد کی عام معاشرتی، تہذیبی، سیاسی اور سماجی حالات کی خرابیوں اور برائیوں کی مذمت کی گئی ہے، اس عنوان کے تحت نہیں آئیں گی۔ وہ روایتی طنزیہ ادب بھی ان معرکوں کی حدود سے باہر ہے جس میں کسی گروہ یا طبقے کے کسی نمائندہ کردار کو طنز کا نشانہ بنایا جاتا ہے۔ جیسے شیخ، برہمن، واعظ یا ناصح۔

ادبی معرکوں کے محرکات و عوامل

زبان و ادب کی ترقی میں ایشیائی درباروں کا بہت بڑا ہاتھ رہا ہے۔ بادشاہوں کے دربار ہوں یا امرا کے، ہر زمانے میں ان سے مشہور اہل قلم شاعر اور ادیب منسلک رہے ہیں۔ شاعروں کی ان درباروں میں خصوصیت کے ساتھ قدر و منزلت تھی۔ یہاں سے ان کو وظائف اور تنخواہیں ملتی تھیں اور طرح طرح کے اعزاز و انعامات سے بھی نوازا جاتا تھا۔ اس لیے ہر اچھے شاعر کی یہی خواہش ہوتی تھی کہ کسی نہ کسی طرح اس کی دربار میں رسائی ہو جائے اور ہر درباری شاعر یہ کوشش کرتا تھا کہ وہ دوسروں کے مقابلے میں صاحبِ دربار سے زیادہ قریب رہے۔ اسی جذبے نے درباری شاعروں کو ایک دوسرے سے برسرِ پیکار رکھا۔

ایشیائی درباروں میں خوشامد اور چالپوسی خاص کر ترقی کا ایک ذریعہ تھی جو فنکارانہ صلاحیتوں کے علاوہ دوسروں کی تذلیل اور عیب جوئی میں صرف ہوتی تھی۔ اس کے نتیجے میں بعض معاملات نزاعی شکل اختیار کر جاتے تھے۔ چنانچہ ان درباروں میں رقابت حسد اور بغض و عناد کے سفلہ جذبات خوب پرورش پاتے تھے بڑے بڑے درباری شاعروں نے اسی وجہ سے ایک دوسرے کے خلاف زہرا گلا ہے اور حتی الامکان ایک دوسرے کو نیچا دکھانے کی کوششیں کی ہیں۔

فارسی ادب کا کافی بڑا حصہ انھیں درباروں میں تخلیق ہوا ہے۔ یہ درباری فضا جس قسم کے ادب کی متقاضی تھی وہ ہجو اور قصائد کا ادب تھا۔ جو اس ماحول میں خوب پنپا۔ فارسی شعرانے تو ان دونوں اصنافِ سخن کو بامِ عروج تک پہنچا دیا۔ ان درباروں میں جہاں شعر کو قدر دانی اور عزت

افزائی نصیب ہوئی تھی، وہاں درباری رقابتوں کی وجہ سے ان میں سے اکثر کو تلخ زندگی بھی بسر کرنی پڑتی تھی۔ بعض حالتوں میں تو شاعر حد سے زیادہ بے توقیر ہو کر رہ جاتا تھا۔ اس بنا پر انور سنی نے اپنی ایک نظم میں شاعری کو خا کروبی کے پیشے سے بھی زیادہ حقیر اور کمتر قرار دیا ہے۔ اس نظم کے ابتدائی اشعار یہ ہیں:

با یکے مردک کناس ہی گفتم دوش توچہ دانی کہ زفنن تو دلم چوں خستہ است
صنعت و پیشہ ماہر دو ہی دانی چیت آں چرا تیز رود، ویں زچہ رو آہستہ است
گفت از عیب و ہنر مشناس زیں کہ مارا زچنار آتش واز نے جستہ است
کار فرما ے روہد رونق کارمن و تو داند آں کس کہ دلے با من و تو بشتہ است

فارسی کی طرح اردو بھی شاہی درباروں میں پٹی بڑھی اور جوان ہوئی۔ بادشاہوں کے درباروں سے لے کر امراء اور نوابین کے درباروں تک شعر و شاعری تہذیب و تمدن کا لطیف مظہر، شائستگی کی پہچان اور سماجی توقیر کے لیے طرہ امتیاز سمجھی جانے لگی تھی۔ اس میں کوئی شک نہیں کہ خانقاہوں اور فقر و درویشی کے گہوارے میں ہندوستان کے اندر جس زبان کی تربیت ہوئی وہ اردو ہی تھی۔ علمائے دین اور صوفیائے کرام نے اس زبان کی نشوونما میں اہم کارنامے انجام دیے۔ دکنی اردو کا شعر و ادب زیادہ تر انھیں صوفی شعرا کے ہاتھوں پروان چڑھا۔ شمالی ہند میں بھی دہلی اور لکھنؤ کے اندر اور خانقاہوں کے زیر نگرانی اس کی ساخت و پرداخت ہوئی۔ دبستان دہلی میں خواجہ میر درد کا نام اس نسبت سے ہمیشہ تعظیم و تکریم کے ساتھ لیا جائے گا۔ لکھنؤ میں بھی اس قسم کے لوگوں کی کمی نہیں تھی۔ مصحفی شاہ ملول کے ترجمے میں لکھتے ہیں۔

"والحق کہ درویشی و شاعری دوش بدوش راہ می رود بسبب نام درویش عالی و دانی شہر توقیر و

تعظیمش را موجب افتخاری دانند"۔¹

یہ اسی خانقاہی اثر کا نتیجہ تھا کہ شاعر ایک دوسرے کا احترام ملحوظ خاطر رکھتے تھے۔ دہلی کے شعر خصوصاً صوفیاء اور فقرا کے زیر اثر تربیت یافتہ ہوئے تھے۔ اس لیے ان کے یہاں لکھنؤ یا دیگر مقامات کی بہ نسبت اخلاقی قدریں زیادہ استوار تھیں۔ یہاں کے شعر اہجوں کو نہایت مکروہ سمجھتے تھے۔ خود میر نے اپنی ہجویات پر فخر کرنے کے بجائے اظہار تاسف کیا ہے۔ بلکہ انھیں اس کا سخت ملال ہے کہ کچھ کم ظرف لوگوں کو سرزنش کے لیے انھیں مجبوراً ہجو کا سہارا لینا پڑا۔

میں ہمیشہ سے رہا ہوں باوقار کن دنوں تھا، ہجو کا کرنا شعرا
 رہیو شاید کچھ نہیں میرا گناہ مدعی بے بیج ہے یہ روسیہ
 تھا تحمل مجھ کو میں درویش تھا درمندو عاشق و دلریش تھا
 کیا کروں پر لا علاجی سی ہے اب غصے کے مارے چڑھی ہے مجھ کو تب
 میر فرید الدین مختص آفاق نے بھی جو حکیم شالہد فریق کے شاگرد تھے، ہجو کو روسیہ ہی سے تعبیر کیا ہے۔

ہجو کرنی کسی کی اے آفاق

رو سیاہی ہے نزد ہر کہہ ومہ

جو کرے ہجو اس کی کیجیے مدح

دہن سگ بہ لقمہ دوختہ بہ

دیکھیے خود سودا بھی کہ جن کی ہجووں کا دبدبہ مانا جاتا تھا، شاعروں کی شان میں ہجووں کو سخت

ناپسند کرتے تھے۔

شاعروں میں کب رکھے ہے شعر کی تقریر جنگ

نے جدل تقریر میں اُن کی نہ در تحریر جنگ

میں تو اب حیران ہوں ان شاعروں کی وضع پر

کرتے پھرتے ہیں جو پڑھ پڑھ شعر بے تاثیر جنگ

آخر کار آصف الدولہ کے عہد وزارت تک پہنچتے پہنچتے اُردو خانقاہوں سے اپنا دامن چھڑانے لگی اور یہ اخلاقی قدریں مفقود ہو کر رہ گئیں۔

"اس دور میں شاعری فقراء و صوفیاء کی خانقاہوں سے نکل کر عام طور پر امرائے درباروں میں آ گئی اور اس انقلاب نے اردو شاعری کی تاریخ پر گونا گوں اثر ڈالے۔" 1

اودھ کے درباروں کی تفصیل بیان کرتے ہوئے عبدالسلام ندوی لکھتے ہیں۔ "شعرا کی قدردانی کا اصل زمانہ آصف الدولہ کے عہد وزارت سے شروع ہوا اور غازی الدین حیدر کے زمانے تک قائم رہا۔ وزیرائے اودھ کے ساتھ لکھنؤ اور لکھنؤ کے علاوہ دوسرے مقامات میں جو امرائے شعراء کی قدردانی کرتے تھے ان میں مرزا سلیمان شکوہ نواب محبت خاں اور نواب محمد یار خاں کے درباروں سے بھی اس دور کے اکثر اساتذہ کا تعلق تھا۔ مصحفی مرزا سلیمان شکوہ کے دربار سے تعلق رکھتے تھے۔ جرات پہلے نواب محبت خاں کے دربار میں تھے۔ لیکن بعد کو وہ بھی مرزا سلیمان شکوہ کے سلسلہ ملازمت میں داخل ہو گئے۔ نواب محمد یار خاں امیر ٹانڈے میں بود و باش رکھتے تھے۔ اور قائم چاند پوری کو اپنا کلام دکھاتے تھے۔ ان کے علاوہ اور بھی متعدد شعرا مثلاً ندوی، میر محمد نعیم، پروانہ، علی شاہ مراد آبادی اور مصحفی وغیرہ بھی مقربین بارگاہ میں تھے۔" 2

نتیجہ یہ ہوا کہ اساتذہ فن کھنچ کھنچ کر درباروں میں آنے لگے اور ان درباروں کی کشش بھی غیر معمولی بڑھنے لگی۔ شاعر کے لیے دربار کی کشش یہ تھی کہ وہ معاش کی طرف سے بے فکر ہو جاتا تھا اور عوام کی نگاہوں میں بھی اس کی وقعت بڑھ جاتی تھی اور درباروں کے لیے شاعر کا ملازمت میں ہونا درباری شان و شکوہ میں اضافہ کا مترادف تھا۔ چنانچہ دربار اور شاعر لازم و ملزوم ہو گئے تھے۔

1 عبدالسلام ندوی، شعر الہند، حصہ اول، ص 74

2 عبدالسلام ندوی، شعر الہند، حصہ اول، ص 75

صاحب شعر الہند کہتے ہیں:

"اس دور میں شاعری ایک لازمہ امارت بن گئی تھی اور تقریباً ہر امیر کے دربار میں شاعری کا ایک مخصوص صیغہ قائم ہو گیا تھا جو شعرا کی معاش اور قدردانی کا اصل ذریعہ تھا۔ اس کا نتیجہ یہ ہوا کہ اس دور میں شعرا کے کلام کی تمام تر کامیابی امراء و سلاطین کی پسندیدگی پر موقوف ہو کر رہ گئی اور بڑے بڑے اساتذہ ان کا منہ تکتے لگے۔ چنانچہ قائم فرماتے ہیں۔

مانوں گا شاعری کو میں قائم تبھی تری سرسبز یہ غزل ہو جو نواب کے حضور
"قائم سمجھ کے بولیو نواب کے حضور پیارے معاملت ہے سخن آشنا کے ساتھ" 1
ان درباروں کے متعلق مولوی عبدالحق نے تحریر فرمایا ہے۔

"ہمارے درباروں میں حسد و رشک، رقابت و نمازی اور سازبازی کی گرم بازاری ہمیشہ رہی ہے۔ ہر منہ چڑھا صاحب دوسرے کے پیرا کھاڑنے اور اپنے جمانے کی فکر میں رہتا ہے اور اس میں وہ عیاریاں اور افترا پردازیاں، حرفتیں اور جدتیں کام میں لائی جاتی ہیں کہ عقل حیران رہ جاتی ہے۔"

درباروں کے اس ماحول میں خانقاہی فضا میں نظر آنے والا آپس کا خلوص اور ربط و اتحاد برقرار رہنا بہت مشکل تھا۔ چنانچہ مرزا سلیمان شکوہ کے دربار میں مصحفی نے اپنے دوستوں کی سرد مہری اور غیر متوقع منافقت دیکھ کر اس کا اس طرح شکوہ کیا ہے۔

خطائے خصم نہیں کچھ یہ بخت کا ہے قصور کہ مجھ سے طور نخستیں نہیں مزاج حضور
وہی ہوں میں کہ جسے فیضی زماں انشا سمجھ کے دل میں نہ لاتا تھا کچھ خیال غرور
وہی ہوں میں جسے رنگین نے اپنا سب دیوان دکھا کے تابہ تمامی کیا ہے رفع خطور
وہی ہوں میں کہ حسن جس سے شاد شاد ملا کسی نے غیر ستائش کیا نہ کچھ مذکور

وہی ہوں میں کہ جسے میرسوز سلمہ کرے ہے یاد بہ لفظ ستائش موفور
 وہی ہوں میں جسے مرزا قتیل سحر بیاں کرے تھا طرح پہ اپنی بہ دوستی مامور
 وہی ہوں میں جسے جرأت بھی خوب جانے ہے کہ فن ریختہ میں بھی ہے یہ بڑا پُر زور
 پر اب سخن میں مرے شاید آگئی سردی کہ ان کی شورش تحسین ہوگئی کافور
 عجب معاش ہے ان دوستانِ یک دل کی اس اتحاد میں بھی یہ بھرے ہیں دل میں فتور
 شکوہ و شکایت کی یہ لے تیز ہو کر اکثر معرکہ آرائی تک پہنچ جاتی تھی۔ غرضیکہ اُردو ادب میں
 بھی معرکہ آرائیوں کی یہ روایت بدستور جاری اور قائم رہی۔ بلکہ بعض اوقات تو صاحب دربار نے
 بھی ان میں حصہ لیا۔ وہ خود فریقین کو شہہ دے کر لڑواتے اور مزالیتے تھے۔ اس سلسلے میں آج
 حیات کا ایک واقعہ قابل غور ہے۔

"ایک شعر پر سید انشا اور شیخ مصحفی میں شکر رنجی ہوگئی اور طبیعتوں کی شوخی نے زبانوں کی
 بیماکی کے ساتھ مل کر بڑے معرکہ کیے۔ اس وقت آصف الدولہ شکار میں تھے۔ چنانچہ انھوں
 نے اپنے لکھنؤ میں نہ ہونے پر ہزاروں افسوس کیے اور بڑے اشتیاق سے ان ہجوؤں کو منگا کر سنا اور
 انعام بھیجے۔"¹

اس سے ظاہر ہوتا ہے کہ وہ ان معاملات میں کتنی دلچسپی لیتے تھے اور بعض دفعہ اپنی درباری
 عظمت کی بھی پروا نہ کرتے تھے۔¹ محمد حسین آزاد کا ایک اور بیان اس امر کی تائید میں ملتا ہے۔
 "ایک دن حسب معمول مرزا سلیمان شکوہ کے ہاں پائیں باغ میں تخت بچھے تھے صاحب
 عالم خود مسند پر بیٹھے تھے۔ شرفا شعرا کا مجمع تھا۔ مرزار فیع اور میاں سکندر مرثیہ گو بھی موجود تھے کہ
 میرضا حک تشریف لائے۔ اتفاقاً صاحب عالم نے مرزار فیع سے کہا کہ کچھ ارشاد فرمائیں۔ سودا
 نے کہا میں نے تو ان دنوں میں کچھ کہا نہیں۔ میاں سکندر کی طرف اشارہ کیا کہ انھوں نے ایک
 محسن کہا ہے۔"

صاحب عالم نے فرمایا کیا؟ سودا نے پہلا ہی بند پڑھا تھا کہ میرضا حک مرحوم اٹھ کر میاں سکندر سے دست و گریبان ہو گئے۔ سکندر بچارے حیران کہ نہ واسطہ نہ سبب۔ یہ کیا آفت آگئی سب اٹھ کھڑے ہوئے۔ دونوں صاحبوں کو الگ کیا۔ اور سودا کو دیکھیے تو کنارے کھڑے مسکرا رہے ہیں۔¹ اس مخمس کا پہلا بند ہے۔

یا رب تو میری سُن لے یہ کہتا ہے سکندر
 ضاحک کسی بن میں قلندر
 گھر اس کے تولد ہو اگر بچہ بندر
 گلیوں میں نچاتا پھرے وہ بنگلے کے اندر
 روٹی تو کما کھائے کسی طور مچھندر

اس واقعہ سے پتہ چلتا ہے کہ ایسے موقعوں پر صاحب دربار چپکے تماشہ دیکھتے تھے۔ نہ شاعر دربار کا خیال کرتے تھے اور نہ خود صاحب دربار کو اپنی شان کا خیال رہتا تھا۔ بس شاعروں کی ہاتھ پائی سے لطف اندوز ہوتے تھے۔

یہ تو امرا اور نوابین کی حالت تھی۔ محمد حسین آزاد کا قول ہے کہ "اس وقت شاہ و امرا سے لے کر غربا تک انھیں باتوں سے خوش ہوتے تھے۔" اس پر فرزند احمد نے حاشیہ دیا ہے "سچ ہے صاحبزادے بلگرامی کا حال نہ دیکھو کیسے شریف اور عالم فاضل لکھے پڑھے صاحب تصانیف..... مگر فلاکت نے گھیرا تو لکھنؤ گئے۔ وہاں آصف الدولہ کا زمانہ اور مشاعرے کا بازار گرم تھا۔ انھوں نے بھی جا کر غزل اردو پڑھی۔ نہ کسی نے داد دی۔ نہ کسی نے توجہ کی۔ میر و مرزا، جرأت و مصحفی کے آگے اس نو وارد بے چارے کا رنگ کیونکر جم سکتا تھا۔ امرا و زرا سب تھے۔ کوئی مخاطب نہ ہوا۔ بہت کشیدہ خاطر ہوئے۔"

ناچار دو ایک مشاعروں کے بعد ہزل گوئی کا طریقہ اختیار کیا اور ایک ہزل کہہ کر مشاعرے میں پڑھی لوگوں کے کانوں میں یہ نئی صدا جو آئی جو ان طبیعتوں کو دل لگی اور بوڑھوں کو شگفتگی ہو گئی۔ اب کیا تھا چاروں طرف سے استفسار شروع ہوا۔ آپ کون ہیں۔ کہاں کے رہنے والے ہیں۔ غرض نام بتایا۔ مکان بتایا۔ اب کیا تھا۔ اُٹھتے اُٹھتے اُمرانے ان کا دامن پکڑا۔ استین پکڑی۔ چلیے میرے گھر چلیے۔ میرے گھر تشریف لائیے۔ یہاں تو وہ پہلی ہزل تھی۔ جائیں کیا خاک۔ عذر کیا۔ کل حاضر ہوں گا۔ پوچھا کہاں اُترے ہو۔ فرود گاہ کا نام بتایا۔ جان چھوٹی گھر آئے۔ اسی وقت شب کو کچھ اور کہہ لیا۔ سویرے ہاتھی گھوڑا، بیل رتھ دروازے پر موجود۔ ہر امیر زادے کے چوہدار دست بستہ۔ دروازے پر حاضر۔ کہ چلیے بُلایا ہے۔ کہاں جائیں کہاں نہ جائیں۔ آخر دو چار جگہ پہنچے۔ بہت سے مقام باقی بھی رہ گئے۔ وہ دوسرے دن دیکھے گئے۔ غرض اب تو ان کی دھوم ہو گئی۔ تمام شہران سے واقف ہو گیا۔ آخر ہجو بھی کہنے لگے۔ لوگ ڈرنے بھی لگے۔"

معاشرے کی گراوٹ اس سے زیادہ اور کیا ہوگی کہ لوگ ذاتی اور خاندانی کمزوریوں کے بیان اور عیب جوئی کو خوش دلی متصور کرنے لگے۔ اور ہجو کی طرف پوری سوسائٹی متوجہ ہونے لگی۔ چنانچہ ہر چھوٹا بڑا شاعر ایک دوسرے کی پگڑی اچھالنے کو اپنا ہنر سمجھنے لگا اور معاشرے سے اس گندگی کی داد وصول کرنے لگا۔ قابل غور بات یہ ہے کہ یہ بدذاتی معرکہ آرائیوں کا ایک اہم جز بن گئی تھی۔ معاشرے کے اخلاقی زوال کا اندازہ لگانے کے لیے یہ بات کچھ کم نہیں کہ ہجو گوئی اس زمانے میں پسندیدہ صنف سخن کی حیثیت اختیار کر گئی تھی۔ جعفر زلی نے تو ہجو گوئی کو اپنا ذریعہ معاش ہی بنا لیا تھا۔ لوگ ان کی ہجوؤں سے اس قدر خائف تھے کہ صورت دیکھتے ہی انہیں کچھ نہ کچھ دے کر ٹال دیتے تھے۔ میر حسن ان کے بارے میں لکھتے ہیں۔

"اعلیٰ و ادنیٰ ہمہ کس ازو ملا حظہ کردند از بسکہ در آں زمانہ عالم غیرت داشت چیزے میدادند۔ ز بانہ بند کی کردند۔ الحال اگر کسے در ہجو کسے بگوید مدح خود می شمارند۔"

دربار کے علاوہ عام ادبی محفلیں اور مشاعرے بھی شاعرانہ معرکہ آرائیوں کے اکھاڑے بن

گیے تھے۔ آداب مشاعرہ میں کچھ ایسی نزاکتیں تھیں جن سے کسی بھی شاعر کو تلخی یا ناگواری پہنچ سکتی تھی۔ پہلی بات مصرعہ طرح کی تھی۔ اس پابندی کا نتیجہ یہ ہوتا تھا کہ مشاعرہ شعر خوانی کے ساتھ ساتھ کبھی کبھی مقابلے بازی کی صورت اختیار کر جاتا۔ جو شاعر مشاعرہ گاہ میں زیادہ داد پاتا اس کے لیے کہا جاتا کہ فلاں صاحب نے مشاعرہ جیت لیا۔ یہی جیت بسا اوقات رشک و رقابت کی فضا تیار کرتی تھی اور اس کی تان اکثر معرکہ آرائی پر آ کر ٹوٹتی تھی۔ تقدیم و تاخیر کے آداب نے بھی آپس میں شکر رنجیاں پیدا کی ہیں۔ بعض شعر محض اس بنا پر غزل سنانے سے انکار کر دیا کرتے تھے یا مشاعرہ گاہ سے اٹھ کر چلے آتے تھے کہ ان کو پہلے پڑھوانے کے لیے کہا گیا ہے۔ اس سے اکثر معاصرین میں نفاق پیدا ہوا ہے۔ اس کے علاوہ مشاعروں کی غزلوں کے بعد بعض اشعار اپنے رمز و کنائے کی وجہ سے کچھ بدگمانیاں پیدا کر دیتے تھے۔ مقطعوں کی شاعرانہ تعلیٰ بھی بعض حالتوں میں دعوت جنگ خیال کر لی جاتی تھی۔ کسی شاعر کا غزل پر داد نہ دینا بھی اس کی طرف سے بدظن کرتا تھا۔ برسر مشاعرہ کسی کے شعر پر اعتراض یا استہزا کرنا بھی دشمنی کے بیج بودیتا تھا۔ مشاعروں کی انھیں خامیوں یا خصوصیتوں کے سبب بہت سے شاعروں میں اُن بن ہوئی ہے۔ انشا اور عظیم اور شاہ نصیر اور ذوق کے معرکہ اس بنا پر وجود میں آئے تھے۔ مشاعروں میں ہونے والی اسی رد و قدح کی وجہ سے بہت سے شریف اور سنجیدہ طبع لوگوں نے ان صحبتوں میں جانا بند کر دیا تھا۔ صاحب شعر الہند لکھتے ہیں "ایک بار مرزا جواں بخت جہاندار شاہ نے علی ابراہیم مصنف تذکرہ گلزار ابراہیم کو اپنے مشاعرے میں مدعو کیا تو انھوں نے ان الفاظ میں معذرت کی۔

"مکترین نے مشاعرہ کا جانا مدت سے موقوف کیا ہے۔ از بسکہ ان صحبتوں میں مناظرہ ہی کو یاران عالی حوصلہ نے رواج دیا ہے"۔¹

مرزا فرحت اللہ بیگ نے اپنے مخصوص انداز میں ان مشاعروں کی صورتِ حال کے چند دلچسپ مرقعے پیش کیے ہیں۔ جب حکیم احسن اللہ خاں بہادر شاہ کی خدمت میں ایک محفلِ مشاعرہ کرانے کی غرض سے پہنچتے ہیں تو وہ اس سلسلے میں فرماتے ہیں۔

"میرا خود جی چاہتا ہے کہ پہلے کی طرح دیوانِ عام میں مشاعرہ کروں۔ مگر کیا کروں زمانے کی ہوا ایسی بگڑ گئی ہے کہ مناسب نہیں معلوم ہوتا۔ یہ صحیح ہے کہ "بود ہم پیشہ با ہم پیشہ دشمن" لیکن خدا محفوظ رکھے ایسی دشمنی بھی کس کام کی کہ دو گھڑی مل جل کر نہ بیٹھنے دے۔ دیوانِ عام میں مشاعرہ ہوتا تھا، وہ کچھ دنوں ٹھیک چلا، پھر میں نے دیکھا کہ بے لطفی بڑھ رہی ہے۔ اس لیے بند کر دیا۔ منشی فیض پارسا نے اجمیری دروازے کے باہر غازی الدین خاں کے مدرسے میں مشاعرہ شروع کیا۔ وہ تیلیوں کی طرح کبھر گیا۔ وہ تو کہو غنیمت ہوا کہ ردیف میں تیلیاں ہی تھیں، کہیں خدا انخواستہ اگر ردیف لکڑیاں ہوتیں تو خدا معلوم کتنوں کے سر پھٹ جاتے۔ تم مشاعرہ تو کر رہے ہو مگر ان ہاتھیوں کی ٹکڑ کیسے سنبھالو گے۔ استاد ذوق تو بچارے بے زبان آدمی ہیں۔ مگر خدا بچائے حافظ ویران سے وہ ضرور لڑ مرے گے اور تم جانتے ہو "اندھے کی داد نہ فریاد اندھا مار بیٹھے گا" کی صورت ہے۔ کسی نے اگر مشاعرے میں استاد پر ذرا بھی چوٹ کر دی تو ان نابینا صاحب کا سنبھالنا مشکل ہو جائے گا۔ میاں تم سے یہ کام سنبھلتا نظر نہیں آتا۔" 1

ایک دوسری جگہ وہ ان گروہ بندیوں کا بھی نقشہ کھینچتے ہیں جن سے مشاعروں میں انتشار پیدا ہو جاتا تھا۔

"حکیم صاحب نے (یعنی مومن خاں مومن) ہنس کر کہا۔ بس صاحب مجھے تو معاف ہی کیجیے۔ اب دہلی کے مشاعرے شریفوں کے جانے کے قابل نہیں رہے۔

ایک صاحب ہیں وہ اپنی امت کو لے کر چڑھ آتے ہیں۔ شعر سمجھنے کی تو کسی کو تمیز نہیں مفت میں واہ واہ! سبحان اللہ سبحان اللہ کا غل مچا کر طبیعت کو منغض کر دیتے ہیں۔ یہ نہیں سمجھتے کہ

صائب دو چیز می شکند قدر شعر را
تحسین ناشناس و سکوت سخن شناس

دوسرے صاحب ہیں وہ ہمد کو ساتھ لیے پھرتے ہیں اور خواہ مخواہ استادوں پر حملہ کرتے ہیں۔ خود تو میدان میں آتے نہیں اور اپنے نا اہل چٹھوں کو مقابلے میں لاتے ہیں۔ اس روز جو اس جانور نے یہ شعر پڑھ کر کہ

مرکز محور گردوں بہ لب آب نہیں
ناخن قوس قزح شپہ مضراب نہیں

کہا کہ یہ غالب کے رنگ میں لکھا ہے تو میں بیان نہیں کر سکتا کہ مجھ کو کس قدر ناگوار گزرا۔ غالب کے رنگ میں شعر کہنا تو کجا وہ یا ان کے استاد پہلے مرزا نوشہ کے شعروں کو سمجھتے تھیں۔ اب رہے میر صاحب۔ تو ان کی بات دوسری ہے۔ وہ بھی واہیات بکتے ہیں۔ مگر کسی پر حملہ تو نہیں کرتے۔ بلکہ ان کی وجہ سے مشاعرے میں کچھ چہل پہل ہو جاتی ہے۔ بھئی میں نے تو اسی وجہ سے مشاعروں میں جانا ہی ترک کر دیا ہے۔" 1

یہ مختلف مرقعے تو خیر مرزا فرحت اللہ بیگ کے تخیل کا کرشمہ ہیں۔ مگر پھر بھی ان سے مُشاعروں کی کیفیت اور ان کی جھلکیوں کا تو اندازہ ہو ہی جاتا ہے۔ اس زمانے کے تذکروں میں بھی کہیں کہیں ان حقائق کے متعلق کچھ اشارے مل جاتے ہیں۔ شیفتہ نے انشا کے بارے میں لکھا ہے۔

"برموز و نان معاصر از اعتراضات و مطاعن قافیہ تنگ نمودے۔"

ایک دوسری جگہ جرأت کے متعلق لکھتے ہیں۔

ازخوان نواب مرزا سلیمان شکوہ بہادر کامیاب و بہرہ مند بود۔ آں جا بانشا و مصحفی مطارحہ کردے و بیک ردیف و قوافی سخن گفتے۔"

صاحب مجموعہ نغز نے ایک مشاعرے میں مرزا عظیم بیگ کے کلام پر انشا کے ان اعتراضات کا ذکر کیا ہے۔ جو انھوں نے برسر مشاعرہ کیے تھے۔

"مرزا ندکور (یعنی مرزا عظیم بیگ عظیم) غزلے طرح انداخت و بنا بر غورے کہ در سر داشت لا و بالیانہ بفکر مضمون و معانی افتادہ در عین شناوری بحر جز غوطہ خوردہ بہ بحر مل افتادہ۔ بعد انصرام غزل بے آنکہ رو بروے محبان و دوستان بخواند بے تماشہ بحضور میر ماشاء اللہ خاں مرحوم کہ دوست و محسن مرزائے مغفور بود برخواند۔ قضا را میر موصوف مجلس نشین پدر بزرگوار خود بود۔ حریفانہ تحسین بلیغ نمودہ مکرر بگوش ہوش شنودہ یاد گرفتہ بانواہ یاراں انداخت و در عین مجمع شعرا تکلیف تفتیح نمودہ۔

مرزار الملزم ساخت"

مصحفی نے مشاعروں کی اس مجادلانہ روش کے متعلق کہا تھا۔

"بزم شعرا ہے یا مرغوں کی پالی ہے۔"

ایک قطعہ میں تو انھوں نے ان مشاعروں کی پوری تصویر کھینچ کر رکھ دی ہے۔

کیا چمکے اب فقط مرے نالے کی شاعری اس عہد میں ہے تیغ کی بھالے کی شاعری
سامان سب طرح کا ہوڑنے کا جن کے پاس ہے آج کل انھیں کی مسالے کی شاعری
شاعر رسالہ دار نہ دیکھے نہ ہیں سُنے ایجاد ہے انہی کی رسالے کی شاعری
مصحفی سے پہلے سودانے بھی شاعروں کی ان اکھاڑہ بندیوں کی پر زور الفاظ میں مذمت کی ہے۔

شاعروں میں کب رکھے ہے شعر کی تقریر جنگ نے جدل تقریر میں اُن کی نہ در تحریر جنگ
بعضے ایسے بھی ہیں نامعقول ہے جن کا سخن اپنے شہرت ہونے کی سمجھے ہیں وہ تدبیر جنگ
پوچ گوئی سے نہیں ہٹتے بہ میدان سخن کرتے ہیں گویا وہ جڑ کر پانوں میں زنجیر جنگ
یک دگر ہوتا ہی ہے ستم سخن پر اعتراض اس پہ کیا لازم جو کھینچے ہو گریباں گیر جنگ

ابرومژگاں کے مضمون میں کرے جو انکے دخل کرنے یہ اس سے لگیں ناداں بہ تیغ و تیر جنگ میں تو اب حیران ہوں ان شاعروں کی وضع پر کرتے پھرتے ہیں جو پڑھ پڑھ شعر بے تاثیر جنگ کچھ بھی ان میں عقل ہے اتنا سمجھتے یہ نہیں کرتے ناحق ہر مسلمان ساتھ ہیں تکلیف جنگ تذکرہ ہندی میں مصحفی نے جگہ جگہ دہلی اور لکھنؤ کے مشاعروں کی حالت زار کا بیان کیا ہے۔ اپنے مشاعرے کا بھی حال لکھا ہے اور ایک جگہ مشاعروں کے لیے لکھا ہے کہ تجربے میں آیا ہے کہ ایسی مجلسیں ایک سال سے زیادہ نہیں رہنے پاتیں۔ کوئی نہ کوئی تفرقہ اور خلل ضرور پیدا ہو جاتا ہے۔

شاعری کے فن میں استادی اور شاگردی کو بہت بڑی اہمیت حاصل تھی جہاں کسی شاعر کے لیے فخر کی بات تھی کہ وہ اپنے زمانہ کے مسلم الثبوت استاد سے تلمذ رکھتا ہے وہاں استاد بھی اس پر ناز کرتا تھا کہ اس کا شاگرد ہونہار اور ذہین ہے۔ دوسرے لوگ بھی اس بات کو قابل ذکر سمجھتے تھے کہ فلاں فلاں کا شاگرد ہے۔ بغیر استاد کے کسی شاعر کو بہت کم امتیاز حاصل ہوتا تھا۔ یہی وجہ تھی کہ غالب کو بھی مجبور ہو کر ایک فرضی استاد کا سہارا لینا پڑا۔ اقبال نے شاگردی داغ پر فخر کیا ہے۔ تو مصحفی اپنے شاگرد منتظر و گرم پر نازاں ہیں۔ حاتم کو بھی سودا جیسے شاگرد پر فخر تھا۔ وہ جب سودا کی غزل پر اصلاح دیتے تو اکثر یہ شعر پڑھتے۔

از ادب صائب نحو شم ورنہ در ہر وادیے

رتبہ شاگردی من نیست اُستادِ مرا

اُستادی و شاگردی کے فخر و افتخار نے بہت سی ہنگامہ آرائیوں کو فروغ دیا ہے جہاں ایک شاعر کی دوسرے سے ان بن ہوئی وہیں شاگردوں نے تیر کمان سنبھال لیے۔ طرفین سے آوازے کسے جانے لگے۔ ایک دوسرے کی پگڑیاں اچھالی جانے لگیں اور طرح طرح کے فتنہ و فساد برپا ہونے لگے۔ انشا اور مصحفی کے معرکوں میں ان کے شاگردوں نے بڑی واپسی تباہی مچائی تھی۔ حامیان سودا یا شاگردان سودا نے بھی مصحفی کا مقابلہ کیا تھا اور میر کو بھی سودا کے بہت سے شاگردوں نے زک پہنچائی تھی۔ کبھی کبھی شاگرد اور استاد میں بھی بگڑ جاتی تھی۔ تب یہ شاگرد دوسرے شاعر کا تلمذ اختیار کر لیتا تھا اور پھر اپنے پہلے استاد کا قرض چکا تا تھا۔ قائم چاند پوری شروع

میں ہدایت اللہ ہدایت کے شاگرد تھے۔ پھر انھوں نے درد کی شاگردی اختیار کر لی تھی۔ اس زمانے میں انھوں نے اپنے سابق استاد کی ہجو میں اشعار کہے۔

حضرت درد کی خدمت میں جب آقا قلم نے
عرض کی یہ کہ اے استادِ زماں سنتے ہو
امر ہو وے تو ہدایت کو کروں میں سیدھا
واں سے ارشاد ہوا یہ کہ میاں سنتے ہو
راست ہوتے ہیں کسی سے بھی کھوجِ طینت
تیر بنتی ہے کہیں شاخِ کماں سنتے ہو

کبھی یوں بھی ہوا ہے کہ شاگرد اپنے پہلے استاد کو چھوڑ کر کسی دوسرے استاد کی شاگردی میں داخل ہوا تو پہلے استاد کو اس استاد سے رنج پیدا ہو گیا اور پھر ہر دو استاد کی شکر رنجی شدت اختیار کر کے معرکہ بن گئی۔ شاہ نصیر اور ذوق کے مابین نواب معروف کی وجہ سے تنازعہ کافی بڑھ گیا تھا۔ اس لیے اس زمانے میں استاد لوگ اس بات کا خاص خیال رکھتے تھے اور کسی کو اصلاح دینے سے قبل معلوم کر لیا کرتے تھے کہ وہ کسی اور کا شاگرد نہیں ہے۔ اگر وہ کسی کا شاگرد ہوتا تو پھر اس سے استاد مذکور کا اجازت نامہ طلب کرتے۔ اس احتیاط کے نتیجے میں بہت سی قباحتیں ختم ہو جاتی تھیں۔ آخر کار اس احتیاط کو آداب میں داخل سمجھا جانے لگا۔

مصحفی نے جرأت کے متعلق میر اکبر علی اختر کے بیان میں لکھا ہے۔

"مومی الیہ (یعنی اختر) موافق معمول برائے اصلاح می آمد و متصدع اوقاتِ آزادگی می شد لہذا جوابِ دادم کہ مراد ماغِ اصلاحِ نمائندہ است پیش میاں قلندر بخشِ جرأت بروید و اکنوں شعر خود را بہ ایشاں بہ نمائید۔ اڈل راضی بریں نمود۔ چوں دید کہ طبیعت ایشاں آزرده میشود۔ پیش مُشاہدہ رفت و صورتِ حال را ناظر ہر کرد۔ اگر رقعہ از دست ایشاں نویسا بندہ بیارید مضا لقعہ ندارد۔ آخر کار چوں روز دویم آمدہ درخواستِ رقعہ از من کرد نوشتہ دادم۔ از ہماں روز آ نچہ گفتہ می گوید بہ میاں جرأت می نماید۔"

اُردو شاعری میں لکھنؤ اور دہلی اسکول میں ہمیشہ مقابلہ رہا ہے۔ رجب علی بیگ سرور نے فسانہ عجائب، میرامن کی "باغ و بہار کے جواب میں لکھی تھی اور اس کی سادہ اور سلیس زبان کا مذاق اڑایا تھا۔ پھر فسانہ عجائب کے جواب میں بھی بعد کو دہلی میں کتابیں لکھی گئیں۔ ایرانی شاعر ہندی فارسی گویان کو اسی علاقائی تعصب کی بنا پر خاطر میں نہ لاتے تھے۔ سراج الدین خاں آرزو اور شیخ علی حزیں کا معرکہ اسی وجہ سے ظہور میں آیا خان آرزو کا رسالہ 'تنبیہ الغافلین' اسی معرکہ کی یادگار ہے۔

اُردو میں تذکرہ نگاری کا کام اگرچہ علمی اور تحقیقی کام تھا مگر اس کا فروغ دینے میں دو چیزیں نمایاں طور پر کارفرما نظر آتی ہیں۔

- (1) کچھ لوگوں نے علاقائی تعصب، گروہ بندی اور معاصرانہ چشمک کے زیر اثر تذکروں کی تصنیف و تالیف کر کے اپنے حریفوں کو قصداً غیر اہم اور ہیچ و پوچ ثابت کرنے کی کوشش کی۔
- (2) کچھ لوگوں کی تحریر کا مقصد یہ رہا کہ وہ اپنے استاد اور اُن کے دوستوں، یا اپنے استاد بھائیوں یا دوست شاعروں کو منظر عام پر لائیں اور اس مقصد کے لیے انھوں نے ان کی حمایت اور طرفداری میں بے جا مبالغوں سے کام لیا۔

چنانچہ ہر دو صورت میں کسی نہ کسی شاعر کے ساتھ نا انصافی ضرور ہوتی تھی اور پھر اس نا انصافی کے خلاف ایک نیا تذکرہ وجود میں آتا تھا۔ جس کے ذریعہ مذمت اور احتجاج کیا جاتا۔ میر کے نکات الشعرا سے لے کر آب حیات تک بلکہ اُس کے بعد کے تذکروں میں بھی کہیں تیز اور کہیں خفیف یہ جذبہ موجود رہا ہے۔ میر کا تذکرہ نکات الشعراء بھی تعصب و تحفظات سے مبرا نہیں تھا۔ چنانچہ فتح علی گردیزی (صاحب تذکرہ ریختہ گویان) قدرت اللہ قائم (صاحب مجموعہ نغز) اور کچھی زراں شفیق (صاحب چمنستان شعرا) نے میر کی تنقید کو اُن کے ہم عصروں کی خرد گیری سے تعبیر کر کے انہیں بہت سخت و سست کہا ہے۔ کچھی زراں شفیق نے تو انعام اللہ خاں یقین کو جن کے متعلق میر نے ذائقہ سخن فہمی مطلق ندرت، کہا تھا اور ساتھ ہی دوسروں کے کلام کا سارق بھی ٹھہرایا تھا، میر سے ہزار درجہ افضل شاعر قرار دیا ہے۔

اس طرح شیفٹہ کا گلشن بے خار، بھی ہدف ملامت بنا۔ انھوں نے دہلی کے شعرا کو ممتاز و متمیز کر کے دوسرے علاقے کے شاعروں کو کم رتبہ قرار دیا۔ یہاں تک کہ نظیر اکبر آبادی کے کلام کو بھی غیر معیاری اور عامیانا کہہ کر نظر انداز کر دیا۔ اس پر ان کے شاگرد قطب الدین باطن، نے گلستان بے خزاں، لکھ کر اس کا بدلہ لیا۔ اس میں انھوں نے چن چن کر انھیں لوگوں پر نکتہ چینی کی ہے جن کو شیفٹہ نے سراہا تھا اور ان لوگوں کو ضد میں اونچے درجے کا شاعر گردانا ہے جن کے متعلق شیفٹہ کی رائے بہتر نہیں تھی۔ تذکروں کا ایک دوسرے کی رد میں لکھا جانا اور علمی مباحث کے بجائے اُن کی حیثیت کا جواب الجواب ہو جانا معاصرانہ چشمک کا ہی نتیجہ تھا۔

کسی شاعر کی بد مزاجی یا اُس کی کوئی اخلاقی کمزوری بھی اس کی طرف سے کدورت پیدا کر دیتی تھی۔ میر تقی میر کے لیے کہا جاتا ہے کہ وہ بڑے سے بڑے شاعر کو بھی خاطر میں نہیں لاتے تھے۔ کسی کے کلام پر داد دینا تو درکنار، اچھے شعر پر سر ہلانا بھی گناہ سمجھتے تھے۔ ایک مرتبہ جب جرأت نے اپنے مشاعرے کی ایک کامیاب غزل پر میر سے داد چاہی تو انھوں نے کہا کہ تم شعر کہنا کیا جانا اپنی چوما چاٹی کہہ لیا کرو۔

اپنے معاصرین پر چھا جانے کی خواہش، یا اپنی برتری کا اظہار بھی دوسروں کے جذبات کو ٹھیس پہنچاتا ہے۔ چنانچہ ایک مرتبہ میر نے اپنے معاصرین سے مشتعل ہو کر یا اپنے زعم شاعری میں کسی مشاعرے کے اندر اپنی مثنوی اثر در نامہ، پڑھی۔ اس میں انھوں نے اپنے آپ کو بڑا اثر دھا اور معاصرین کو گرکٹ، لومڑی، گیدڑ اور کیڑے مکوڑے قرار دیا۔ اس پر محمد امان نثار بہت چراغ پا ہوئے اور انھوں نے بھرے مشاعرے میں ایک شعر کے ذریعہ ان پر وار کیا جس کی بڑی واہ واہ ہوئی۔

نسلی یا خاندانی برتری کا اظہار بھی لوگوں کو اچھا نہیں لگتا۔ خصوصاً ہم عصر شعرا کو میر نے جگہ جگہ اپنی سیادت کا فخر یہ ذکر کیا ہے۔ لوگوں نے اس پر چھینٹے اڑائے۔ چنانچہ سودا، قائم اور بقا نے میر کی سیادت سے صرف انکار ہی نہیں کیا بلکہ ان کو کم قوم (نان بابائی) تک کہہ دیا۔

قائم کا شعر ہے۔

روٹی کے لیے کہائے تم میر جی میر
کہیے تو بجا ہے آپ کو میر نمیر

جہاں کسی شاعر کی بددماغی اور رعونت دوسروں کو اس سے نالاں اور بدگمان کرتی ہے وہاں اس کی بے جا ٹھٹھول اور ہنسی مذاق بھی اگر حد اعتدال سے تجاوز اختیار کر لے تو کھکنے لگتی ہے۔ جعفر زئی، سودا اور انشا خاص طور سے اپنی اس افتاد طبع کی وجہ سے بہت سے جھگڑوں میں ملوث ہوئے ہیں۔ کسی شاعر یا ادیب کی ہیئت کذائی اور اس کی شخصیت کا کوئی مضحکہ پہلو بھی لڑائی جھگڑے کا سبب بن جاتا ہے۔ اس ضمن میں خاکسار اور دانا کی مثالیں موجود ہیں۔ خاکسار اور سودا کے تعلقات بہت اچھے تھے۔ ایک مجلس میں خاکسار نے میر کی ہجو میں کچھ کہا اور حاضرین مجلس سے بھی درخواست کی کہ ان کی ہجو میں کچھ کہیں۔ بات بے موقع تھی۔ اس لیے کسی کو پسند نہ آئی۔ البتہ سودا نے ان کا دل رکھنے کے لیے ایک مطلع موزوں کر کے انھیں دے دیا۔ وہ یہ ہے۔

میر کا مکھڑا ہی نے تنہا گل زنبق سا ہے

پیٹ بھی اس کا جو میں دیکھا سو کچھ بھنق سا ہے

چونکہ خاکسار کا پیٹ معمول سے کچھ زیادہ بڑھا ہوا تھا۔ انھیں یہ طنز بہت ناگوار گزرا اور ان سے ملنا جلنا چھوڑ دیا۔ ایک محفل میں سودا نے فضل علی دانا کی ہیئت کذائی دیکھ کر یہ مصرع پڑھا تھا۔

'یارو ہولی کار پچھ آیا'۔

غرضیکہ اس قسم کی ٹھٹھول اور دل لگی سے آپس میں شکر رنجیاں ہوئی ہیں اور ان کا انجام مختلف نزاعی شکلوں میں ظاہر ہوا ہے۔

کبھی کبھی کسی تیسرے فریق کے ذریعہ دوفریقوں کی آپس کی بدگمانیاں اور زیادہ بڑھ جاتی ہیں۔ یہ تیسرا فریق دونوں فریقوں کو ابھارنے اور اکسانے میں اپنی طرف سے باتیں لگاتا ہے اور لگائی بھجائی کرتا ہے۔ جس سے میدان جنگ گرم ہو جاتا ہے۔ ان میں شاگردوں کا گردہ، دوسرے غیر سنجیدہ لوگ اور مزالینے میں یا جلتی آگ میں ہاتھ تاپنے والے سبھی شامل ہیں۔ اس کی مثالیں

تقریباً ہر چھوٹے بڑے معرکے میں نظر آ جاتی ہیں۔

سیاسی اور ذاتی مفادات کی بنا پر ایک شاعر کو دو فریقوں سے کسی ایک کا ساتھ دینا پڑتا ہے۔

اس قباحت سے بھی نئے نئے رخنے پڑتے ہیں۔

معرکہ آرائیوں کے مختلف اسباب و علل میں سے سب سے دلچسپ وجہ تو اردیا مضمون کے سرفے کی ہے غزل کے ردیف و قوافی یا بحر کی مختصر ترین شکل کی وجہ سے اکثر شعرا حضرات کے یہاں غزلیہ اشعار میں الفاظ یا مصرعوں یا ایک آدھ شعر کا توار، یا مضامین کا لڑ جانا بعد از امکان نہیں۔ لیکن ایسی صورت میں جبکہ یہ غزلیں مختلف مقامات یا مختلف اوقات میں لکھی گئی ہوں تو ان کی اتفاقی مماثلت یا توار کو سرفے پر قیاس کر لینا عین متقصائے فطرت ہے۔ دوسرے یہ بات یوں بھی قرین قیاس سمجھی جاتی تھی کہ ان دنوں شاعری کی مقبولیت نے اکثر لوگوں کو اس کے حصول کے لیے لپکا دیا تھا۔ بہت سے ایسے متشاعر بھی پیدا ہو گئے تھے جو خود تو شعر کہنے کی بس یوں ہی تھوڑی بہت شد بد رکھتے تھے۔ مگر مذاق سخن سے کوسوں دور تھے۔ ان لوگوں کا کام سستی شہرت حاصل کرنا تھا اور اس مقصد کے لیے وہ بغیر کسی پس و پیش کے کسی بھی شاعر کا کلام اپنے نام سے سنا دیا کرتے تھے۔ یا پھر ادھر ادھر سے سرفے کر کے اپنی غزلوں کو مکمل کر لیا کرتے تھے۔ چنانچہ 'سرفے' شاعروں کے یہاں نہایت معیوب جرم قرار دیا گیا تھا اور اسی لیے سرفے کا الزام شاعر کو ختم کرنے کے لیے کافی سمجھا جاتا تھا۔ اُردو شعرا نے اکثر اپنے مخالفین کو سرفے کے الزام میں ملوث کیا ہے۔

بقاء اللہ بقا جو میر کے ہم عصر تھے۔ میر کو اپنے شعروں کا چور کہتے تھے۔ بلکہ وہ میر کے مخالف ہی اس لیے ہوئے تھے کہ انھوں نے بقا کی 'دو آ بے' کی تشبیہ کو اپنے یہاں استعمال کر لیا تھا۔ خود میر نے یقین کے پورے کلام کو مرزا مظہر جان جاناں کا کہا ہوا بتایا ہے اور انھیں سارق سمجھا ہے۔ چنانچہ اس زمانے میں سرفے اور توار کی بحثیں بہت زور شور سے چھڑیں۔ بہت سے حقیقت پسند لوگوں نے اس قسم کے تنازعوں کو کم کرنے کے لیے درست دلیلیں بھی فراہم کیں۔ کچھی نرائن شفیق نے اپنے تذکرے چہستان شعرا میں اس بحث کو پوری شرح و بسط کے ساتھ درج کیا ہے۔ ان کا

کہنا تھا کہ تو ارد کے امکانات تو ہمیشہ رہتے ہیں۔ البتہ سرقہ ایک صریحاً کوشش ہے۔ پھر انھوں نے یہ بات بھی واضح کر دی کہ فارسی اشعار کے ارد و ترجمے، یا کسی دوسرے شاعر کے مضامین کو اپنے انداز میں ادا کرنے کی کوشش کو سرقے کا الزام دینا ہرگز درست نہیں۔

تذکرہ بے نظیر کے مصنف نے درگاہ کے بیان میں تو ارد کا بڑا دلچسپ واقعہ نقل کیا ہے۔
"میر غلام علی آزاد نقل کرتے تھے کہ جب میں سندھ میں قیام رکھتا تھا تو ایک شخص کی شادی کی تاریخ ایک مصرع سے نکالی۔

مبارک باشد و باشد مبارک

اس کے بعد جب ہندوستان لوٹ کر آیا تو حرمین شریفین کی زیارت کا قصد 1150ھ میں ہوا۔ بندر سورت پہنچا۔ وہاں میرزا محمد حسین بے خود سے ملاقات ہوئی۔ انھوں نے ایک تقریب کے موقع پر کہا کہ ایک شخص کی شادی کی تاریخ کہی ہے اور وہی مصرع پڑھا۔ زیارت حرمین سے واپسی کے بعد جب حیدرآباد پہنچا تو ایک رات نواب موتمن الدولہ سالار جنگ بہادر کے یہاں (جبکہ وہ صوبیدار اورنگ آباد تھے) صحبت شعر و سخن برپا تھی۔ انھوں نے کہا ایک لڑکے مبارک علی نام کی ولادت کی تاریخ کے لیے ایک مصرع کہا ہے اور وہی مصرع سُنایا۔ میر صاحب نے فرمایا عجیب اتفاق ہے کہ ایک ہی مصرع تین اشخاص کو توارد ہوا اور تماشہ یہ ہے کہ تینوں آپس میں ایک دوسرے سے بہت دور ایک ملک سندھ میں دوسرا ملک گجرات میں اور تیسرا ملک دکن میں اور اس بنا پر کہ مولود کا نام مبارک علی تھا تاریخ تولد اور بھی پر لطف ثابت ہوئی۔

اس اقتباس سے اندازہ ہو سکتا ہے کہ منصف مزاج اور حقیقت پسند لوگوں نے تو ارد کے امکانات کو فطری اور یقینی بنا کر پیش کرنے کی متواتر کوششیں کی ہیں جس کے نتیجے میں لوگوں پر خوش گوار اثر پڑا۔ اس بنا پر معرکوں کی زہرناکی کم ہو گئی۔

نااہل لوگوں کا دعویٰ فن اور ان کی بے راہ روی بھی ادبی ہنگامہ آرائیوں کا سبب بنی۔ ڈاکٹر سید اعجاز حسین نے سودا کے متعلق لکھا ہے کہ انھوں نے بعض ایسے لوگوں کی بے راہ روی پر بھی تبصرہ کیا ہے جو اپنی معلومات خواہ مذہبی ہو یا علمی و فنی کے نقص کو بے زعم خود علم و ہنر سے تعبیر کر کے شہرت

حاصل کرنے کی فکر کرتے تھے۔ ان پر کبھی ہجویات کی شکل میں وہ اعتراضات کیے گئے کہ دنیا نے ان کی صحیح قدر و قیمت کا اندازہ کر لیا۔ اس ضمن میں فاخر مکیں اور مولوی ندرت کشمیری وغیرہ آجاتے ہیں۔ اس میں شک نہیں کہ ان کی ذات و شخصیت پر بھی حملے کیے گئے جو شاعر کے لیے کسی طرح مناسب نہ تھے۔" 1

کسی فنکار سے حسن عقیدت، لوگوں کو اگر مقلدانہ روش اختیار کرنے کی ترغیب دیتی ہے تو کسی شاعر کی مخلصیت بھی حریفانہ طور پر اسی کے رنگ میں فخریہ اشعار کہنے کا جذبہ پیدا کرتی ہے۔ چنانچہ بقانے غزل کے میدان میں میر اور سودا کی مقبولیت دیکھ کر اپنی غزلوں کا رنگ و آہنگ بھی ویسا ہی بنانے کی کوشش کی ہے اور دونوں حضرات پر حملے کیے ہیں اور اکثر انہیں حضرات کے ردیف و قوافی میں غزلیں کہی ہیں۔

مجذوب شاگرد سودا نے تو اس حیثیت سے کافی نام پیدا کر لیا تھا۔ وہ ہمیشہ میر کے رنگ میں حریفانہ غزلیں لکھتے رہے اور تمام عمران کی ہمسری کا دعویٰ کیا۔ مرزا علی لطف نے لکھا ہے۔

"دو دیوان جواب میں میر تقی میر کے انھوں نے کہے اور مقدور بھر سر انجام جواب سے غافل نہیں رہے۔" 2

شیخ چاند لکھتے ہیں۔

"نہ معلوم میر سے اس کی کیوں ان بن گئی تھی کہ ان کے جواب میں سات دیوان لکھے۔ ایک شعر میں ان کو مخاطب کر کے لکھا ہے۔

اے میر سمجھو مت مجذوب کو اوروں سا
ہے وہ خلفِ سودا اور اہل ہنر بھی ہے" 3

1. اعجاز حسین، اردو شاعری کا سماجی پس منظر، کاروان پبلشرز، الہ آباد، بار اول، 1968 ص 226۔

2. گلشن ہند، مرزا علی لطف، مرتبہ عبداللہ خاں حیدر آباد دکن 1906 ص 236

3. شیخ چاند، سودا، اورنگ آباد، 1936 ص 69۔

مرزا علی لطف کے بیان کے مطابق مجذوب نے میر تقی میر کے جواب میں دو دیوان لکھے تھے۔ لیکن شیخ چاند سات دیوان بتاتے ہیں۔ معلوم نہیں ان کا ماخذ کیا ہے۔ ورنہ سات دیوانوں کی بات کسی تذکرے سے ثابت نہیں ہوتی۔ خیر اس سے یہ تو ثابت ہوا کہ مجذوب اور میر کے درمیان کشیدگی موجود تھی اور اس کی وجہ یہی حریفانہ کلام تھا۔

مندرجہ بالا بحث سے اندازہ ہوتا ہے۔ کہ ادبی معرکوں کے ظہور میں آنے کی مختلف وجوہات تھیں۔ ان میں ذاتی اختلافات، خاندانی رنجشیں، معاصرین پر چھا جانے کی خواہش، درباری رقابتیں اور اخلاقی کمزوریاں وغیرہ تو ایسی چیزیں ہیں جن کا تجزیہ آسانی سے کیا جاسکتا ہے لیکن بعض معاملات میں کچھ ایسے نفسیاتی عناصر بھی کارفرمانظر آتے ہیں جو بظاہر غیر اہم اور غیر محسوس ہیں لیکن ان کا تعلق فریقین کے ذہن و شعور اور ان کی نفسیات سے بہت گہرا ہے۔ یہ نفسیاتی گرہیں نہایت نازک اور پیچیدہ ہیں۔ ہم کو ذوق و غالب اور انیس و دہیر کے یہاں ان نفسیاتی گرہوں کا صحیح احساس ہو سکتا ہے۔ غالب کے عہد میں نساخ کے معرکے اس قسم کی گرہوں کے بہترین مرفقے ہیں۔ ان کے یہاں ہمیں حیرت ہوتی ہے کہ کس طرح عقیدت مخاصمت میں اور دوستی رقابت میں تبدیل ہو جاتی ہے۔

بودہم پیشہ باہم پیشہ دشمن

اُردو نے شاہی اور جاگیردارانہ نظام میں استحکام حاصل کر لیا تھا۔ یہ دور وہ تھا جس میں ذرائع آمدنی بہت محدود تھے۔ ہر فرد کی گزراوقات زیادہ تر اُس کے آبائی پیشہ پر منحصر تھی۔ انہیں پیشوں کی نسبت سے مختلف فرقے اور ذاتیں وجود میں آئیں۔

چونکہ ہر فرقہ اپنا ایک مستقل پیشہ رکھتا تھا جو اپنی معمولی بساط اور محدود وسائل کے لحاظ سے بہت ہی مختصر حلقوں میں سمٹا ہوا تھا اس لیے ہر طبقے میں پیشہ دارانہ چشمک اور رقابت کا جذبہ 1 سرایت کر گیا۔ جس کا نتیجہ یہ ہوا کہ مجموعی طور پر پوری کی پوری سوسائٹی اخلاقی زوال کا شکار ہو گئی۔ معمولی پیشہ ور لوگوں سے لے کر اعلیٰ درجے کے فنکار بھی رشک و حسد کے جذبے سے اپنا دامن نہ بچا سکے۔ اُن کے یہاں اپنے ہم عصروں کی عیب جوئی کا اور اپنی فوقیت اور برتری کے احساس کا عجیب عجیب طرح سے اظہار ہوا ہے۔ مقابلے بازی کا مظاہرہ اور اپنے ذاتی وقار کی نمائش اس دور کے مزاج کا خاص جز بن چکے تھے۔ یہاں تک کہ کھیل تماشہ اور شعبہ بازی کے تفریحی مقابلوں میں بھی عزت و آبرو کا سوال سامنے آکھڑا ہوتا تھا۔

مذہب و فلسفہ اور علم و دانش کے سنجیدہ مباحث بھی مناظروں میں تبدیل ہو کر مقابلہ بازی کے اکھاڑے بن گئے تھے۔ رفتہ رفتہ مقابلہ بازی کے کرتب، مناظرے، مکا برے اور مباحثے ذاتی رنجشوں کی صورت اختیار کرنے لگے اور پھر ان کی وجہ سے آپس میں سالہا سال رہنے والی

خاندانی عداوتوں کے بیج بوئے جاتے۔ شعر و ادب کی دنیا میں یہ رنگ اور بھی گہرا اور تیز ہو گیا تھا۔ چنانچہ مشاعرے مراختے اور اسی قسم کی بہت سی ادبی مجلسیں اور نشستیں قبول عام کا درجہ حاصل کر چکی تھیں۔ استادوں کی اجارے داریاں اور ان کے شاگردوں کی گروہ بندیاں قائم ہو گئی تھیں۔ نتیجہ یہ ہوا کہ آپس کی ہلکی سے ہلکی کشمکش اور خفیف سے خفیف دل برائی بھی بعض اوقات زبردست تناؤ اور بھیانک ٹکراؤ کا پیش خیمہ بن جاتی تھی۔ انھیں سب چیزوں کو بعد میں معرکہ آرائیوں کے دلچسپ نام سے تعبیر کیا جانے لگا۔ قابلِ غور بات یہ ہے کہ وقت کے ساتھ ساتھ ان معرکوں کی اہمیت اتنی مسلم ہو گئی کہ ان معرکوں میں فروغ پانے والا شاعر استادِ وقت یا پہلوانِ سخن کے لقب سے نوازا جانے لگا۔

اُردو ادب میں ان معرکہ آرائیوں کا آغاز انھیں مخصوص حالات میں ہوا۔ یہاں کی سماجی اور معاشی زندگی جس ڈھرے پر چل رہی تھی اس کا تقاضہ بھی یہی تھا۔ لیکن یہ ادبی روایت محض اس ملک کی ہی تہذیب و معاشرت کی ساختہ پر داختہ نہ تھی بین الاقوامی سطح پر اس زمانے کے دوسرے ملکوں کے ادب کا بھی یہی حال تھا۔ لیکن اردو ادب چونکہ عربی اور فارسی کی روایات سے جڑا ہوا ہے اس لیے ادبی معرکوں کی روایت بھی عربی اور فارسی کی روایت سے پیوستہ ہے۔ اُردو کے ادبی معرکوں کا احوال جاننے کے لیے عربی اور فارسی کے معرکوں پر نظر رکھنا بھی ضروری ہے۔ ہمیں جاننا چاہیے کہ عربی فارسی میں، ہر دو ادب کے اکابرین فن کی باہمی نزاع نے ہمارے یہاں کی معرکہ آرائیوں کے لیے کس طرح ایک پس منظر کا کام کیا۔ غالب نے تو ایک جگہ اس پیکار کا نقشہ بادشاہوں اور مذہبی عالموں کے مابین بھی دکھایا ہے۔ اُن کے یہ فقرے دیکھیے۔

"سنو صاحب نفسیات کا برا ہو..... اکا برامت میں باہم کیا کیا ناخوش و ناشائستہ کلام درمیان میں آئے ہیں۔ حکیم شفقائی صفا ہانی نے مولانا عرفی شیرازی کی کیا کیا مذمتیں کی ہیں۔ ایک قصیدے میں اس مرحوم کو مخاطب کر کے فرماتے ہیں۔ شعر

ہزار قطعہ نم کردہ در بغل رفتی
زنا کسان جہاں تا بہ میرزا خانی

اور یقین ہے کہ عرفی و شفائی کے زمانے میں اسی قدر تقدیم و تاخیر ہو جتنی برہان و غالب کے عہد میں تھی۔ علمائے ماوراء النہر اور علمائے مشہد میں ایسے مکاتبات کی آمد و رفت درمیان رہی ہے کہ فریقین کی توہین و نفرین سے مملو ہے۔ بلکہ خود شاہ ایران اور سلاطین روم کے درمیان وہ نامے جاری ہوئے ہیں جس میں سراسر مغلظ گالیاں مرقوم ہیں۔ غرض اس اظہار سے یہ ہے کہ جہاں عمائد اہل اسلام و سلاطین اہل اسلام کی وہ باہم ناسزا تحریریں صفحہ روزگار پر یادگار رہیں گی، وہاں تمہارے ہمارے بھی بد کہاؤں صفحہ دہر پر نمودار رہیں گے۔ نہیں نہیں، صرف اللہ کا نام رہ جائے گا اور کچھ نہیں۔ وَتَبَقَىٰ وَجْهَ رَبِّكَ ذُو الْجَلَالِ وَالْإِكْرَامِ۔" 1

عربی ادب میں ادبی معرکوں کی روایت

عربی ادب میں وہاں کی قبائلی زندگی کی وجہ سے ہجو نگاری کو بہت فروغ حاصل ہوا۔ اس صورتِ حال کو مسیح الزماں نے اس کے جغرافیائی اور معاشرتی ماحول کے ساتھ بڑی خوبصورتی سے پیش کیا۔ "چونکہ عرب کے تپتے ہوئے ریگستان میں نخلستانوں کے گرد مختلف قبیلے آباد تھے جن میں اکثر چشمک رہا کرتی تھی۔ مسافروں کی مہمان نوازی، غریبوں کی امداد، حُسن کی دلنوازی، ساتھیوں کی حمایت و حفاظت ان کی خاص دلچسپیاں تھیں۔ اس لیے ان کی شاعری بھی انھیں راہوں پر چلی۔ ہر شاعر اپنے قبیلے کی مدح میں یہی اوصاف بیان کرتا اور کسی قبیلے کی ہجو میں انھیں کی کمی ثابت کرتا"۔¹

پھر آگے چل کر کہتے ہیں کہ

"شاعر قبیلے میں خاص عزت و رفعت کا مالک ہوتا تھا قبیلے والے اس کی تمنا کیا کرتے کہ اُن کے یہاں بھی کوئی ایسا شاعر پیدا ہو جو اُن کے کارنامے بیان کرے اور مخالفین کو ذلیل ٹھہرائے"۔²

قبیلوں کی اس چشمک کا نتیجہ اکثر آپس کی ہجووں اور جھگڑوں میں رونما ہوتا تھا۔ فرزدق اور جریر پہلی صدی ہجری کے دو عرب مشہور شاعر گزرے ہیں۔ ان میں اکثر و بیشتر معرکہ آرائیاں ہوئی ہیں۔ جریر نے فرزدق کی ہجو لکھی تھی اور ان دونوں میں اکثر مناظر سے بھی رہا کرتے تھے۔ پروفیسر ضیاء احمد بدایونی نے عربی کے ادبی معرکوں کے متعلق رائے دی ہے۔

"عربی ادب میں جریر اور فرزدق کے معر کے مشہور ہیں۔ بعض دوسرے شعرا نے بھی اس طرف توجہ کی مگر جہاں تک ہمیں خیال ہے کہ ان کی شاعری میں فحش گوئی کا دخل کم ہے۔ نیر عرب کا ایک معزز قبیلہ تھا۔ جریر کو ایک نیمیری سے کوئی رنج پہنچا۔ چنانچہ دل کھول کے اس کی ہجو کی۔ جب اس شعر پر پہنچا۔

ففض الطرف انک من نیر

فلا کعبہ بلغت ولا کلابا

یعنی اپنی آنکھیں نیچی کر کرے تو قبیلہ نیمیر سے نسبت رکھتا ہے۔ تیری یہ حیثیت کہاں کہ تو کعب اور کلاب (دو قبیلے) کے درجے کو پہنچے تو بے ساختہ پکارا اٹھا۔ واللہ اخریہ، غرالدھو (بخدا میں نے اس کو ہمیشہ کے لیے ذلیل کر دیا) اور جیسا کہ اس نے کہا تھا وہی ہوا۔ کہا جاتا ہے کہ ایک شاعر نے کسی امیر کی ہجو کی۔ اس میں ذیل کا شعر تھا۔

دع المکارم لا ترحل بغیتھا

واقعد فانک انت الطاعم الکاسی

(مکارم اخلاق کا خیال چھوڑو۔ اُن کے حصول کے لیے کہیں جانا بیکار ہے۔ چین سے گھر بیٹھ۔ کیونکہ تجھے تو کھانے پینے سے مطلب ہے) اس شعر کے بارے میں اہل ادب کا بیان ہے کہ یہ ہجو کی تلخی اور شدت کے لحاظ سے لاجواب ہے۔ اسی بنا پر بعد کے ناقدین نے کہا کہ مذمت کرنے میں کسی شخص کی سیرت کے صرف وہ پہلو پیش نظر رکھے جائیں جو سوسائٹی میں واقعی معیوب ہیں۔ اور جسمانی نقائص یا خاندانی کمزوریوں کے ذکر سے پرہیز کیا جائے۔¹

فارسی ادب میں ادبی معرکوں کی روایت

فارسی ادب میں ادبی معرکہ آرائیاں ہمیں اس کے ابتدائی دور سے ہی ملنے لگتی ہیں مگر یہاں طنز و تعریض کی لے کافی تیز ہے۔ یہاں عربی ادب کی طرح دو قبیلوں کی محاصمت کے واسطے سے معرکہ ظہور میں نہیں آ رہے ہیں۔ یعنی یہاں معاندانہ جذبہ گروہی نہیں بلکہ شخصی ہے۔ وہاں پس منظر قبائلی ہے تو یہاں پس منظر درباری ہے۔ یہاں قبیلوں کے بجائے شاعر خود آپس میں دست و گریبان ہیں "تاریخ ادبیات ایران" سے ذیل کا واقعہ نقل کیا جاتا ہے۔

"مجیر الدین خاقانی کا شاگرد تھا۔ لیکن بعد میں کچھ ایسے افسوسناک واقعات پیش آئے کہ وہ استاد کی مخالفت پر کمر بستہ ہو گیا اور بالکل اسی طرح جیسے خاقانی نے اپنے اُستاد ابوالعلاججوی کی ہجو کی تھی۔ مجیر نے بھی خاقانی کی ہجو کی۔ تذکرہ نویسوں نے لکھا ہے کہ مجیر اصفہان کا صوبیدار مقرر ہو کر وہاں آیا تھا۔ لیکن چونکہ خود وہ اس عہدہ کا اہل نہ تھا اس لیے اصفہان والوں نے اس کی پروا نہ کی۔ اس بات سے اسے بڑا رنج ہوا اور اس نے ہزل میں اصفہانیوں کی ہجو لکھی۔ اس میں یہ رباعی بھی ہے۔

گفتم ز صفاہاں مدد جاں خیزد

لعلی است مروّت کہ ازاں کاں خیزد

کی دانستم کاہل صفاہاں کو رند

بایں ہمہ سرمہ کز صفاہاں خیزد

ایسے ہی کچھ اور شعر ملاحظہ ہوں۔

صفاہاں خسروم و خوش می نماید بساں پر شہر آرائی طاؤس
 ولی زیں فراغ طبعان کابل شہرند نخل شدبال خوش سیمائی طاؤس
 یقیں می داں کہ سیرغ صفاہاں چوں طاؤس است دانیاں پائی طاؤس
 ان اشعار کی وجہ سے اصفہان کے لوگ اور بھی برہم ہوئے اور یہاں کے شاعروں نے بھی
 جواب میں اس کی خوب ہجو کی۔

اس سلسلے میں جمال الدین عبدالرزاق نے اس تصوّر میں کہ مجیر نے یہ ہجو خاقانی کے
 اشارے پر لکھی ہے۔ مجیر اور خاقانی دونوں کی ہجو لکھ ڈالی۔ خاقانی کے کانوں تک یہ ہجو پہنچی تو اس
 نے رفع اشتباہ کے لیے اصفہان کی مدح میں اپنا وہ مشہور قصیدہ لکھا جس کا مطلع یہ ہے۔

نکلت خوراست یا صفائی صفاہاں جہت جوزاست یا القائی صفاہاں
 اس قصیدے میں مجیر کو الٹ کر جیم، بنایا ہے۔ اور اس کی اس طرح ہجو کی ہے۔

دیور جیم آنکہ بودزد بیانم گرم طغیان ز داز بجائی صفاہاں
 اوبقیامت سپید روی ٹخیزد زانکہ سیہ بست برقائی صفاہاں

جمال الدین اصفہانی اپنے زمانے کے شعرا سے شعر بازی کیا کرتا تھا۔ ان میں مجیر بیلقانی
 اور خاقانی وغیرہ شامل تھے۔ اُس نے اپنے ایک قصیدے کی ابتدا میں جو خاقانی کو خطاب کر کے
 لکھا گیا ہے۔ اس کی مذمت کی ہے۔ قصیدے کا مطلع یہ ہے۔

کیست کہ پیغام من بشہر شرواں برد
 یک سخن از من بداں مرد سخنداں برد " 1

پروفیسر علیم الدین سالک نے اپنے ایک مضمون "فارسی ادب میں طنز و مزاح" میں خاقانی
 کے متعلق لکھا ہے۔

1 ڈاکٹر رضا زادہ شفیق، تاریخ ادبیات ایران، مترجمہ سید مبارز الدین رفعت، حیدرآباد، 1964 ص

"خاقانی فارسی زبان و ادب کا سب سے بڑا قصیدہ نگار ہے۔ وہ حسان العجم کہلاتا ہے۔ ہر شاعر اس کا نام ادب و احترام سے لیتا ہے۔ وہ شاعری میں ابوالعلاجنجوی کا شاگرد ہے۔ جس نے اس کی قابلیت سے متاثر ہو کر اپنی لڑکی کی شادی بھی اس سے کر دی تھی۔ بعد میں جب حالات نے پلٹا کھایا اور استاد شاگرد میں چل گئی۔ یہ معاملہ اس حد تک بڑھ گیا کہ دونوں نے ایک دوسرے پر کچھڑا چھالنا شروع کیا۔ "تحفۃ العرافین" میں خاقانی نے اپنے حج کے حالات لکھے ہیں۔ لیکن وہاں بھی وہ اپنے استاد پر چوٹ کرنے سے باز نہیں آیا۔ چنانچہ کہا ہے۔

بنی سگ گنج رادر یں کوی
ہم زروقفاوہم سیہ روی

رشید الدین و طواط خاقانی کا ہم عصر اور دوست تھا۔ دونوں میں بڑی محبت تھی۔ خاقانی نے اس کی مدح میں ایک زبردست قصیدہ لکھا جس میں اُس نے کہا

اگر بکوه رسیدے روایتے سخنم
زہے رشید جواب آمدے بجائے صدا

لیکن آخر میں اس سے بھی اُن بن ہو گئی۔ اور خاقانی نے اس کی بھی ہجو لکھی۔"

عبیدزاکانی اور سلمان ساوجی کا بھی ایک بہت دلچسپ معرکہ ہوا ہے۔ عبیدزاکانی فارسی ادب کا ایک زبردست ہجو گو شاعر تھا۔ اُس کے دوستوں نے اس کو اس غیر مستحسن فعل سے باز رکھنے کی کافی کوششیں کیں۔ مگر اُس کے پاس اس کا صرف یہی جواب تھا۔

روسخرگی پیشہ کن و مطربی آموز
تاداد خوداز مہتر دکہتر بستانی

سلمان ساوجی نے عبیدزاکانی کی اس روش سے ناخوش ہو کر ایک قطعہ میں اس کی مذمت

جہنمی ہجاگو عبید زاکانی
مقرر است بہ بے دولتی و بے دینی
اگرچہ نیست ز قزویں واوستازاواست
ولیک میشود اندر حدیث قزوینی

عبید یہ قطعہ سن کر بہت برہم ہوا اور سلمان کی تلاش میں بغداد پہنچا۔ وہاں جا کر معلوم ہوا کہ سلمان اس وقت دجلہ کے کنارے اپنے کچھ مصاحبوں کے ساتھ سیر و تفریح میں مشغول ہیں۔ یہ بھی وہیں پہنچے۔ اس وقت دجلہ پر سیلابی کیفیت تھی۔ سلمان نے یہ مصرع پڑھا۔
دجلہ را امسال رفتار عجب مستانہ است

عبید نے برجستہ کہا

پائے در زنجیر و کف بر لب مگردیوانہ است

سلمان بہت خوش ہوئے۔ کہنے لگے کہاں سے آنا ہوا۔ عبید نے کہا قزویں سے۔ سلمان نے دریافت کیا۔ سلمان کا کلام تو وہاں کے لوگوں میں کافی مقبول ہے۔ اگر کچھ یاد ہو تو سناؤ۔ عبید نے یہ قطعہ پڑھا۔

من خرابا تیم و بادہ پرست
در خرابات مغال عاشق و مست
میکشندم چوسب و دوش بدوش
می برندم چو قدح دست بہ دست

اور پھر بولے کہ سلمان بڑے رتبے کا شاعر ہے۔ یہ کلام اس کا معلوم نہیں ہوتا۔ ایسا لگتا ہے کہ یہ شعر اس کی بیوی نے کہے ہوں گے۔ اس بات پر سلمان بہت بگڑے۔ عبید نے اپنا نام بتایا اور کہا کہ تم بے دیکھے لوگوں کی جھوس لکھتے ہو۔ یہ بڑی نامناسب بات ہے۔ میں تو یہاں تمہیں

اس بھگوئی کا مزہ چکھانے آیا تھا۔ مگر یہ تمہاری خوش قسمتی ہے کہ میں نے اب یہ خیال چھوڑ دیا۔
اس پر سلمان بہت خوش ہوئے اور ان کی کافی آؤ بھگت کی۔ 1

بعد کے جن شعرا میں معرکہ آرائیاں ہوئیں۔ ان میں ملاظہوری، عربی، نظیری، ملک فقی اور فیضی تھے۔ عربی نے نظیری کو قابلِ اعتنا نہیں سمجھا۔ مگر نظیری نے عربی کے مرنے کے بعد اس کو برا بھلا کہا۔ اور اپنے قصائد میں اپنے دل کا بخار نکالا۔

آخر میں ہم اس عہد کا ایک واقعہ نقل کر کے اسی پر اکتفا کریں گے۔ شبلی نے لکھا ہے۔ 'نشاتی صاحب مہرکن املاً صاحب (یعنی عبدالقادر بدایونی) کے ساختہ پرداختہ تھے۔ وہ فیضی کے عروج کو دیکھ کر سخت جلتے تھے اور اس کی شان میں ہجو آمیز اشعار کہا کرتے تھے۔ فیضی نے ایک قصیدہ لکھا تھا۔

شکرِ خدا کہ عشقِ بتان ست رہبرم

برملتِ برہمن و بردینِ آذرم

اگرچہ فیضی نے اس شعر کے بعد بُت اور برہمن کے معنی بتا دیے تھے کہ متداول معنی مُراد نہیں۔

بت چیست؟ رخ نگاشته معنی میںیں کاندراکلیسائے ضمیرست مضمرم

استاد برہمن کہ زبت خانہ خیال در سجدہ حضور فرود آورد سرم

لیکن نشاتی صاحب اس لطف کو کیا سمجھ سکتے تھے۔ انھوں نے اس کی چوٹ پر فوراً ایک قصیدہ

لکھ ڈالا۔

شکرِ خدا کہ پیرو دینِ پیبرم حہ رسول و آلِ رسول ست رہبرم

قائل بہ روزِ حشر و قیام قیامت امیدوارِ جنت و جوری و کوثرم

1 یہ واقعہ مولانا شبلی اور رشید احمد صدیقی نے بھی بیان کیا ہے۔ تفصیل کے لیے دیکھیے

شعرا لعم، حصہ دوم، اعظم گڑھ، ص 201 و 202 اور طنزیات و مضحکات، ہندوستانی اکیڈمی، الہ آباد، ص 26

یہاں تک بھی غنیمت ہے۔ لیکن ایک مثنوی میں فیضی کے کمال شاعری کا بھی انکار کرتے ہیں۔

دعویٰ ایجاد معنی مکن	شمع نہ چرب زبانی مکن
طبع تو ہر چند درہوش او	یک سخن تازہ نشد گوش زو
انچہ تو گفتی دگراں گفتمہ اند	درکہ تو سفتی دگراں سفتہ اند
خانہ کہ از نظم بیارستی	آب و گلشن ازد گراں خواستی
تازگی آں نہ زباران تست	از فوے پیشانی یا ران تست
چند پئے نقد کساں سوختن	چشم بہ مال دگراں دوختن
شربت بیگانہ فراموش کن	آب ز سرچشمہ خود نوش کن
گر خضریٰ آب حیات تو کو؟	درشکری شاخ نبات تو کو؟

مُلاً صاحب (عبدالقادر بدایونی) نے ان اشعار کو (نشانی کے حال میں) نہایت جوش سے نقل کیا ہے، خود بھی فیضی کے حال میں فرماتے ہیں کہ چالیس برس تک استخوان بندی کرتا رہا، لیکن ایک شعر مزے کا نہ نکالا¹۔

ان واقعات سے یہ واضح ہو جاتا ہے کہ فارسی ادب کے تقریباً ہر دور میں معاصر شعرا میں باہمی کشاکش کی نظیر موجود ہے۔ انھوں نے زندگی میں بھی ایک دوسرے کو ملامت کی اور دشمن کے مرجانے کے بعد بھی اسے نہیں بخشا۔ شکر ہے اُردو کے ادبی معرکوں میں دشمن کی رحلت کے بعد ملامت بھیجنے کی کوئی روایت قائم نہیں ہوئی۔ بلکہ یہاں حریف نے اپنے مقابل کی موت کا ماتم، جدائی کا رنج اور اس کے موجود نہ ہونے پر اظہار تاسف کیا ہے۔ فارسی کے ان معرکوں میں لعن طعن، بدگوئی اور رکاکت کے عام مظاہرے ملتے ہیں۔

ہندوستانی شعرا کے شعرائے اہل ایران سے معرکے

ہندوستان میں فارسی کو درباری حیثیت حاصل ہونے کی وجہ سے فروغ ہوا۔ مغلوں کی پائیدار اور طویل مدت حکمرانی نے اس زبان کو یہ موقع دیا کہ وہ دربار کی چار دیواری سے نکل کر عوامی زندگی سے اپنا رشتہ استوار کر لے۔ اکبر کا عہد علم و فنون کی قدر و منزلت اور سرپرستی کا سنہری دور تھا۔ چنانچہ اسی زمانے سے ہندوستان ایرانی شعرا کی توجہ کا مرکز بنا۔ یہاں ان شاعروں کی جس طرح آؤ بھگت مہمان نوازی اور عزت و توقیر ہوئی اور جس طرح یہ لوگ گراں قدر عطیوں اور خلعت و انعام سے نوازے گئے اس کی کشش نے یہ سلسلہ عالمگیر کے زمانے تک برقرار رکھا۔ صدہا سال تک زندگی کے مختلف شعبوں میں اس کے اثر و نفوذ کا یہ نتیجہ ہوا کہ اس زبان نے یہاں تعلیمی وسیلے کا درجہ حاصل کر لیا اور دیکھتے ہی دیکھتے یہ زبان یہاں کے ہندو مسلمانوں کے تہذیبی سرمائے کا حصہ بننے لگی۔ اگر ہم تھوڑا پیچھے مڑ کر دیکھیں تو اندازہ ہوگا کہ علمی سطح پر فارسی کو وہ اعتبار حاصل تھا کہ لوگ اپنی مادری زبان میں سنجیدہ مباحث پر قلم اٹھانا کسر شان سمجھتے تھے۔ دوسرے علوم کی بات تو چھوڑیے خود اپنی زبان کے ادب کے بارے میں یہاں کے اربابِ قلم بزبان فارسی ہی لکھتے رہے۔ چنانچہ اردو کے جتنے اہم تذکرے ہیں وہ سب کے سب اسی زبان میں سپرد قلم ہوئے ہیں۔ اس کے علاوہ اردو شعر و ادب پر مشتمل بیاضیں، یادداشتیں، تقریظیں، ایرادات، فرہنگیں، عروض و قواعد کی کتابیں، روزنامے اور سفر نامے سبھی کچھ اس وسیلے سے معرض وجود میں آئے۔ زندگی کے روزمرہ سے اتنا گہرا ربط ہونے کے سبب یہ زبان جذبہ و احساس کی زبان بھی بنی۔

چنانچہ ہندوستانی فارسی گو شعرا کا ایک طویل سلسلہ ہے۔ یہ بات بھی کتنی عجیب ہے کہ جو لوگ اپنے آپ کو اردو کا شاعر کہتے ہیں۔ وہ بھی ہمیشہ اردو غزلوں کے ساتھ ساتھ فارسی کی غزلیں بھی لکھتے ہیں۔ مختصر یہ کہ ہندوستان میں ایرانی شعرا کے مقابلے میں ہندوستانی فارسی گو شعرا کا ایک طبقہ پیدا ہو گیا۔ دربار کی گنج بخشوں کے پیش نظر یہ ناممکن تھا کہ ان میں مسابقتی جذبہ پیدا نہ ہو۔ چنانچہ ایک طرف ایرانیوں نے ہندوستانی شعرا کو بے رتبہ اور زباندانی کو کمتر قرار دیا اور اہل زبان ہونے کو استناد و فضیلت کا درجہ دیا۔ دوسری طرف ہندوستانیوں نے ثابت کیا کہ زبان اس کی میراث ہے جو اس کو محنت سے درجہ کمال تک پہنچائے۔ یہ امر قابل دید ہے کہ نشاۃ تنقید بننے والوں میں جہاں ظہوری، عرفی، زلالی اور قدسی جیسے اکابرین شعر و ادب تھے تو معترضین میں فیضی، شیدا اور مینر جیسے بلند پایہ شاعر تھے۔

یہ کشمکش اگر صرف درباری طبع تک ہی محدود ہوتی تو ممکن تھا یہ لے اس قدر تیز نہ ہوتی، لیکن تخلیق کار کو تسلیم نہ کیے جانے کی ناانصافی اُس کے حق کو غصب کرنے کے مترادف ہے۔ ہندوستانی شعرا نے اس حق تلفی کے خلاف احتجاج کیا۔ ایرانیوں نے یہاں کے ادیب و شاعر کو اپنے ادب میں کبھی کوئی مقام نہیں دیا۔ اس سے یہاں کے ادیبوں کی انا مجروح ہوئی اور انھوں نے کبھی اپنی تعلیموں سے، کبھی حملہ آور ہو کر اور کبھی تنقیدی حربوں سے اپنے حریفوں کو زک پہنچا کر اپنی انا کو تسکین پہنچائی۔

ایرانیوں میں بعض نے ہندوستان اور ہندوستانی ادیبوں کی مذمت بھی کی ہے۔ فیاض، حیدری اور والد کی رباعیاں اس ضمن میں خاص طور پر مشہور ہیں۔ یہ لوگ ہندوستان سے متمتع ہو کر گئے تھے اور یہاں ان لوگوں کی شایان شان پذیرائی ہوئی تھی۔ اس لیے ان کے تعصب کا یہاں پر شدید عمل ہوا۔

یہاں ان تمام حالات کا جائزہ لینا مقصود نہیں بلکہ ہمیں سراج الدین علی خان آرزو کے (جو اردو ادب کے بہت بڑے سرپرست ہیں) معرکے کا سرسری جائزہ لینا ہے تاکہ بعد کے معرکوں پر اس کے اثرات کی نشاندہی کی جاسکے۔

سراج الدین علی خاں آرزو اور شیخ محمد علی حزیں کا معرکہ

قیام الدین حیرت اکبر آبادی اپنے تذکرے، مقالات الشعراء میں جو 1172ھ میں تصنیف ہوا تھا اس معرکہ کا ذکر کرتے ہوئے لکھتے ہیں کہ شیخ محمد علی حزیں 1 آج کل بنارس میں تشریف رکھتے ہیں۔ انھوں نے ہندستان اور ہندستانوں کی ریکہ ہجویں لکھی ہیں۔ اس لیے سخنوروں نے بھی خصوصاً خاں آرزو و مغفور نے اس کی ہجویں لکھیں بلکہ ایک رسالہ

1 قیام الدین حیرت نے لکھا ہے کہ شیخ محمد علی حزیں کا مولد لاہجان گیلان ہے۔ وہ وہاں کے اکابر زادوں میں ہیں۔ پادشاہان ایران بھی ان کے گھر آتے تھے۔ انھوں نے صفان اور شیراز میں تحصیل علوم کی۔ سیاحت کی غرض سے بہت سے ملک دیکھے۔ 1146ھ میں نادر شاہ کی جنگ کے دوران وہ ایران کے ایک قلعہ میں بند ہو گئے تھے اور شریک جنگ ہوئے تھے۔ ایک دن آدھی رات کو وہاں سے چل کھڑے ہوئے اور ہندستان پہنچے۔ (نگارستان کا مصنف بتاتا ہے کہ) وہ بھکر اور ملتان کے راستے سے دہلی آئے تھے۔ شاہجہاں آباد میں سکونت پذیر ہوئے۔ یہاں سے ہودر چلے گئے۔ وہاں نادر شاہ کی آمد کا غلغلہ ہوا تو پھر شاہجہاں آباد آ کر خانوالہ مرحوم (یعنی والد اعستانی) کے گھر میں جان چھپائی۔ چند مہینے اکبر آباد میں مقیم رہے۔ آج کل بنارس میں تشریف رکھتے ہیں۔ صاحب نگارستان سخن بتاتا ہے کہ شیخ محمد حزیں محمد مستح سنائی کے شاگرد تھے۔ 1144ھ میں حرمین شریفین گئے تھے۔ میر آزاد بلگرامی کی ان سے ملاقات ہوئی تھی۔ 1180ھ میں انھوں نے بنارس میں انتقال کیا۔

(تذکرہ مقالات الشعراء ص 37 و تذکرہ نگارستان سخن ص 130)

مسلمی بہ تنبیہ الغافلین، جو شیخ کے اشعار کی ایرادات پر مشتمل ہے تصنیف کیا۔ خانوالہ مرحوم (یعنی والد داغستانی) کے رسالے ریاض الشعرا میں ان سے اکثر ایرادات مندرج ہیں۔ پھر شیخ حزیں کی تعریف میں لکھتے ہیں۔

"القصہ شیخ خند ان بے نظیر و شاعر خوش تقریر و ماہر اکثر فنون و عالم بسیاری از علوم است کہ باعقاد جامع اوراق و جمعی از بلند طبجان صاحب انصاف امروز کسے از ایران و ہندستان بہ بسیار دانی و زبان آوری وے در عرصہ روزگار پیدا نیست"۔¹

قیام الدین حیرت حزیں کے مداح ہونے کے باوجود یہ تسلیم کر رہے ہیں کہ خان آرزو بلکہ اور شعرا بھی ان کی اہاجی رکیکہ کے سبب ان سے برہم و بدن ہوتے۔ لیکن مرزا علی لطف اس کا سبب شیخ حزیں کے ساتھ خان آرزو کی ملاقات کو بتاتے ہیں۔ لطف کہتے ہیں۔

"چنانچہ 1147ھ میں کہ شیخ محمد علی حزیں علیہ الرحمۃ ایران سے شاہ جہاں آباد میں تشریف لائے تو اس یگانہ روزگار کی ملاقات کو شاہ و گداسب آئے۔ سراج الدین علی خان سے جس قدر اخلاق کہ مناسب ان کے حال کے پایا شیخ نے ادا فرمایا۔ لیکن اس بزرگ زادے نے نسبت غرور کی شیخ کی طرف منسوب کی اور ناحق اپنی طبیعت ان سے مجوب کی۔ آزرده خاطر وہاں سے گھر آئے۔ اور دیوان شیخ کا دیکھ کر بہت سے شعر سقیم ٹھہرائے۔ چنانچہ وہ اعتراض جمع کر کے ایک رسالہ لکھا ہے اور نام اس کا "تنبیہ الغافلین" رکھا ہے۔ عوام کی طبیعت تو ان اعتراضوں سے البتہ تشویش میں پڑتی ہے، نہیں تو صاف نزاع معلوم ہوتی ہے، جب باریک بینیوں کی نگاہ اس سے جا لڑتی ہے"۔²

1 حیرت، قیام الدین اکبر آبادی، مقالات الشعراء، تصحیح ثار احمد فاروقی، علمی مجلس، دلی، ص 37۔

2 لطف، مرزا علی گلشن ہند، ترجمہ آرزو، ص 21

لطف اس بات کو نہیں مانتے کہ شیخ حزیں نے خان آرزو سے اخلاق نہیں برتا تھا۔ یا انھوں نے اُن کے تئیں سرد مہری اختیار کی تھی۔ بلکہ وہ آرزو پر افسوس کرتے ہیں کہ انھوں نے ناحق غرور کو شیخ علی حزیں سے منسوب کیا ہے۔ لیکن کیا کیا جائے ملاقات کے دوران خان آرزو کا یہی تاثر تھا کہ وہ متکبر اور بر خود چیدہ انسان ہیں۔ وہ حزیں سے ملاقات کا ذکر اس طرح کرتے ہیں۔

"چونکہ اس زمانے میں شیخ پریشان حال تھے میں نوکروں کو چھوڑ کر تنہا اندر گیا وہاں کیا دیکھتا ہوں کہ ایک شخص اپنے حال میں بیٹھا ہے۔ جس کی بر خود چیدگی، خویشمن داری اور اپنے فنون کمالات کی نسبت غلط آرائی کا اظہار الفاظ میں نہیں ہو سکتا۔ میں گھڑی بھر بیٹھ کر اُٹھ آیا۔ 1۔ اس وقت صفدر محمد خاں مرحوم یاد آتے ہیں جو شیخ کے متعلق کہا کرتے تھے کہ یہ گدائے متکبر، منتظر ایالت ہے۔"

شیخ علی حزیں کی افتادِ طبع کا کچھ اندازہ مرزا محمد رفیع سودا کی ملاقات سے بھی ہوتا ہے آپ حیات میں یہ واقعہ درج ہے۔ تذکرہ حزیں مولفہ غلام حسین خاں آفاق میں سودا اور حزیں کی ملاقات کے بارے میں لکھا ہے۔

"جب شیخ ایران سے ہندوستان میں آئے تو لوگوں سے پوچھا کہ شعرائے ہند میں ان دنوں کوئی صاحبِ کمال بھی ہے۔ لوگوں نے سودا کا نام بتایا۔ سودا نے جب سنا تو خود شیخ سے ملنے ان کی قیام گاہ پر گئے۔ اطلاع کرائی کہ سودا حاضر ہے شیخ نے جواب دیا کہ سودا کا یہاں کیا کام ہے۔ بازار میں جائے اور کلوخِ طفلان کھائے۔ اس وقت سودا نے کہلایا کہ مرزا رفیع الدین متخلص بہ سودا حاضر ہے۔ یہ سکر شیخ نے بلوایا اور کلام سنانے کی فرمائش کی۔ سودا نے کہا کہ میں تو حضور کے کلام کا مشتاق ہو کر آیا ہوں۔ شیخ نے یہ شعر پڑھا۔

1۔ یہ بھی نہیں کہا جاسکتا کہ خان آرزو ہی تک مزاج تھے۔ کیونکہ خود لطف نے ان کے عادات (خصائل کے بارے میں لکھا ہے "غرض شاعر زبردست اور صاحب استعداد تھا۔ اکثر مضمون میں سے مضمون کرتا ایجاد تھا۔ لطیفہ گوئی اور ظرافت بہ شدت مشتاق خوش طبعی اور رنگین مزاجی میں شہرہ آفاق تھا۔ (ترجمہ آرزو) گلشن ہند 21

تاثير تو زہ کردکمانے بہ کمینے

یک صیدنیا سود زمانے بہ زمینے

سودانے تعریف کر کے فی الجملہ سکوت کیا اور یہ شعر پڑھا۔

ناوک نے تیرے صید نہ چھوڑا زمانے میں

تڑپے ہے مرغ قبلہ نما آشیانے میں

اس وقت تک شیخ اردو کے محاورے (تڑپے) سے ناواقف تھے۔ پوچھا (تڑپے ہے) چہ

معنی دارد؟ سودانے کہا اہل ہند طپیدن راتڑپنا میگویند۔ حزیں نے شیخ سے شعر مکرر پڑھوایا دو بار سننے پر نہایت محظوظ ہوئے اور سودا سے بغلگیر ہو کر کہا تم نے تو قیامت کردی ایک مرغ قبلہ نما رہ گیا تھا تم

نے اس کو بھی نہ چھوڑا۔" 1

معلوم ہوتا ہے کہ شیخ حزیں یا تو یہاں کے مشاہیر سے بے خبر تھے یا پھر ملاقاتوں سے بچنے کی

کوشش کرتے تھے۔ سودا کے بارے میں باوجود اس کے کہ انھیں لوگوں سے معلومات حاصل

ہو چکی تھیں ان کا یہ کہنا کہ سودا کا یہاں کیا کام ہے ان کے طور و طریق کو ظاہر کرتا ہے۔ لیکن اس میں

بھی کوئی شک نہیں کہ جب ان سے خوش ہوئے تو تکلف کا پردہ ہٹا کر بے ساختہ بغلگیر ہو گئے۔

بہر حال خان آرزو کا تجربہ یہ نہ تھا۔

اب یہاں ان ہجویات کے بھی چند شعر دیکھیے جن کی وجہ سے یہ معرکہ گرم ہوا تھا۔

درہند اگر کسے نہ انجداز زاست

گویم طبقات خلق را بے کم و کاست

پنجست کہ شش نمی توانش کردن

پاجی و دیوٹ و قجہ و ہیز و گداست

1 آفاق، منشی غلام حسین خان، تذکرۃ حزیں، الناظر پریس، چوک لکھنؤ ص 27۔

دیدیم سوادِ ہند حسرت زاراست
روز کہہ و مہہ چو شام ہجراں تاراست
بستہ است بہ کارِ ہمہ شاں بخت گرہ
ایں جاگر ہے کُشادہ درِ شلوواراست

.....

ویرانہ ہند کز صفا پاک بود
خاکش نمکِ دیدہ ادراک بود
آبش بہ بغلِ شیشہٴ ساعت دارد
مینائے حباب او پُر از خاک بود

قیام الدین حیرت نے خان آرزو اور شیخ حزیں کے معرکوں کے بارے میں ایک واقعہ نقل کیا ہے۔ کہ آرزو نے شیخ کے قافیے عزیز اور تمیز پر اعتراض کیا تھا۔ جس کی سند شیخ نے دی تھی۔ ان کی تحریر ہے۔

"از جملہ مہاجات و معارضاتے است کہ منیماہین شیخ و خان آرزو مغفور واقع شدہ۔ خان آرزو مغفور بر شعری از اشعار شیخ کہ عزیز و تمیز قافیہ داشت سخن کردند کہ ایں قافیہ درست نیست۔ زیرا کہ لفظ دراصل تمیز است بروزن تفعیل۔ کسے ایں ماجرا رہہ سمع شیخ رساند۔ گفت کہ آں عزیز اگر تمیزے میداشت باو چیزے گفتہ می شد، چوں معذور است۔ ہیچ نمیتواں گفت کہ (بیت) مخفی نماند کہ ہم ہجو معترض است و ہم سند است۔ بر قول خود۔" 1

مسکلیں خراگرچے بے تمیز است
چوں بار ہی برد عزیز است

حزب کا رسالہ تذکرۃ الاحوال 1154ھ میں لکھا گیا۔ اور ان کا آخری دیوان 1155ھ میں مکمل ہوا ہے۔ اس لیے گمان ہے کہ یہ معرکہ بھی اسی زمانے کی یادگار ہے۔ تذکرۃ الاحوال کے بارے میں خیال کیا جاتا ہے کہ یہ ہندوستان اور ہندوستانیوں کو مطعون کرنے کی غرض سے لکھا گیا تھا اور اسی لیے بعض نے آرزو کے رسالے کو جوابی حملہ کہا ہے۔¹

1 منوہر سہائے انور نے لکھا ہے۔

"آرزو کا عقیدہ ہے کہ حزب نے تذکرۃ الاحوال محض اس غرض سے لکھا کہ ہندوستان اور ہندوستانیوں کی بھوکے کی جائے۔ محسن کی رائے کا خلاصہ یہ ہے کہ کسی ہندوستانی کی طرف سے حزب کا دل نہ دکھائے جانے کے باوجود انھوں نے تذکرۃ الاحوال میں بادشاہ سے لے کر گدائے بے نواتک کے خلاف زہرا گلا اور اس خیال کی اشاعت کی کہ ہندوستان فضل و کمال کے لیے زمین شور کا حکم رکھتا ہے۔ انھوں نے یہ اعلان بھی کر دیا کہ انھیں تمام دارالخلافہ میں ایک شخص بھی ایسا نظر نہیں آیا جو رتبہ فضیلت رکھتا ہو۔"

والہ داغستانی جو مدت تک حزب کا منس اور غم گسار رہا لکھتا ہے کہ انھوں نے نہایت ناشائستہ طریقے سے ہندوستانی امر اور عوام کی مذمت کی ہے۔ میں نے انھیں اس فعل قبیح سے باز رکھنے کی کوشش کی۔ مگر انھوں نے میرا مشورہ نہ مانا اور حسب سابق اسی ڈگر پر چلتے رہے۔ آخر میں نے بادشاہ کے نمک اور امر سے اپنے تعلقات کا خیال کر کے شیخ سے رسم و راہ ترک کر دی۔ آفریں ہے ہندوستانی امر پر کہ وہ شیخ سے انتقام لینے کے بجائے اُن کے ساتھ انتہائی مہربانی کا برتاؤ کرتے ہیں۔ اس بات سے ان ایرانیوں کو جو ہندوستان میں وارد ہیں اور بھی شرم آتی ہے۔ (ریاض)

محسن تنبیہ الغافلین کو جوابی حملہ قرار دیتا ہے۔ والہ داغستانی کا بھی یہی خیال ہے کہ بعض خوددار ہندوستانیوں نے اپنی قومی عزت کے تحفظ میں حزب کے خلاف قلم اٹھایا اور ہندوستان اور ہندوستانیوں کی بھوکے والے کی مذمت کر کے اسے تمام حق شناسوں کی نظر میں بے قدر کر دیا۔"

سراج الدین علی خاں آرزو کے اس رسالے کو اتنی شہرت ملی کہ کچھ لوگوں نے اس کے حصے نقل کر کے ایران بھیجے۔¹ محمد حسین آزاد کا خیال ہے کہ شیخ حزیں نے اس رسالے کا جواب لکھا تھا اور جوابی رسالے کا نام رجم الشیاطین رکھا تھا۔ لیکن محققین کو اس کے وجود کا ابھی تک علم نہیں ہو سکا۔

خان آرزو کا انتقال 1169ھ میں ہوا ہے۔ حزیں کا تذکرۃ الاحوال 1154ھ میں لکھا گیا تھا۔ اس لیے کہا جاسکتا ہے کہ یہ معارضہ 15 سال کی مدت پر محیط ہے۔ کیونکہ شیخ سے پہلی ملاقات کے بعد آرزو پھر کبھی شیخ سے نہیں ملے۔

قاضی عبدالودود نے لکھا ہے کہ "خان آرزو ہندستان کے مشہور فارسی داں اور شاعر تھے۔ حزیں سے تو ان کی نہیں بنی، لیکن اُمید، والہ وغیرہ ایرانی جو ان کے زمانے میں وارد ہند ہوئے تھے، ان کے قدر شناس تھے۔"²

1. منوہر سہائے انور لکھتے ہیں کہ تنبیہ الغافلین کی اشاعت کے بعد والہ داغستانی نے میر شمس الدین فقیر کے ایما سے اس کا بڑا حصہ اپنے تذکرے میں داخل کر کے اصفہان بھیج دیا۔ یہ واقعہ آرزو کا بیان کردہ ہے۔ وہ یہ بھی لکھتے ہیں کہ ہر چند اس کا رروائی کی وجہ والہ اور حزیں کی باہمی رنجش تھی لیکن ہر غیر جانب دار شخص بخوبی سمجھ سکتا ہے کہ اگر اعتراضات صحیح نہ ہوتے تو ان کو داخل تذکرہ کر کے ایران بھیج دینا کہاں کی دانائی تھی۔ درجائے کہ شاعر ایرانی تھا اور معترض ہندستانی۔

معارضہ حزیں و آرزو ص 36

² قاضی عبدالودود، جہان غالب، معاصر حصہ اول، ص 151۔

قاضی صاحب آگے چل کر لکھتے ہیں "غالب نے وارستہ و بہار کے ساتھ آرزو پر بھی یہ الزام لگایا ہے کہ یہ لوگ ہر اس شخص کو جو ہندوستان کے کچھٹے سے آتا تھا خواہ وہ کابلی ہو یا قندھاری، کچی یا کمرانی جس طرح خود اپنے کو زبان داں جانتے تھے، اہل زبان سمجھتے تھے۔ مگر اس کا ثبوت انھوں نے نہیں دیا۔ آرزو وغیرہ اہل زبان صرف ایرانیوں کو تصور کرتے تھے، لیکن سندھ ہر اس شخص کی دیتے تھے جس کی زبان انی ان کے نزدیک مسلم ہو، خواہ وہ کہیں کارہنے والا ہو"۔¹

تنبیہ الغافلین کے موافق و مخالف کتابیں

وہ کتابیں جن میں خان آرزو کی حمایت کی گئی ہے اور شیخ حزیں کے خلاف رائے ملتی ہے۔

(1) ریاض الشعر امرتبہ والدہ داغستانی

(2) محاکمات الشعر امرتبہ میر محمد محسن

(محسن آرزو کے حقیقی بھانجے کے بیٹے تھے اور شیخ حزیں کے بھی معتقد تھے یہ رسالہ

1180ھ کی تصنیف ہے)

(3) تذکرہ حسینی۔ مرتبہ حسین دوست۔

(4) حدائق البلاغت، مصنفہ میر شمس الدین فقیر

(5) رسالہ ثبات، مصنفہ، محمد عظیم ثبات

(یہ سراج الدین خاں آرزو کے شاگرد تھے)۔

(6) بہار عجم مصنفہ ٹیک چند بہار

(آرزو کے دوست اور شاگرد تھے)

(7) مصطلحات شعرِ مصنفہ وارستہ سیالکوٹی

(آرزو نے بہار کو سراج اللغۃ اور چراغِ ہدایت سے بہارِ عجم میں کام لینے کی اجازت دے دی تھی)

(8) احقاق الحق مصنف نامعلوم 1

(9) قزلباش خاں امید، آرزو کا کہنا ہے کہ ایرانی شعرا کے بعض کا سہ لیسوں نے قزلباش امید سے میرے اعتراضات کا ذکر کیا تو انھوں نے کہا کہ شیخ کی زبان دانی میں شک نہیں، لیکن یہ بھی یقینی ہے کہ آرزو نے جو کچھ لکھا ہوگا وہ بھی بے بنیاد نہ ہوگا۔ جو کتابیں جن کا رویہ خان آرزو سے مخالفانہ رہا۔

وہ کتابیں جن کا رویہ خان آرزو سے مخالفانہ رہا

(1) ابطال الباطل مصنفہ فتح علی گردیزی۔

(یہ رسالہ 1166ھ اور 1169ھ کے درمیان لکھا گیا)

(2) سروآزاد مصنفہ میرآزاد بلگرامی و خزانہ عامرہ

(تنبیہ الغافلین کی جزوی تردید)

1۔ منوہر سہائے انور نے لکھا ہے کہ "امام بخش صہبائی نے قول فیصل کی تصنیف 1267ھ سے قبل احقاق الحق کی تردید میں اعلاء الحق کے نام سے ایک رسالہ لکھا۔ دین دیال ماتھردہلوی نے اپنے استاد صہبائی کے انتقال کے بعد ان کا کلیات 1296ھ میں مرتب کیا اور حقیقت حال سے بے خبری کے باعث احقاق الحق فہرست مضامین میں بدیں الفاظ "اعلاء الحق بر علی حزین کردہ بود، آرزو کے سرمنڈھ دیا۔ صہبائی کو احقاق الحق کے مصنف کا نام معلوم نہیں۔ وہ اعلاء الحق کے متن میں مصنف احقاق الحق کے لیے ہر جگہ معترض استعمال کرتے ہیں۔" بحوالہ معاصر حصہ 1، معارضہ حزین و آرزو، از منوہر سہائے انور ص 40۔

2۔ بحوالہ معاصر حصہ 1، مرتبہ عبدالمنان بیدل، مضمون معارضہ حزین و آرزو منوہر سہائے انور ص 27۔

(3) مصطلحاتِ شعرا مصنفہ وارستہ سیالکوٹی

(قاضی عبدالودود کے مطابق آرزو پر وارستہ کے جو اعتراضات ہیں ان کی تعداد 5 سے

زیادہ نہیں ہے) 1

(4) گلشن ہند۔ تالیف مرزا علی لطف

(یہ رسالہ 1215ھ میں لکھا گیا)

(5) مردم دیدہ۔ مصنفہ حکیم بیگ خاں حاکم

(6) اعلاء الحق۔ مصنفہ امام بخش صہبائی

(7) قول فیصل۔ مصنفہ امام بخش صہبائی (تصنیف بہ زمانہ 1267ھ)

(8) قنیل اور غالب بھی آرزو کی مخالفت اور حزیں کی حمایت میں کمر بستہ ہیں 2

بہر حال یہ سلسلہ اتنا دلچسپ ہے کہ اسکی کڑیاں آج بھی قاضی عبدالودود اور دیگر اصحاب کے

یہاں ملتی ہیں۔

معلوم ہوتا ہے کہ شیخ حزیں نے تنبیہ الغافلین کی رد میں کچھ نہیں لکھا۔

لیکن یہ اس معرکہ کا ہی اثر تھا کہ وہ شاجہاں آباد چھوڑ کر اکبر آباد چلے گئے تھے۔ رام منوہر سہائے انور نے خزانہ عامرہ کے حوالے سے لکھا ہے کہ شیخ حزیں آرزو، ثبات اور بعض دوسرے شخصوں کے ذکر سے چپیں بہ جبین ہوتے تھے۔ انھوں نے مسکین اور مشکلیں کے ہم قافیہ ہونے اور "دوسہ غریا لے چند" کے متعلق ایک خط کے جواب میں لکھا۔

فقیر آں چہ گفتہ ام برائے ایں مردم وہ امید فہم ایثاں نہ گفتہ ام برائے اہل آں است۔ ان کی ایک رباعی بھی ہے جو غالباً معارضہ کے زمانہ آغاز میں لکھی گئی۔ فرماتے ہیں۔

1. بحوالہ معاصر حصہ اول جہاں غالب از قاضی عبدالودود، ص 151 -

2. ایضاً.....

ازظلمتِ ہند سفله انگیزِ مترس
درتیرگی شب اے سحر خیزِ مترس
ہرگز باکے زخصمی ہند مدار
نامردنہ زحملہ ہیزِ مترس " 1

آخر میں آرزو کے اعتراض اور صہبائی کے جواب کا نمونہ بھی دیکھیے منوہر سہائے انور نے ان اشعار پر اپنا محاکمہ بھی دیا ہے۔ یہاں صرف دو نمونے لیے جاتے ہیں۔
1- شعر حزین

بازوے شکارِ اقلنِ آں غمزہ بنازم
تیرش اگر از سینہ خطاشد بہ جگرزد

اعتراض آرزو، ہر واقف علم بیان جانتا ہے کہ جگر اور سینہ بہ طور متقابل الفاظ استعمال نہیں ہو سکتے۔ نظر بر آں ضروری ہے کہ مصرعہ یوں بدل دیا جائے۔
کزدل اگرش تیر خطاشد بہ جگرزد
اس سے عبارت میں حسن پیدا ہونے کے علاوہ دونوں مصرعوں کا رابطہ کافِ علت بھی ظاہر ہو جاتا ہے۔

جواب صہبائی۔

اگر ہاتھی واقفِ علم بیان سمجھا جائے تو میں اس کا یہ شعر پیش کر سکتا ہوں۔
دردیدہ سرشک و دردل آزار
درسینہ سنان و در جگر خار
کافِ علت کے حذف پر اعتراض کرنا خان آرزو کو زیب نہیں دیتا۔
محاکمہ انور

اس شعر میں سینہ اور جگر کا بہ طور متقابل استعمال نہ ہونا داخلِ عیب نہیں۔ یہ کیا ضروری ہے کہ کوئی شاعر ہمیشہ تقابل کا التزام رکھے۔ صہبائی نے جو شعر پیش کیا ہے وہ تقسیم کی مثال تو ہے مگر تقابل سے کچھ تعلق نہیں رکھتا۔ کافِ علّت کے حذف پر آرزو کو اعتراض نہیں وہ صرف یہ کہتے ہیں کہ ان کی مجوزہ تبدیلی سے کافِ علّت بھی ظاہر ہو جاتا ہے۔ بہر حال آرزو نے مصرعہ میں جو تغیر کیا ہے اُس کے حُسن افزا ہونے میں شک نہیں۔

حزین۔ کند بہ ساغر ہوش فرشتہ داروئے مستی

تبسمے کہ لبِ سحر آفریں تو بوسد

اعتراض آرزو۔ داروئے بے ہوشی تو عام ہے لیکن داروئے مستی محتاجِ سند ہے۔ جواب صہبائی۔

یہ امر کہ شیخ جیسے شخص نے داروئے مستی لکھ دیا ہے بجائے خود سند ہے۔ محاکمہ انور۔

یہ دلیل کوئی دلیل نہیں۔ سمجھ میں نہیں آتا کہ صہبائی نے قول فیصل لکھنے کی زحمت کیوں اٹھائی جبکہ وہ صرف یہ کہہ کر کہ شیخ کے اقوال محتاجِ سند نہیں تمام اعتراضات بڑی آسانی سے رد کر سکتے تھے۔

اس معرکہ آرائی سے زبانِ داں اور اہل زبان کا مسئلہ بڑی حد تک روشنی میں آیا ہے۔ خان آرزو پہلے شخص ہیں جو اہل کمال زبانِ داں کو اصولی طور پر اہل زبان پر ترجیح دیتے ہیں۔ اس بنا پر کہ زبان، محاورے، روزمرہ اور دیگر فنی پابندیوں سے اہل زبان بھی غلطی کا مرتکب ہو سکتا ہے۔ خود ایرانی شعرا کا خان آرزو سے ان اغلاط پر متفق ہونا ظاہر کرتا ہے کہ اس اصول کی حقیقت و صداقت کا اعتراف انھوں نے کر لیا تھا۔ دوسری صف میں وہ لوگ ہیں جو ہر حال میں اہل زبان کو زبانِ داں پر ترجیح دیتے ہیں۔ ان کی منطق یہ ہے کہ اہل زبان کو روزمرہ اور محاورے میں تغیر کا حق پہنچتا ہے کیونکہ یہ ان کی تہذیبی اور مادری زبان ہے۔ اس لیے وہ اس کے مزاج اور ضرورت کے تحت اپنے مافی الضمیر کی ادائیگی کے لیے مناسب تبدیلی کر سکتے ہیں اور یہ صرف انھیں کا حق ہے۔ زبانِ داں بڑی حد تک نازک محل استعمال پر قادر نہیں ہو سکتا۔

ہمارے یہاں کے علماء کے اس رویے سے بڑی حد تک اطمینان ہوتا ہے۔ کہ وہ ملکی اور غیر ملکی کے درمیان ہونے والے تنازعہ میں تعصب کا شکار نہیں ہوتے۔ بلکہ انھوں نے خالص فن کی کسوٹی پر ان معیارات کو قائم کیا۔ جہاں تک اس معرکے کے مطالعہ کا تعلق ہے، یہاں کی اکثریت نے شیخ حزیں کے کلام کی ہم نوائی کی ہے۔ چنانچہ فتح علی گردیزی، سید میر آزاد بلگرامی، مرزا علی لطف، حکیم بیگ خاں حاکم، جیسے معاصرین اور قتیل، غالب اور صہبائی جیسے زمانہ مابعد کے علماء نے ان کی حمایت پر کمر باندھی ہے۔ دیکھنے کی بات یہ ہے کہ آرزو کی حمایت میں زیادہ تر ایرانی علمائے کرام ہیں اور انھوں نے ہی ان اعتراضات کو ایران تک پہنچایا ہے۔

اسی کے ساتھ وہ ہندوستانی بھی ہیں جنھوں نے آرزو کی تائید کی ہے اور ان کے اعتراضات کے ایک بڑے حصے کو صحیح اور جائز قرار دیا ہے۔ لیکن انھوں نے بھی شیخ حزیں کو رد نہیں کیا۔ بلکہ ان کا رویہ شیخ کی لیاقت علمی کے تئیں بھی منصفانہ اور عقیدت مندانہ رہا۔

ہمارا خیال ہے کہ وہ لوگ جنھوں نے خان آرزو پر بڑھ چڑھ کر حملے کیے تھے اور ان کے ایرادات کو بالکل باطل قرار دیا تھا وہ اصحاب تھے جو ہندوستان میں فارسی دانی کے دعوے دار بننا چاہتے تھے۔ کسی اہل زبان عالم کی حمایت کو اپنا پرچم بنالینا اور اس کی عظمت کے گن گانا اور اس کے مقابلے میں اپنے یہاں کی تحقیق پر خط تنبیخ پھیرنا اور ملکی اکابرین کی ہچمدانی، کم علمی، بے بضاعتی اور پستی کو ظاہر کرنا محض اپنی علمیت کی نمود و نمائش کے سوا اور کیا ہو سکتا ہے۔

مختشم علی خاں حشمت اور والد داغستانی کا معرکہ

تذکرہ خوش معرکہ زیبائے مختشم علی خاں حشمت کا ذکر کرتے ہوئے لکھا ہے۔

"طبیعت رواں سخن میں مختشم علی خاں حشمت۔ پسر میر باقی۔ شعر فارسی نہایت لطافت کے ساتھ کہتا تھا۔ کبھی کبھی شعر ہندی بھی زبان پر آتا اور مرزا مظہر کی صحبت میں رہتا تھا۔" گل عجائب کے مصنف نے حشمت اور والد داغستانی کے طرز و طعن کا بھی ذکر کیا ہے۔ اگرچہ یہ اشعار فارسی کے ہیں لیکن اس نزاعی کیفیت کا حال کھلتا ہے جو ہندی اور ایرانی نژاد ذہنوں کی کشمکش سے تعبیر کی جاتی ہے۔

صاحب تذکرہ حشمت کے والد میر باقی کو خانوداہ عالمگیر بادشاہ لکھتا ہے اور کہتا ہے کہ ان کے آبا و اجداد بدخشاں سے ہندوستان آئے تھے۔ لیکن خود حشمت ہندوستان میں پیدا ہوئے تھے۔ آگے ریاض الشعرا کے حوالے سے یہ روایت بیان کرتا ہے۔

"والد داغستانی در ریاض الشعرا می نگار دکہ روزے دیوانش مطالعہ می کردم تا بایں بیت

رسیدم۔

نہ ہر ایرانی ہم طرح حشمت می تواند شد

نہ ہر چینی فرد شے ہمسر فغفور می گردد

و سب مطعون شدن این فریق این کہ کس از مردم ایران بعنوان سوداگری در شاہجہاں آباد

دوکانِ چینی فروشی، برچیدند و در ہندوستان دوکانداری برائے ایں جماعت تنگ است لہذا
مورِ طعن شدہ اند، ونیز قاطبہ خلیق ایرانی را بوقت طعنِ چینی فروش یاد می کنند۔ چنانچہ سابق نیز گفتہ۔

ما زبان اہل ایراں را بہوی بستہ ایم
دستِ ایں چینی فروشاں را بہوی بستہ ایم
عرقِ حمیت بجوش آمد، ایں دو بیت بر حاشیہ دیوانش نوشتہ فرستادم۔
باستاد ایں ایراں ہندی ہم طرح گردد
بہ چینی می زندہ پہلو سفالین کا سہ بنگی
حریفِ نالہ ہائے زارِ ماہر گرنہ حشمت
مزن انگشت برب چینی فغفوری مارا " 1

1۔ تمنا اورنگ آبادی، اسد علی خاں، گل عجائب یعنی تذکرہ شاعران، مرتبہ عبدالحق، انجمن ترقی اُردو

دکن میں اردو کے ادبی معرکے

دکنی شعرا میں یہ ادبی جھگڑے ہنگامہ خیز تو نہ ہو سکے لیکن ایسا بھی نہیں کہ لوگ ان کی ہوش رُبا آفت سامانیوں سے محفوظ رہے ہوں۔ چنانچہ دکنی ادب کے ابتدائی دور میں ہی ان چشمکوں کا دلچسپ باب کھل چکا تھا۔ ملا وجہی اور غواصی کا معرکہ تو مشہور ہے، ہی جو مثنویوں کی تعلیموں سے وجود میں آیا تھا۔ یہ دونوں ہم عصر حریف مقابل تھے۔ ان حضرات کے معرکوں نے کئی سلطنتوں کو اپنی لپیٹ میں لیا تھا۔ کہا جاتا ہے کہ ان کے معرکوں کی ابتداء عہد محمد قلی قطب شاہ میں ہوئی تھی۔ پھر محمد قطب شاہ اور اس کے بعد سلطان عبداللہ قطب شاہ کے عہد نے بھی ان سپہ سالاران شعر کی جنگی ہنرمندیوں کو دیکھا تھا۔

سچ پوچھیے تو اردو شاعری کے ہر دور میں ایک دوسرے کی مدد مقابل کچھ ہستیاں آپس میں برسر پیکار رہی ہیں اور ان کی رزمیہ جھنکاروں سے پوری فضائے ادب گونجتی رہی ہے۔ دکن میں ادبی معرکوں کا غلغلہ زیادہ بلند نہیں ہوا لیکن یہاں بھی ان معرکوں کی چنگاریاں چمکتی ہوئی دکھائی دیتی ہیں۔ چنانچہ ملا وجہی اور غواصی کے دور کے بعد بھی یہ سلسلہ جاری رہا۔ یعنی ان لوگوں کے بعد یہ میدان کارزار سیوک اور لطیف، ولی اور ان کے معاصرین مبتلا، شاہ ناصر علی اور فراتی کے ہاتھ آیا۔ پھر سراج اورنگ آبادی نے اپنے حریفوں یعنی مرزا داؤد بیگ اور عارف الدین خاں عاجز وغیرہ کے حریفانہ زور کو آزما یا۔ اگلے ابواب میں ہم ان معرکہ آرائیوں کا جائزہ لیں گے۔

۱۔ مُلّا وجہی اور غواصی کا معرکہ

اس میں شک نہیں کہ اردو شاعری کا نقشِ اوّل دکنی شاعری ہے۔ اگرچہ شمالی ہند سے دُور افتادہ یہ علاقہ اپنے ماحول ہی سے اپنی غذا حاصل کر رہا تھا لیکن درباری زندگی نے یہاں کے شاعروں کو بھی حریفانہ کشمکش سے دوچار رکھا۔ چنانچہ مُلّا وجہی اور غواصی جو قطب شاہی دور کے دو اہم شاعر ہیں ایک طویل عرصہ تک ایک دوسرے سے برسرِ پیکار رہے اور اس آویزش کے نتیجے میں کئی مایہ ناز تخلیقات کو وجود میں لائے۔

ملّا وجہی اور ملاغواصی کی ادبی چشمکوں کا باقاعدہ آغاز اس وقت ہوتا ہے جب ملّا وجہی اپنی مثنوی "قطب مشتری" میں جو 1018ھ میں قلمبند ہوئی تھی، ملاغواصی کو طغر و طعن کا نشانہ بناتا ہے اور اس معرکہ کی پوری نشاندہی اس وقت ہوتی ہے جب ہم دیکھتے ہیں کہ ملاغواصی بھی اپنی مثنوی سیف الملوک و بدیع الجمال میں اس کا جواب اسی شد و مد کے ساتھ دیتا ہے۔ سب سے پہلے میر سعادت علی رضوی جنھوں نے غواصی کی اس مثنوی کو مرتب کیا تھا، اس معرکہ کی طرف ہماری توجہ مبذول کراتے ہیں۔ وہ اس مثنوی کے دیباچے میں لکھتے ہیں۔

"وجہی باوجود (غواصی پر طعنہ زنی کرنے کے اس کی روز افزوں شہرت سے خائف تھا"۔¹

میر سعادت علی کے بعد محمد بن عمر نے کلیات غواصی میں اس معرکہ کا سبب بیان کرتے ہوئے لکھا ہے۔

1 سیف الملوک و بدیع الجمال، مرتبہ سعادت علی رضوی، سلسلہ، یوسفیہ، شمارہ 6، 1357ھ ص 9۔

"ملا وجہی اپنی بزرگی اور شاہی سرپرستی کے باوجود غواصی سے رشک و حسد کرنے لگے تھے اور

بہی وجہ ہے کہ 1018ھ میں ان پر اپنی شنوی "قطب مشتری" میں چوٹیں کی ہیں"۔¹

دلچسپ بات یہ ہے کہ ان حضرات نے قطب مشتری کی تصنیف تک غواصی کو مبتدی شاعر سے زیادہ نہیں سمجھا۔ میر سعادت علی لکھتے ہیں "محمد قلی قطب شاہ کے زمانے میں شاعری شروع کی ہوگی"۔² نصیر الدین ہاشمی تحریر کرتے ہیں۔ "سلطان محمد قطب شاہ کے زمانے میں اس کی شاعری چمکی اور سلطان عبداللہ کے عہد میں اس کو شاہی تقریب حاصل ہوا"۔³ اس کا مطلب یہ ہوا کہ محمد قلی قطب شاہ کے زمانے میں غواصی قابلِ لحاظ شاعر کی حیثیت نہیں رکھتا تھا۔ اس صورت میں ملا وجہی کا غواصی سے رشک و حسد کرنا اور وہ بھی اس پوزیشن میں کہ وہ شاہ وقت یعنی محمد قلی قطب شاہ کے دربار کا ملک الشعرا تھا، کہاں تک درست ہو سکتا ہے۔ پھر اس کی کیا وجہ ہے کہ وہ جہی غواصی پر قطب مشتری میں بار بار چوٹیں کر رہا ہے۔ ان حضرات کے مطابق یہ مثنوی 1035ھ میں مکمل کر کے سلطان عبداللہ کی خدمت میں پیش کی گئی تھی یعنی قطب مشتری سے 17 سال بعد۔ اس طویل مدت کے بعد اچانک اس کتاب میں ملا غواصی وجہی کی چوٹوں کا جواب دیتا ہے۔ لطف یہ ہے کہ اس زمانے میں ملا وجہی کس مہر کی زندگی گزار رہا ہے، اس کا سر پرست محمد قلی قطب شاہ کبھی کا مرچکا ہے۔ بلکہ محمد قطب شاہ۔ دوسرا بادشاہ بھی گزر جاتا ہے اور یہ دونوں شاعر اس دوسرے بادشاہ کی سرپرستی سے محروم رہتے ہیں۔ باور نہیں آتا کہ ایسی صورت میں جبکہ دونوں شاعر دربار سے دور تھے اور تنگی کی زندگی گزار رہے تھے، ایک دوسرے سے برسرِ پیکار رہے ہوں۔

اصل بات یہ ہے کہ یہ صاحبان مثنوی سیف الملوک کو غواصی کی پہلی تصنیف سمجھتے رہے۔ اس وقت تک غواصی کی پہلی کتاب مثنوی "میناستونٹی" دریافت نہیں ہوئی تھی۔

1۔ سیف الملوک و بدیع الجمال، مرتبہ سعادت علی رضوی، سلسلہ، یوسفیہ، شمارہ 6، 1357ھ ص 9۔

2۔ سیف الملوک ص 2، مرتبہ میر سعادت علی رضوی، 1357ھ۔

3۔ دکن میں اردو ص 107 نصیر الدین ہاشمی، ترقی اُردو بورڈ، جنوری 1985۔

اس بنا پر ملا وجہی کو بزرگ شاعر اور غواصی کو نوجوان شاعر سمجھا گیا، جبکہ یہ دونوں تھوڑے بہت فرق کے ساتھ ہم عصر تھے۔ اس سہو کی وجہ سے تمام واقعات گڈ مڈ ہو گئے اور ملا وجہی اور ملا غواصی کے تعلقات کا حقیقت پسندانہ تجزیہ نہ ہو سکا۔ چنانچہ بہت سے مغالطے راہ پا گئے۔ اس سلسلے کی سب سے اہم کڑی یہ ہے کہ مثنوی سیف الملوک کے مکمل ہونے کا صحیح زمانہ معلوم کیا جائے۔ میر سعادت علی کے خیال کے مطابق غواصی نے سلطان محمد قطب شاہ کے عہد میں مثنوی سیف الملوک و بدیع الجہاں لکھنی شروع کی تھی اور سلطان عبداللہ کے تخت نشین ہوتے ہی غواصی نے یہ مثنوی مکمل کر کے اس کی خدمت میں پیش کی۔ سلطان عبداللہ 1035ھ میں تخت نشین ہوا تھا۔ اس لیے ان کے مطابق مثنوی کا سال اختتام بھی 1035ھ ہوا۔ نصیر الدین ہاشمی بھی غواصی کے حال میں اس کا یہی سال تصنیف بتاتے ہیں۔ لیکن علی گڑھ تاریخ ادب اُردو¹ کے چند اقتباسات سے ظاہر ہوتا ہے کہ یہ مثنوی 1035ھ نہیں بلکہ اس سے دس سال پہلے 1025ھ میں مکمل ہو چکی تھی۔¹

1" چنانچہ سیف الملوک و بدیع الجہاں اس دور (محمد قلی قطب شاہ) میں لکھی گئی اور اس کے بعض نسخوں میں سن تالیف 1616 (1025ھ) یا 1618 (1027ھ) درج ہے۔ وہ غلط نہیں ہے۔ اس میں بادشاہ وقت کی مدح میں جو شعر ہیں ان میں سلطان محمد قطب شاہ ہی کا نام درج ہے۔ چنانچہ ایک مخلوط سالار جنگ میں یہ شعر موجود ہے۔

سوسلطان محمد قطب شاہ گنہمیر ÷ جگ ادھار ہے ہور جگ دستگیر: لیکن ایسا معلوم ہوتا ہے کہ یہ مدح محض تکمیل ضابطہ کے لیے لکھی گئی تھی اور سلطان محمد قطب شاہ کی افتاد طبع کے پیش نظر غواصی نے یہ کتاب اس کی خدمت میں پیش ہی نہیں کی۔ مگر اس بادشاہ کی یکا یک وفات اور جوانمرگی کے باعث اس کو موقع مل گیا تھا کہ مدح کے اشعار بدل دے اور محمد قطب شاہ کی جگہ سلطان قطب شاہ کا نام داخل کر دے۔ چنانچہ تبدیل کردہ شعر یہ ہیں۔

جو سلطان عبد اللہ آفاق گیر	سو لکھن شہنشاہ گردوں سر یہ
چنداں چودواں خسروی برج کا	امولک رتن حسن کے دُرج کا
سکل بادشاہاں میں اس کا ہے ناؤں	اسی قطب کا قطب تارا ہے چھاؤں

اس دس سال کے عرصہ کے فرق کے مطابق یہ زمانہ قطب مشتری کی تصنیف کے زمانے سے اور قریب ہو جاتا ہے۔ یعنی اب بجائے 17 سال کے ان کے مابین صرف 7 سال کا فرق رہ جاتا ہے۔

پروفیسر غلام عمر خاں نے مثنوی مینا ستونتی مرتب کی ہے۔ انھوں نے غواصی کی مختلف تصانیف کے داخلی شواہد کی بنا پر یہ نتیجہ اخذ کیا ہے کہ یہ مثنوی سیف الملوک اور بدیع الجہال سے بھی پہلے کی ہے اور اس نتیجے پر پہنچتے ہیں کہ اس کا زمانہ سیف الملوک سے پانچ برس پہلے کا ہے۔¹ اس کا مطلب یہ ہوا کہ یہ مثنوی 1015ھ یا 1017ھ کی تصنیف ہے۔ جو وجہی کی مثنوی قطب مشتری سے کم از کم اس سال پہلے وجود میں آ چکی تھی۔ اس مثنوی کے زمانہ تصنیف کے تعین سے اب اس معرکے کا نقشہ زیادہ واضح اور قریب حقیقت معلوم ہونے لگتا ہے۔

(گذشتہ سے پیوستہ)

"مثنوی سیف الملوک کے عہد سلطان محمد شاہ میں لکھے جانے کا ثبوت برٹش میوزیم کے نسخے کی اس بیت سے بھی ملتا ہے جس میں تاریخ تصنیف اس طرح لکھی ہے۔

برس ایک ہزار ہور پنج بیس میں کیا ختم یہ نظم دن تیس میں

اس میں قافیہ بھی ٹھیک بیٹھتا ہے اور ایک نسخے میں سن تالیف اس طرح چھپا ہے۔

برس ایک ہزار ہور ستاویس میں کیا ختم یہ نظم دن تیس میں

ان تمام اختلافات سے ثابت ہوتا ہے کہ سیف الملوک و بدیع الجہال دراصل عہد سلطان محمد میں لکھی گئی مگر سلطان عبداللہ کی تخت نشینی کے بعد ایات میں رد و بدل کر کے دربار میں پیش اور مقبول ہوئی۔"

علی گڑھ تاریخ ادب اردو، جلد اول، ص 87، 86، 285۔

¹ "اس طرح اگر یہ مان لیا جائے کہ مینا ستونتی غواصی کی پہلی تصنیف ہے تو اس کا زمانہ تصنیف سیف الملوک کے سن تصنیف 1617 یا 1618 (یعنی 1025ھ یا 1027ھ) سے پانچ دس برس پہلے کا زمانہ ہو سکتا ہے۔"

مینا ستونتی، طبع دوم، 1981، ص 23۔

پروفیسر غلام عمر نماں کے مطابق اس مثنوی کے 12 نسخے دستیاب ہو چکے ہیں۔ اس سے ظاہر ہوتا ہے کہ یہ مثنوی اپنے زمانے میں کافی معروف و مقبول رہی ہوگی۔ اس کی دو (2) ذہبیں ہیں۔ (1) یہ مثنوی اپنے زمانے کے عین مطابق تھی۔ یعنی بالکل اخلاقی۔ جو عورتوں کو عصمت و عفت اور شوہر پرستی کا درس دیتی ہے اور ہندوستانی عورت کا ایک آئیڈیل تصوّر پیش کرتی ہے۔ واضح رہے کہ مذہب و اخلاق اس زمانے کا پسند خاطر پر رحمان تھا۔

(2) یہ مثنوی ایک بادشاہ کا ذکر کرتی ہے۔ جس کے ملک میں امن و امان ہے خوشحالی ہے۔ مگر بادشاہ بہت سی رانیوں کے ہوتے ہوئے بھی حُسن کا دلدادہ ہے۔ چنانچہ ایک دن وہ ایک گوالے کی حسین عورت مینا نامی پر فریفتہ ہو کر دلالہ کے ذریعہ اسے حاصل کرنا چاہتا ہے اور ناکام رہتا ہے۔ ظاہر ہے کہ اس قصے کا یہ پہلو بادشاہِ وقت یعنی محمد قلی قطب شاہ کی معاشقانہ زندگی کی طرف بھی اشارہ کرتا ہے۔ عین ممکن ہے کہ ملا و جہی جو اس کے دربار کا ملک الشعرا تھا اس اشارے پر برابر وختہ ہوا ہو۔

اس پس منظر کے بعد اب غور کیجئے کہ ملا و جہی جو محض اخلاقی مضامین کو کوئی بڑا درجہ نہیں دیتا۔ جس کے پیش نظر فیروز¹ اور محمود جیسے بلند پایہ شعرا کا مثنوی فائدہ کلام تھا۔ جو تصوف کے عمیق مسائل کا درک رکھتا تھا اور فلسفیانہ خیالات کو بخوبی ادا کر سکتا تھا، کیسے مینا ستونتی جیسی اخلاقی مثنوی کو خاطر میں لاتا۔²

¹ نصیر الدین ہاشمی نے اپنی کتاب "دکن میں اردو" میں ابراہیم قطب شاہ کے دور کے شاعر فیروز کے متعلق لکھا ہے۔ "فیروز کے بہت سے شاگرد تھے۔ اور وہ اپنے تلامذہ کی بڑی ہمت افزائی کیا کرتا تھا اور اس کی تعریف گویا کمال فن اور بہترین شاعری کی دلیل ہوتی تھی، ص 82

انھوں نے وجہی اور ابن نشاطی کے ایسے اشعار کو بھی نقل کیا ہے جن میں فیروز و محمود کے تئیں ان کی عقیدت کا اظہار ہے۔

وجہی۔ کہ فیروز آ خواب میں رات کوں دعادے کے چومے مرے بات کوں

کہ فیروز و محمود اچھے جو آج تو اس شعر کوں بہوت ہوتا رواج

2 آئندہ صفحہ پر

کلیاتِ غواصی میں بھی غزلوں کے بعض اشعار میں غواصی کی تعلیمیں دیکھنے کو ملتی ہیں جیسے۔
 فرشتے عرش کے ٹھلٹے ہیں مست ہو آج غواصی
 نہ جانے یو غزل میری کنے واں جاسنائی ہیں

پچھلے صفحہ کا

ابنِ نشاطی۔

نہیں وہ کیا کروں فیروز استاد
 جو دیتے شاعری کا کچ مرے داد

فیروز کے متعلق مصنف تذکرہ اولیائے دکن کے حوالے سے نصیر الدین ہاشمی لکھتے ہیں کہ وہ "عالم و فاضل اور ولی کامل تھے۔ جامع کمالات انسانی و فضائل روحانی میں اس وقت آپ کا کوئی نظیر نہیں تھا۔ ص 83۔

مثنوی پرت نامہ (یا توصیف نامہ) فیروز کی تصنیف ہے۔ اس میں انھوں نے اپنے مرشد مخدوم جی کی مدح کی ہے۔

برائیم مخدوم جی جیونا	کہ مے صرف وحدت سدا پیونا
مرا پیر مخدوم جی جگ منے	منگول نعمتاں میں سدا اُس کنے
کریں منج اپر پیارے پیو جگ	کہ تہہ پیار تھے ہوئے مندھیر جگ
پیاجیو تھے تو ہمیں باس ہے	تو ہم جیو کے پھول کا باس ہے
سوں توں روک ہے دین کا باردار	جو تہہ چھانوئل جگ ہے پکڑیا قرار
اچھو منجہ اپر چھانو تیرا جرم	کہ آدھار میرا سو تیرا کرم

وجہی بھی تصوف کے اس ورثے کے امین تھے۔

2۔ پروفیسر غلام عمر خاں جنھوں نے اس مثنوی کو مرتب کیا ہے فرماتے ہیں کہ "میں استونتی اس کے (یعنی غواصی کے) ابتدائی زمانے کی تصنیف ہوگی جبکہ وہ نوجوان شاعر کی حیثیت سے ابھر رہا ہوگا اور دربار شاہی تک رسائی کے حوصلے اس کے دل میں پیدا نہیں ہوئے تھے" پھر کہتے ہیں۔

"میں استونتی زبانِ اسلوب بیان اور تخیل کی مشترک خصوصیات کے باوجود شاعرانہ کمال اور فنی پختگی کے اعتبار سے طوطی نامہ اور

ان سے بھی وہ کبیدہ خاطر ہوا ہوگا۔

اس حقیقت حال کے بعد غواصی کے فخریے کا وہ بلند بانگ آہنگ جس میں خود پسندی کا رنگ نمایاں ہے، ملا وجہی کو مشتعل کرنے کے لیے بہت کافی تھا۔ بہر حال غواصی کا اظہار فخر دیکھیے۔

کیا نظم دکنی ستے بے بدل

رسالہ اتھا فارسی یواول

عقل فہم، عرفاں کا کام ہے
 محبت کے دریا کا پر جام ہے
 مٹھی یک حکایت عجب خوب تر
 رسالہ مرا خوب شہد و شکر

مثنوی کا ایک شعر یہ ہے۔

مرے ست کے دریا کا لورک غواص
 نہ لے سے کوئی اُس باج موتیاں کی راس

مثنوی کا ایک تو عمومی انداز اور اس پر غواصی کا ناز و تمخر۔ اس پر وجہی برہم ہو کر طعنہ زنی کرتا ہے۔ قطب مشتری کے یہ اشعار دیکھیے۔

نہ پنچے نہ پنچیا ہے گن گیان میں
 سوطی منج ایسا ہندستان میں
 جتے شاعر ہو شاعراں آئیں گے
 سو منج تے طرز شعر کا پائیں گے
 دکھن میں جو دکھنی مٹھی بات کا
 ادا نہیں کیا کوئی اس دھات کا

پھر غواصی پر حملہ آور ہوتا ہے۔

اگر غوطے لک برس غواص کھائے
تو یک گوہر اس دھات امولک نہ پائے
یہ موتی نہیں ووجو غواص پائیں
یہ موتی نہیں ووجو کس ہاتھ آئیں
غواصاں کتے غوطے کھا کھائے کر
موتے ہیں سو اس سمد میں آئے کر

وجہی اسرار حیات کے خزانے کھولنے پر اس طرح فخر کرتا ہے۔

یو بولیا ہوں سب گنج نارنج ہے
اجھوں میرے دل میں بہوت گنج ہے
جو لک برس کوئی سریوے رنج کون
نہ پاویں کدھیں اس چھے گنج کون
ہوا جیو جب شعر یو بولنے
خزینے لگیا غیب کے کھولنے
رتن یو انھے دل کیرے کھان میں
وہاں تے لے آیا ہوں دکان میں
گہر یو مرے یوں لگے جھمکنے
کہ پانی ہوے موتی سپیاں منے

اس کے بعد وجہی اپنے کلام میں اور دوسروں کے کلام میں فرق کرتا ہے اور کہتا ہے کہ میرے

کلام میں جو تا شیر اور اثر آفرینی ہے وہ کسی اور کے کلام میں کہاں؟

وجہی تراذہن جیوں برق ہے
تجے ہو ر بعضیاں میں لئی فرق ہے
ترا شعر سُن دل پگلتا ہے یوں
کہ پانی تے ابلوچ گلتا ہے جیوں
تو وجہی کھیا شعر کی دھات کا
ہوا زیاست تج تے مزابات کا

غواصی کے باب میں ملّا وجہی کی جس ناراضگی کا ذکر ہم نے کیا ہے، اس سلسلے میں محمد بن عمر کے اس ریمارک کو بھی مد نظر رکھنا چاہیے۔

"ملا وجہی اپنی بزرگی اور شاہی سرپرستی کے باوجود غواصی سے رشک و حسد کرنے لگے۔ اور یہی وجہ ہے کہ 1018ھ میں ان پر اپنی مثنوی قطب مشتری میں بہت چوٹیں کی ہیں۔ اس کے علاوہ ممکن ہے کہ شاہی دربار سے بھی غواصی کو دور رکھنے کی کوشش کی ہوگی۔ کوئی تعجب نہیں کہ محمد قلی قطب شاہ کو ان سے بدظن کر دیا ہو۔ اس لیے کہ غواصی کے دیوان میں کئی غزلیں ایسی ملتی ہیں جو محمد قلی کی غزلوں کی ہم طرح ہیں اور ایک غزل میں تو مصرعے کے مصرعے لڑ گئے ہیں۔ اس سے ظاہر ہوتا ہے کہ غواصی نے بادشاہ کی غزلوں کے جواب میں غزلیں لکھنے کی جرأت کی تھی اور یہ ہمت اس وقت پیدا ہو سکتی تھی کہ جب شاہی قدر دانی سے ناامیدی ہو گئی اور بادشاہ کی حضوری سے محرومی کا یقین ہو"۔¹

یہاں تک آپ نے ملّا وجہی کی حریفانہ کارروائیوں کا اندازہ کیا۔ اب آپ ملّا غواصی کی رجز خوانی کا سماں بھی دیکھیے۔ قطب مشتری غواصی کے لیے گویا ایک بڑا چیلنج تھی۔ اس نے اپنی دوسری مثنوی سیف الملوک میں جو دو (2) ہزار سے بھی زائد اشعار پر مشتمل ہے، ملّا وجہی کی ان چوٹوں کا جواب بھی دیا اور اس پر فاتحانہ انداز میں حملہ بھی کیے۔ وجہی نے کہا تھا۔

1 بحوالہ دکن میں اُردو، از نصیر الدین ہاشمی، ص 922، ترقی اُردو بورڈ، جنوری 1985۔

نہ پچھے نہ پچیا ہے گن گیان میں
 سوطوطی منج ایسا ہندستان میں
 جتے شاعر ہور شاعران آئیں گے
 سو منج تے طرز شعر کا پائیں گے

اس پر غواصی جوابی حملہ کرتا ہے ۔

مرا گیان عجب شکرستان ہے
 جو اس تھے مٹھا سب ہندستان ہے
 جتے ہیں جو طوطی ہندستان کے
 بھکاری ہیں منج شکرستان کے
 شکر کھامرے شکرستان تھے
 مٹھے بول اٹھے او ایس گیان تھے

اپنی اور اپنے کلام کی تعریف میں کہتا ہے

بچن کے سمند کا ہوں غواص میں
 دھر نہار ہوں موتیاں خاص میں
 نکل آفصاحت کے میدان توں
 بچن کے ترنگ کوں دے جو لان توں
 کہ اس ٹھارتج بن نہیں کوئی اب
 لجا توں بلاغت کیرا گوئی اب
 لطافت منے میں سخن سنج ہوں
 دھر نہار لک غیب کے گنج ہوں
 مرادل خزینہ جوں معمور ہے
 بچن کے جواہر سوں بھر پور ہے

اُچایا طرز ایک تازہ مٹھا
 جگت بچ پاڑیا اواز مٹھا
 دیا تازگی شعر کی دھات کون
 سحر کر دکھایا ہر یک بات کون
 جو میں ہم سوں طبع آزمائی کروں
 تو ساریاں اوپر پیشوائی کروں
 کہوں تازے مضمون یک تل منے
 کہ بے حد اُبلتے ہیں مجھ دل منے
 ہنر کی گوئی کا سو میں باگ ہوں
 بچن کے اتم گنج کا ناگ ہوں
 سکے کون ملنے مرے طور میں
 کہ رستم ہوں میں آج کے دور میں
 عطار دسو ہے کلک تجھ بات کا
 دوات ہے سو میرا چندر رات کا

گگن ساتوں دفتر ترے شعر کے ستارے سو جو ہر ترے شعر کے

وجہی نے طنزاً کہا تھا ۔

اگر غوطے لک برس غواص کھائے تو یک گوہر اس دھات امولک نہ پائے

اس کے جواب میں غواصی کہتا ہے۔

جو غواص ہوں میں کربان دیا سو سمور میں دل کے ڈبکی لیا
 سویوں موتیاں ڈھال لیا نے لگیا جواہر کے لیا اس بھانے لگیا
 جو سات انبراں میں سمانا سکے کسی کے حساباں میں آنا سکے

معلوم ہوتا ہے کہ غواصی نے یہ طویل مثنوی لکھ کر یہ معرکہ محمد قطب شاہ کے زمانے کے ابتدائی برسوں میں سر کر لیا تھا۔ یعنی یہ واقعہ محمد قلی قطب شاہ کی موت کے صرف 5 سال بعد کا ہے۔ اس کے بعد اس معرکہ کا یہ پہلا دور ختم ہو جاتا ہے اور اب حالات بدلنے لگتے ہیں۔ جیسا کہ پہلے کہا جا چکا ہے کہ محمد قطب شاہ نے وجہی اور غواصی میں سے کسی کی بھی سرپرستی نہیں کی۔ چنانچہ یہ لوگ اس عہد میں دربار سے الگ رہے۔ لیکن محمد قطب شاہ کے انتقال کے بعد جیسے ہی سلطان عبداللہ 12 برس کی عمر میں تخت نشین ہوا غواصی دربار میں رسائی کے لیے جدوجہد کرنے لگا۔ ڈاکٹر جاوید وششٹ نے ملا وجہی اور غواصی کے اس معرکہ کا اپنے ایک مضمون میں ضمنی طور پر ذکر کیا ہے۔ وہ غواصی کے اس زمانے کے ایک قصیدے کو دربار کی وابستگی کے بعد کا بتاتے ہیں۔ ان کا کہنا ہے۔

"جب اُس نے (غواصی نے) عبداللہ قطب شاہ کی مدح میں قصیدہ کہا تو اس میں ملا وجہی کا بھی ذکر کیا۔ جو بظاہر تو ایسا معلوم ہوتا ہے کہ غواصی وجہی کی عظمت کا اعتراف کر رہا ہے لیکن اگر غور سے دیکھا جائے تو اس نے ملا وجہی پر بڑا تیکھا وار کیا ہے۔ کیونکہ اُسے اپنے عروج اور وجہی کے زوال کا شدید احساس تھا۔ اس لیے کہتا ہے۔

اس دکھن کے شاعراں میں تج شہنشاہ کے نزیک
ہے غواصی ہور وجہی شاعرِ حاضر جواب
گرچہ بے ساماں ہیں ہور مفلس یک بہتیک و لے
ہے بچن پراک ہمارا بے بدل دُرّ خوشاب
اس ضعیفی ہور پیری وقت پراے دستگیر
مہرباں ہو کچ ہمن دونوں کی جمعیت کے باب

رات دن تیری دعا میں ہور ثنا میں ہیں مدام
 ہر دعا تھے ہے دعا اوّل ہمارا مستجاب
 جس وضاسوں توں رکھیا ہے اس وضارہتے ہیں خوش
 ہیں ترے ذرے ہمیں توں سو ہمارا آفتاب" -1

لیکن اس قصیدے میں نہ تو ملاً وجہی پر کوئی تیکھا وار ہے اور نہ اپنے عروج کا احساس۔ بلکہ اس کے برعکس مذکورہ اشعار سے اندازہ ہوتا ہے کہ غواصی کا دل وجہی سے صاف ہو گیا تھا۔ وہ اپنے ساتھ وجہی کی بھی تعریف اور سفارش کرتا ہے اس سے ان کے مابین یگانگت اور اتحاد قلبی کا پایا جانا ظاہر ہے۔ اب واقعہ کی دو صورتوں کا پتہ چلتا ہے۔ اوّل یہ کہ ملاً غواصی اور ملاً وجہی دربار میں آنے جانے لگے ہوں گے۔ (جس وضاسوں توں رکھیا ہے اس وضارہتے ہیں خوش)

دوسرے یہ کہ ملاً غواصی کو ابھی درباری شاعر کی حیثیت نہیں ملی ہے لیکن اس کے لیے اُس کی جدوجہد جاری ہے۔ ممکن ہے اس منظوم عرضداشت کے ساتھ وہ اپنی تخلیق مثنوی سیف الملوک بادشاہ کی خدمت میں پیش کر چکا ہو اور اب اُسے اپنی قسمت کی یاوری کا انتظار ہو۔ اس تجزیے سے یہ بخوبی معلوم ہو جاتا ہے کہ یہ قصیدہ دربار کی وابستگی کے بعد کا نہیں بلکہ اس سے پہلے کا ہے۔

پروفیسر غلام عمر خاں نے مینا ستونتی کے دیباچے میں غواصی کے ایک اور قصیدے کا ذکر کیا ہے۔ جس سے احساس ہوتا ہے کہ یہ اس سے اگلا قدم ہے۔

"بادشاہ نے غالباً اُسے فصاحت آخار" کے خطاب سے بھی نوازا تھا۔ کلیاتِ غواصی کے ایک قصیدے میں ایک جگہ یہ واضح اشارہ ملتا ہے۔

ہزار شکر جو خوش ہو کے یوشہر عارف
 خطاب منج کوں دیا ہے فصاحت آخاری

اُن کا خیال ہے۔ "شاید یہ قصیدہ غواصی نے اسی موقع پر لکھا تھا۔ کیونکہ شروع سے آخر تک سارا قصیدہ تشکر و احسان مندی کے احساسات سے معمور ہے"۔¹

ملاً غواصی 1045ھ میں بہ حیثیت شاہی سفیر دربار بیجا پور گیا تھا۔ قرینہ یہ ہے کہ وہ سفارت سے پہلے ہی ملک الشعراء ہو چکا تھا۔ اور بقول میر سعادت علی "اس کی ترقی اس قدر سرعت کے ساتھ ہوئی کہ پندرہ سال کی مدت میں جس قدر دنیوی مراتب و اعزاز کی اُسے خواہش تھی وہ سب حاصل ہو گئے" ² لیکن غواصی کی اس تمام تر خوشحالی اور شہرت کے باوصف، میر سعادت علی کا یہ بیان محل نظر ہے کہ "غواصی کی بڑھتی ہوئی شہرت نے وجہی کو گمنام بنا دیا تھا۔" ³ کیونکہ وہ خود تاریخ حقیقۃ السلاطین کے حوالے سے یہ واقعہ درج کرتے ہیں:

"سلطان عبداللہ کو 1041ھ میں جب لڑکا پیدا ہوا تو وجہی اور غواصی نے تاریخ ولادت کہی۔

"اول تاریخ کہ ملاً وجہی شاعر دکنی یافتہ است، آفتاب از آفتاب آمد پدید و ملاً غواصی کہ در شعر دکنی از امثال خود ممتاز است اس کلمہ را مادہ تاریخ ساخته است" محفوظ باد، "۔⁴

اس واقعہ سے صاف ظاہر ہے کہ ملاً وجہی اگرچہ دربار شاہی کا ملک الشعراء نہیں تھا۔ مگر وہ جیسا کہ سمجھا گیا ہے گمنام نہیں تھا۔ بلکہ دربار شاہی سے اس کا تعلق معلوم ہوتا ہے۔ واضح رہے کہ یہ واقعہ تخت نشینی سے 6 سال بعد کا ہے۔ اب ہم ملاً وجہی اور غواصی کے معرکے کے دوسرے دور میں داخل ہوتے ہیں۔ اس معرکے کے آثار اس وقت نظر آتے ہیں جب سلطان عبداللہ ملاً وجہی سے عشق و معرفت کے مضامین پر مشتمل ایک قصہ نظم کرنے کی فرمائش کرتا ہے۔

1. میناستونٹی ص 11۔

2. سیف الملوک و بدیع الجمال ص 3۔

3. بعد کے دوسرے محققین نے بھی میر سعادت علی کے اس خیال کا اعادہ کیا ہے۔

4. سیف الملوک و بدیع الجمال ص 4۔

ملاً وجہی کے لفظوں میں بادشاہ کا ارشاد تھا۔ "انسان کے وجود بچہ میں کچھ عشق کا بیان کرنا، اپنا نانوعیاں کرنا، کچھ نشان دھرنا۔" حالات کا اقتضایہ ہے کہ زمانہ 1041ھ کے فوراً بعد کا ہوگا۔ وجہی سب رس مکمل کر کے 1045ھ میں اُسے بادشاہ کی خدمت میں پیش کرتا ہے۔ یہ وہ زمانہ ہے جب غواصی سفیر کی حیثیت سے دربار بیجا پور چلا گیا تھا۔ اور اس وقت دربار شاہی میں صرف ملاً وجہی موجود تھا۔ ملاً وجہی سب رس، میں جگہ جگہ اس کتاب کے بحر المعانی اور نظم و نثر کو سمو کر فن کا ایک نادر نمونہ ہونے کا دعویٰ کرتا ہے۔ جب غواصی واپس آیا ہوگا تو اس کو ان حالات کا علم ہوا ہوگا۔ غواصی کی اُفتادِ طبع کو دیکھتے ہوئے یہ بات بارود میں آگ لگنے سے کم نہ تھی۔ نتیجے کے طور پر وہ ایک نئی کتاب "طوطی نامہ" کو تصنیف کرنے میں مصروف ہو جاتا ہے۔ طوطی نامہ سب رس کی تصنیف کے 4 سال بعد یعنی 1049ھ میں مکمل ہو جاتا ہے۔ اس مثنوی میں غواصی نے تعلق کی انتہا کر دی ہے وہ اس وقت ہندوستان میں کسی شاعر کو بھی اپنے مقابلے کا نہیں سمجھتا اور وجہی پر تو اُس نے جیسے یلغار بول دیا ہو۔ اس پس منظر کو ذہن میں رکھ کر اب آپ ان لوگوں کے دعووں پر غور کیجیے۔

وجہی۔ یو کتاب نہیں، یو تمام جی ہے۔ الہام ہے..... یو کتاب گنج العرش، بحر المعانی ہے..... اس کتاب کو وہ سمجھیگا جو کوئی صاحب راز ہے۔ یو کتاب تمام اعجاز ہے..... آج لگ کوئی اس جہان میں، ہندوستان میں، ہندی زبان سوں، لطافت اس چھنداں سوں نظم ہو نثر ملا کر، گلا کر یوں نہیں بولیا۔"

اس کے بعد وجہی اپنے آپ کو اس طرز خاص کا موجد قرار دیتا ہے۔

"جس کوئی اُچا یا بنیاد، اول آخرو ہی استاد۔ یو عجب نظم ہو نثر ہے، جانو بہشت میں کا قصر ہے۔"

اس کتاب میں اُس نے جو نکات اور معانی و مطالب پیوست کیے ہیں۔ اس کے بارے میں لکھتا ہے۔

"غرض بہوت نادر نادر باتاں بولیا ہوں، دریا ہو کر موتیاں رولیا ہوں، موتیاں کی موجاں کا

میں دریا ہوں، تمام موتیاں سوں بھریا ہوں۔....."

فرہاد ہو کر دونوں جہان تے آزاد ہو کر، دانش کے تیشے سوں پہاڑاں الٹایا ہوں تو یوں

شیریں پایا ہوں۔"

اس کا دعویٰ ہے کہ اُس کے سامنے اس طرز کا پہلے کوئی نمونہ نہیں تھا۔

"اتانوی باٹ پاڑیا، گاڑیا سوگنج کاڑیا، کچھ نہیں تھا سولیا یا، باٹ دکھلایا۔" غواصی کی طرف

اشارہ کرتا ہے۔

"اس دریا میں غوطہ کھائیں گے تو جا جا گا جا غواصاں موتیاں پائیں گے۔" وجہی تنگ نظر اور

حاسد دشمن سے مایوسی کا اظہار کرتے ہوئے کہتا ہے۔

"دانش کے باغ میں آیا، بہار ہو کر پھولاں کھلایا۔ اگر کوئی کوڑ ہو رہا تھا سوں، بدصالت

سوں، رذالت سوں، بات کر لے، بنا سچ یو پایا، تو خدا ہی اس جا گا حضرت جیسے کول کہتا ہے کہ کوڑاں

ہیں جمبول، نامعقول مردود، ناقبول..... یعنی کوڑاں کا یونام ہے تو کوڑاں کو ہمارا سلام ہے۔"

چشم تصور سے دیکھا جاسکتا ہے کہ غواصی نے اس فخر و مباہات اور طنز کی نشتر زنی پر کیا کیا پیچ و

تاب کھائے ہوں گے۔ اب طوطی نامے سے بھی چند شعر سنئے۔ یہاں چند اشعار پر اکتفا کیا گیا

ہے۔ ہاں ان اشعار سے پہلے ذہن نشین رہے کہ وجہی اپنے کلام کے ساتھ بادشاہ کی مدح میں

اُسے حقیقت آگاہ اور صاحب نظر کہتا ہے۔

غواصی اپنے کارنامے پر اس طرح فخر کرتا ہے۔

ہوا اس زمانے میں سب بے بدل

سینے پر سونے کے لکھیں نیرسات

کہ ساجے نہ یوکام کس منج باج

ہے راجہ سلیمان کے طور کا

سو جھمکیا مرے طبع کا جام جم

گنگن تے ہوا منج پورحت نزول

سُرج منج سوں آدست بوسی کیا

بچن کے سو ہے مصر کا توں عزیز

یونامہ رنگارنگ نزل نچھل

اگر یو چڑے نکتہ دانی کے ہات

مرانام ہے اس زمانے میں آج

جو سلطان عبد اللہ اس دور کا

شگفتا کیا دیک اس کا کرم

جو اس شہ کی خاطر پڑیا یو قبول

جو یو نظم میرا عروسی کیا

کہیا اے سخن سخ صاحب تمیز

ترے طبع پر صد ہزار مرجبا سچا توں ہے منظور آلِ عبا
 غواصی اپنے حاسد اور دشمن پر وار کرتا ہے۔

عزیزاں کنے جم یو مقبول ہیں
 حسوداں کی انکھیاں منے دھول ہیں

گئی اس بات کوں لاف جانو نکو برے ہو بُرا دل میں مانو نکو
 کہ جسکے صدف میں رتن صاف ہے کرے لاف گران، تو انصاف ہے
 چھپائیں کتا آپسوں کوڑ میں کہ چھپتی نہیں پھول کی باس کنیں
 سخن پروراں یک تے یک ہیں زیاد ولے ہو رہے منج زبان کا سواد

یو افسا نہ جو عیب تے دور ہے
 سلاست کے اسمان کا سور ہے

یہ معرکہ کب تک جاری رہا۔ اس سلسلے میں حالات سے کچھ پتہ نہیں چلتا۔ لیکن اس مثنوی
 کے آخر میں کچھ اشعار ایسے ہیں جن کی بنا پر میر سعادت علی رضوی کا خیال ہے کہ وہ دنیا داری اور
 عیش و عشرت کی زندگی سے متنفر ہو کر خلوت گزریں ہو گیا تھا۔ رضوی صاحب کے الفاظ یہ ہیں۔

"وہ اپنی دوسری طویل نظم، طوطی نامہ، (سنہ تصنیف 1049ھ) کے آخر میں اپنے دنیا دار
 ہونے پر اپنے آپ کو ملامت کرتا ہے اور بقیہ عمر عبادت میں بسر کرنے کا تہیہ کر لیتا ہے۔ اس کا دل
 دنیا کے ساز و سامان۔ عیش و عشرت، مال و دولت سے سیر ہو چکا ہے اور اب وہ تنہائی کی زندگی بسر
 کرنے کا آرزو مند ہے۔"

غواصی کا یہ خیال اسی کی زبان سے سنیے۔

"غواصی اگر توں ہے سچا غواص لگا عشق اپنے خدا سات خاص
 چلیگا کتا نفس کے کہئے منے کتا ہو یگا نانوں کے پئے منے
 اچھیگا کتا درریائی ہنوز کریگا کتا خود نمائی ہنوز

ہو بیدار یکبار اس خواب تے نکل بھار اس غم کے گرد اب تے
 جو ہے رہنما پیر حیدر ترا ہم اللہ و ہے ہم پیسیر ترا
 چلچ خواست تیرا ہے سب اس پوچھوڑ دینا کے علاقے تے لے دل کوں توڑ
 نہ کر اعتماد اس گزرگاہ کا یو پھاندا ہے درویش ہو شاہ کا
 سنبھال اپسیں اے یار اس دام تے نکو غافل اچھ اپنے کام تے
 اچادم جم اللہ کے نام سوں متارہ سدا عشق کے جام سول" 1
 اگر یہ بات صحیح مان لی جائے تو پھر اس معر کے اختتام اسی سال یعنی 1049ھ میں یا اس
 کے فوراً بعد ہو جاتا ہے۔ اور اس معر کے کو ختم کرنے کا سہرا بھی اُسی کے سر رہتا ہے۔

میر سعادت علی رضوی اس معر کے پر اپنی گراں قدر رائے کا یوں اظہار کرتے ہیں۔ "وجہی
 باوجود غواصی پر طعنہ زنی کرنے کے اس کی روز افزوں شہرت سے خائف تھا۔ یہی وجہ ہے کہ خود
 ایک کہنہ مشق بلند پایہ شاعر ہونے پر بھی اُس نے سلطان عبداللہ کی فرمائش پر اپنی قابلیت کا ثبوت
 بجائے نظم کے ایک بلند پایہ نثر سب رس، کی شکل میں دیا۔" 2
 ڈاکٹر نور السعید اختر اس میں اور شدت پیدا کر کے لکھتے ہیں۔

"وجہی نے سب رس کے قصے کے ماخذ پر کہیں بھی روشنی نہیں ڈالی۔ گو کہ یہ چیز وجہی کی علمی و
 ادبی استطاعت کے پیش نظر معیوب نظر آتی ہے۔ لیکن وجہی کی اس پردہ داری کو ادبی سیاست کے
 ہتھکھنڈوں پر محمول کیا جاسکتا ہے۔ مثلاً وجہی کو دربار کے حریفوں سے سامنا کرنا تھا۔ غواصی جیسے
 نوجوان اور ابھرتے ہوئے شاعر کے سامنے انھیں ایک لاثانی شاہکار پیش کرنا تھا۔ اس رازداری
 کے پس پردہ کھوئی ہوئی عظمت کو دوبارہ حاصل کرنے کی سعی ناکام کا جذبہ کارفرما نظر آتا ہے جو
 وجہی کو محمد قلی قطب شاہ کے عہد میں حاصل تھا۔" 3

1. مثنوی سیف الملوک و بدیع الجمال، میر سعادت علی رضوی، ص 3 و 4

2. ص 9 -

3. بحوالہ نوائے ادب، جنوری 1970ء، بمبئی ص 28 و 27۔

ڈاکٹر جاوید وششٹ صاحب نے وجہی کی عظمت کا اعتراف کرتے ہوئے اس معرکہ کا اس طرح تجزیہ کیا ہے۔

"غرض گولکنڈہ کے عظیم شاعر ونثر نگار ملا اسد اللہ وجہی کو غواصی کے مقابلے میں 'در باری محاذ' پر شکستِ فاش ہوئی مگر ادبی محاذ پر وہ ناقابلِ تسخیر ہی رہا۔ غواصی نے ملک الشعرا بننے کے لیے کیا کیا نہ جتن کیے ہوں گے، یہاں تک کہ وہ شاہی سفارت کی خدمات بھی انجام دینے لگا۔ میں اُسے غواصی کی در باری یا سیاسی محاذ کی ہی کامیابی سمجھتا ہوں۔"

اُس در باری شکست کا شدید ردِ عمل یہ ہوا کہ ملا وجہی کی مجروح انسانیت، بڑی شدت سے ابھری لیکن اس نے بڑی چابکدستی سے تعلق کے ذریعہ اُسے آسودہ کر لیا۔¹

اس معرکہ میں ہردو جانب سے اگرچہ جواب اور جواب الجواب کی پوری ہنگامہ خیزی ہے۔ مگر پھر بھی کچھ بادشاہ کی وجہ سے اور کچھ زمانے کے تہذیبی اثرات کی وجہ سے کوئی ناخوشگوار مظاہرہ نہیں ہوا۔ البتہ ان بزرگوں نے جوابی کتابیں لکھ کر اپنے فن کے جونا در اور پیش قیمت نمونے پیش کیے ہیں ان کی نظیر نہیں ملتی۔ واقعات کے اعتبار سے یہ معرکہ یہیں ختم ہو جاتا ہے۔ اب ان خیالات پر بھی غور کریں جو یہ بزرگ شعرو فن کے بارے میں رکھتے تھے۔

مذکورہ معرکوں میں اٹھائے گئے سوال و جواب کو دیکھ کر بخوبی اندازہ ہوتا ہے کہ ہردو شاعر کے پیش نظر شعر و ادب کا مخصوص تصور ہے۔ وہ اپنی ذہنی و جذباتی نچ کے مطابق جداگانہ رجحان کے حامل ہیں۔ وجہی نے قطب مشتری میں جن بنیادی باتوں کی طرف اشارہ کیا ہے وہ یہ ہیں۔

1- گن گیان پر زور (نہ بچنے نہ بچیا ہے گن گیان میں)

یعنی ملا وجہی خیالی مضامین کو نہیں بلکہ اسرارِ کائنات کے پردوں کو کھولنے یعنی تفہیم کائنات اور رموزِ ہستی کے کشف و ادراک کو بلند شاعری کہتا ہے اور اسی لیے سخن کو معنی آفرینی سمجھتا ہے۔

2- شعر کا طرز۔ (سومج تے طرز شعر کا پائیں گے)

یعنی شعر کو پڑھ کر یہ اندازہ ہو کہ یہ کس کا شعر ہے۔ وجہی کو اپنے منفرد لہجہ پر ناز ہے۔

3- دل پکھلنے پر زور۔ (تراشعر سن دل پگھلتا ہے۔ یوں)

یعنی وہ شعر میں تاثیر اور اثر انگیزی چاہتا ہے۔

4- بات کا مزہ۔ (ہوازیاست تاج نے مزابات کا) وجہی شعر میں لطفِ خیال کا قائل

ہے۔ جسے وہ لذتِ سخن سے تعبیر کرتا ہے۔ اس کے خیال میں شعر میں ایک خاص ذائقہ ہونا چاہیے۔ یہاں اس کی مراد نکتہ سنجی سے ہے۔

5- زبان کی شیرینی۔ وجہی اس کو مٹھی بات کہتا ہے۔ (دکھن میں جو دکھنی مٹھی بات کا)۔

غواصی شعر میں درج ذیل عناصر پر زور پر دیتا ہے۔

1- فصاحت۔ (نکل آ فصاحت کے میدان توں)

2- بلاغت۔ (لجائوں بلاغت کیرا گئے اب)

3- لطافت۔ (لطافت منے میں سخن سنج ہوں)

4- سلاست۔ (سلاست کے اسمان کا سور ہے)

5- بچن کے جو اہر

غواصی ہر قسم کے خیال کو یعنی جملہ مطالب کو بچن کہتا ہے اور اس میں کسی تخصیص کو روا نہیں

رکھتا۔ وہ بچن کی تعریف اس طرح کرتا ہے۔

بچن تھے ہووے منتہی مبتدی

بچن تھے ہوئی نام نیکی بدی

بچن تھے کتے جیو دیتے اہیں

بچن تھے دلاں ہات لیتے اہیں

بچن کے ہیں محتاج سب خاص و عام

بچن تھے چلے دین و دنیا تمام

بچن تیج ہوتے ہیں لوگاں بڑے

بچن تھے گھراں ہووے ہیں کھڑے

بچن پر تھے واریں رتن کھان کے

بچن موتی ہیں جیو کے کان کے

بچن کے سو ہیں جوہری شاعران

بچن غیب کے ہیں عجب جوہراں

لیکن جب وہ یہ کہتا ہے کہ شاعر بچن کے جوہری ہوتے ہیں تو اس کی مراد شاعرانہ تجربے سے ہوتی ہے۔

6- غواصی آخر میں شعر کی تازگی اور ایک تازہ اور میٹھے طرز کی طرف بھی اشارہ کرتا ہے۔

اُچایا طرز اک تازہ مٹھا جگت بچ پاڑیا اواز مٹھا
دیا تازگی شعر کی دھات کون سحر کر دکھایا ہر یک بات کون
دوسرے دور کے معر کے میں وجہی سب رس میں اور غواصی طوطی نامے میں شعر و فن سے
متعلق اپنے زاویہ نظر کا اظہار کرتے ہیں۔

وجہی شعر کی بنیاد طرز سخن کو قرار دیتا ہے۔ اور ساتھ ہی ادراک و عرفان کو اس کا مقصود جانتا ہے۔ وہ نئے طرز کو نئی بنیاد کے مماثل قرار دیتا ہے اور صاحب طرز کو استاد کے درجہ پر فائز کرتا ہے۔
'طوطی نامے' میں غواصی شعر میں پیچیدگی اور دقت نظر کے مقابلے میں سلاست کو ترجیح دیتا ہے۔
(کہ جس کے صدف میں رتن صاف ہے کرے لاف گر، ان تو انصاف ہے
یو افسانہ جو عیب تے دور ہے سلاست کے اسمان کا سور ہے)
مختصر یہ کہ یہ دو مختلف نظریوں کی آویزش ہے۔ جس نے نوبہ نو تخلیقات کو جنم دیا اور اپنے بعد
میں آنے والی نسلوں کو متاثر کیا۔

ادبی معرکوں پر نظر ڈالنے سے یہ تو معلوم ہو ہی گیا کہ کس طرح ان کا تنقیدی شعور نئی تخلیقات کو جنم دیتا ہے اور پھر نئی تخلیقات سے دوسری اور تخلیقات تبدیلیاں قبول کرتی ہیں۔ لیکن اس کے علاوہ ان سے متصادم شعرا کی شخصیت اور اُس زمانے کی تہذیبی قدروں کا بھی احساس ہوتا ہے۔ مثلاً وجہی کو دیکھیے۔ وہ بادشاہ کے دربار کا ملک الشعرا تھا اور ہر طرح اپنے حریف کو سخت دست کہنے کے لیے آزد تھا۔ مگر اس نے ایسا نہیں کیا۔ بلکہ تعلیٰ کا سہارا لیا۔ جو ادبی روایت کا حصہ تھی۔ پھر یہ بھی دیکھیے کہ جب وہ حریف پر طنز کرتا ہے تو غواصی کا نام نہیں لیتا بلکہ غواصی کے لغوی معنی کو نبھاتا ہے اور کہیں بھی توازن کو نہیں کھوتا۔ اس کا یہ رویہ شروع سے آخر تک ہر اتار چڑھاؤ میں یکساں رہتا ہے۔ غواصی بھی اپنے جوانی حملوں میں کہیں وجہی کا نام نہیں لیتا۔ سوائے اس کے کہ اُس کے لفظ،

طوطی، کو سامنے رکھ کر اسے اپنی تعلیٰ کا نشانہ بناتا ہے اور یہ لحاظ اس نے ان دنوں میں بھی رکھا ہے کہ جب سلطان عبداللہ کے دربار میں اس کا طوطی بول رہا تھا۔ یہ رکھ رکھاؤ، یہ توازن، یہ وضع داری معاشرے کی صالح اور اعلیٰ قدروں کی نشاندہی کرتی ہے۔ وجہی بڑا فنکار تھا اور اسے اس کا بھرپور احساس بھی تھا۔ اس لیے اُس نے اپنے فن کی داد اپنے پیشتر و فیروز اور محمود سے چاہی ہے وہ جگہ جگہ اپنے فن کے بارے میں بلیغ اشارے کرتا ہے۔ اور دوسرے شاعروں کے مقابلے میں اپنے کلام کی ترجیحی نوعیت کو آشکار کرتا ہے۔ وہ شاعری میں بھی اور اپنے شاہکار میں بھی اپنے کونئی طرز کا موجد مانتا ہے اور یقیناً جیسا کہ اُس نے کہا ہے وہ ویسا ہے بھی۔ اُس کی یہ پیشین گوئی غلط نہیں تھی کہ میرے بعد جو شاعر آئیں گے وہ میری شاعری کو دیکھ کر شعر کا طرز اختیار کریں گے۔

جتنے شاعر ہو شعراں آئیں گے

سو منج تے طرز شعر کا پائیں گے

غواصی کی شخصیت کی عظمت اور اس کے باطن کی دلکشی اس وقت سامنے آتی ہے جب وہ اپنے ساتھ ملا وجہی کے کلام کی بھی تعریف کرتا ہے اور بادشاہ سے اس کے تئیں بھی حسن سلوک کی سفارش کرتا ہے۔ یہ بڑے ظرف کی بات ہے کہ اس سے اس کی رواداری اور کشادہ قلبی کا ثبوت ملتا ہے۔ دو فنکاروں میں جبکہ مسابقت کا جذبہ بھی کام کر رہا ہو ایسے لمحے عقفا ہوتے ہیں۔

وجہی اسرار و رموز کا عارف ہی نہیں بلکہ صوفی منش اور بلند اخلاق بھی تھا۔ جب سلطان عبد اللہ اس سے ایک عاشقانہ اور عارفانہ داستان نظم کرنے کی فرمائش کرتا ہے تو وہ غواصی سے جو بادشاہ مذکور کا ملک الشعرا بھی ہے، ٹکراؤ نہیں چاہتا، بلکہ اپنا راستہ بدل کر نثر کے میدان میں طبع آزمائی کرتا ہے اور اس سنگلاخ زمین سے بھی بیٹھے سوت نکال لیتا ہے۔ غواصی حالات کے اقتضا سے ہر چند طوطی نامے میں اس کے جواب میں فخر و مباہات سے کام لیتا ہے، لیکن شاید یہ اس کا احساس ندامت ہے کہ وہ مثنوی کے آخر میں آتے آتے دُنیا سے اور دُنیا کی عیش کوشی سے بیزار ہونے لگتا ہے اور خدا کی طرف لو لگاتا ہے۔ جس طرح اکثر آویزش و مختصمت کا انجام طرفین کی پشیمانی اور ندامت پر ہوتا ہے۔ یقیناً یہ معرکہ بھی اسی انسانی احساس پر ختم ہوا ہوگا۔

2۔ سیوک اور لطیف کا ادبی معرکہ

نصیر الدین ہاشمی نے اپنی کتاب 'دکن میں اردو' میں سیوک کے حال میں تحریر کیا ہے۔
 "اس کے کلام سے پایا جاتا ہے کہ یہ شیعہ مذہب کا پیرو تھا اور ایک دوسرے شاعر لطیف سے
 اُس کی چشمک تھی۔" 1
 پھر لطیف کے حال میں لکھتے ہیں۔

"سلطان عبداللہ کے عہد میں پیدا ہوا ہے اور اُمراءے قزلباش سے تعلق رکھتا تھا۔ شاعری
 تفنّن کی خاطر کر لیا کرتا تھا۔ اپنی امارت اور شرافت کے ساتھ اپنے حیدر آبادی ہونے پر فخر کرتا
 ہے۔" 2

مصنّف نے اس چشمک کی نہ تو کوئی تفصیل بتائی اور نہ اس چشمک کے سلسلے میں کوئی شعر
 درج کیا۔ مگر اس سے اتنا ضرور معلوم ہوا کہ دکن میں ان چشمکوں کا دلچسپ باب کھل چکا تھا۔ ملا
 وجہی اور غواصی کا معرکہ ہمارے سامنے ہے۔ جو مثنویوں کی تعلیوں سے وجود میں آیا تھا۔ سیوک
 اور لطیف کی چشمک کی بنیاد بھی غالباً ان کی مثنویاں بنی ہیں۔ سیوک کی مثنوی جنگ نامہ 1092
 میں تصنیف ہوئی تھی۔ یہ ایک فرضی داستان تھی۔ محمد بن حنیفہ اس کے ہیرو تھے۔ اس مثنوی سے تین
 سال بعد غلام علی خاں لطیف نے اپنی مثنوی 1095 میں تصنیف کی۔

1 نصیر الدین ہاشمی، دکن میں اردو، ترقی اردو بیورو، نئی دہلی، 1985ء، 149

2 951..

اس مثنوی کا نام 'ظفر نامہ' تھا لیکن اس میں سیوک کی مثنوی، جنگ نامہ، کی طرح انھوں نے بھی محمد بن حنیفہ کی داستان بیان کی۔ ظاہر ہے کہ یہ تخلیق سیوک کو ناگوار گزری ہوگی۔

سیوک اور لطیف دونوں شاعر مثنوی نگار تھے۔ معلوم نہیں کیوں لطیف نے اسی قصے کو اپنا موضوع شاعر بنایا۔ حالانکہ تین سال پہلے سیوک یہ قصہ مثنوی کی شکل میں مکمل کر چکے تھے اور یہ عرصہ ایسا نہ تھا کہ وہ تخلیق تازہ نہ رہی ہو۔ ظاہر ہے یہ کوشش سیوک پر سبقت حاصل کرنے کے لیے کی گئی ہوگی اور اس میں وہ کامیاب بھی ہوئے ہیں۔ ایسی صورت میں سیوک کا لطیف سے دل برداشتہ ہونا عین فطری تھا۔ بالفرض محال اگر یہ مان بھی لیا جائے کہ یہ داستان اس زمانے میں لوک کتھا کا درجہ رکھتی تھی تو بھی اولیت کا سہرا سیوک کے سر تھا اور وہ اپنی دانست میں اسے سر قہ سمجھتا ہوگا۔ شاید اسی خطرے کے پیش نظر لطیف نے اس داستان میں کئی اضافے کیے ہیں اور اشعار کی تعداد بھی بڑھائی ہے۔ اس معرکے کی چونکہ تفصیلات نہیں ملتیں اس لیے ہم اسے صرف لطیف کے فخریے پر ختم کریں گے۔

قزلباش فرد نیلو آزاد ہوں
 ولے زادہ حیدر آباد ہوں
 ہوں سلطان عبد اللہ کے دور کا
 شجاع اور سخا ہوں بڑے طور کا

3 ولی کے ادبی معرکے

ولی کی ادبی چشمکیں اپنے جن معاصرین سے رہی ہیں ان میں خاص طور سے مُبتلا، شاہ ناصر علی اور فراتی تھے۔ ذیل میں ان معرکوں کی تفصیل درج کی جاتی ہے۔

(1) مُبتلا

عبدالباری آسی نے مُبتلا تخلص کے ایک شاعر کے دیوان کا ذکر کیا ہے۔ جو ولی کے معاصر تھے اور ان پر چوٹیں کیا کرتے تھے۔ لکھتے ہیں:

"اُن کے (یعنی مُبتلا کے نام و مقام کا پتہ نہیں۔ اس تخلص کے کئی آدمیوں کا ذکر تذکروں میں دیکھا۔ افسوس ہے کہ کسی پر بھی یہ گمان نہیں کیا جاسکتا کہ یہ وہی ہیں۔ جس مُبتلا کا میں ذکر کر رہا ہوں ان کا ایک دیوان قلمی جو 1183ھ کا لکھا ہوا ہے، میرے کتب خانے میں موجود ہے۔ جس کے دیکھنے سے معلوم ہوتا ہے کہ یہ ولی کے معاصر تھے۔ دکن کے رہنے والے تھے۔ ولی پر بعض بعض جگہ چوٹیں بھی کی گئی ہیں اور اُن کی غزلوں پر غزلیں بھی اس میں موجود ہیں۔ وہی زبان، وہی محاورات، وہی طرز بیان، اور اسی قسم کے جذبات ہیں۔ کسی تذکرے سے یہ بھی معلوم نہ ہو سکا کہ ولی نے پہلے دیوان جمع کیا یا انھوں نے۔ بہر حال یہ اُن کے معاصر ضرور ہیں اور ان کے دیوان کو دیکھ کر یہ کلیہ باطل ہو جاتا ہے کہ ولی نے سب سے پہلے دیوان جمع کیا"۔ 1

1۔ آسی، عبدالباری، دونایاب زمانہ بیاضیں اور ان کا انتخاب، ہندوستانی اکیڈمی، الہ آباد، 1942ء ص 32۔

(II) شاہ ناصر علی

حکیم قدرت اللہ قاسم نے ولی اور شاہ ناصر علی کی نوک جھونک کا حال لکھا ہے۔
شاہ ناصر علی فارسی کے مشاق تھے۔ ریختہ میں بھی ان کی مشق کا یہی عالم تھا۔ قاسم نے ان کے فارسی کلام کی نسبت لکھا ہے۔

"زبان دانان ایران زمین گوازم انصاف دشمنی حسابے ازوے نگیرند۔ اما حق ایں است کہ
شعرش رنگے خاص دارد و گفتارش طرز خاص الخاص۔ دیوانے مختصر و مثنوی موخر در نہایت متانت و
غایت استواری بزبان فارسی ازوے یادگار صفحہ روزگار است۔ گاہے بتقریبے ریختہ ہم از طبع
عالیش ریختہ"۔¹
پھر لکھتے ہیں۔

"چنانچہ در جواب شاعرشان جلی المخلص ولی کہ بطریق طنز گفتہ بود۔
اوچھل کر جا پڑے جوں مصرع برق
اگر مصرع لکھوں ناصر علی کوں
گفتہ۔

با عجاز سخن گر اوڑ چلے تو
ولی ہرگز نہ پہنچے گا علی کوں"۔²

محمد حسین آزاد نے بھی یہ روایت بیان کی ہے۔ گمان غالب ہے کہ ان کا ماخذ بھی یہی تذکرہ
رہا ہوگا۔ مگر انھوں نے یہ واقعہ بحوالہ تذکرہ شورش لکھا ہے۔ آزاد اس واقعہ پر حاشیہ لگا کر لکھتے ہیں
کہ موخر الذکر شعر عزیز دکنی کے دیوان میں درج ہے۔ پھر اپنی رائے ظاہر کی ہے کہ شاید ناصر علی پر
اُسے یہ چوٹ بری لگی۔ اسی لیے جواب میں یہ شعر کہہ دیا۔ لیکن لوگوں میں ناصر علی کے نام سے ہی
مشہور ہے۔³

1. قاسم، قدرت اللہ، مجموعہ لغز، جلد 2، مرتبہ محمود شیرانی، لاہور، 1933ء، ص 18

2

3. آزاد، محمد حسین، آب حیات، شیخ مبارک علی تاجر کتب، لاہور، ص 93 و 94۔

صاحب تذکرہ جلوہ خضر نے اس روایت سے اختلاف کیا ہے۔ انھوں نے ولی کا ایک شعر نہیں بلکہ اسے قطع کر کے لکھا ہے۔ جو اس طرح ہے۔

کیا ہوں آبِ نخلت سے سراپا ہر اک مصرع میں مصرع کی ڈلی کو
پڑے سن کر اچھل جوں مصرع برق اگر مصرع لکھوں ناصر علی کو
اس کے بعد لکھتے ہیں۔

"اس قطعہ اول کا ایک شعر صاحب تذکرہ آب حیات نے لکھ کر ناصر علی کے جواب دینے کا لطیفہ لکھا ہے۔ بہر حال کچھ بھی ہو۔ مگر انصاف یہ ہے کہ ولی نے اس شعر میں ناصر علی پر چوٹ نہیں کی ہے بلکہ ناصر علی کو بہت اچھا شاعر سمجھ کر کہا ہے کہ میں اگر اپنا مصرع یا مطلع لکھوں تو ناصر علی سا شاعر میرے شعر پر خوش ہو کر اور پسند کر کے مثل برق اچھل پڑے۔ یعنی بے تاب ہو جائے تو مجھے ناصر علی سے داد ملے گی۔ 1

صاحب جلوہ خضر نے بھی حوالہ نہیں دیا۔ معلوم ہوتا ہے کہ ان کا ماخذ بھی 'مجموعہ نغز' ہے۔ آب حیات کا نام تو وہ خود لے رہے ہیں۔ صیغہ بلگرامی اکثر قیاس آرائی سے کام زیادہ لیتے ہیں۔

فراقی

قاسم نے ولی اور فراقی کی ادبی چشمک کی طرف اشارہ کیا ہے۔
"فراقی تخلص شاعرے است قدیمی از معاصرین شاعرِ شانِ جلی المتخلص بہ ولی کہ چیزے
بطریق طنز و در حق شاعرِ مشا'زالیہ گفتہ و ولے در جوابش میگوید کہ ۔"

1۔ صیغہ بلگرامی، سید فرزند احمد، جلوہ خضر، مطبع نور الانوار، آرہ باہتمام سید محمد ہاشم، بار اول، 1302ھ۔

ترے شعرا یسے نہیں ہیں اسے فراقی
 کہ جس پر رشک اُوے گا ولی کوں
 وہم بہلا حئے ملیح و تضمینے صحیح جائے بنا مش تصریح کردہ گفتہ ے

ولی مصرع فراقی کا پڑھوں تب جب کہ وہ ظالم
 کمرسوں اسپختا خنجر چڑھاتا آستیں آوے " 1

فراقی کے کاشعرتھا

فراقی کُشتہ ہوں اس آن کا جس دم کہ وہ ظالم
 کمر سے کھینچتا خنجر چڑھاتا آستیں آوے
 (بیاض مملوکہ اہلیہ محمد غوث صاحب ایم اے)

1 مجموعہ نغز، جلد 1، ص 358۔ فراقی 1 کا شعر تھا۔

2 "سید محمد نام اور فراقی تخلص، یہ اور ان کے اجداد بیجا پور کے متوطن تھے۔ فراقی دور عادل شاہی کے آخری
 زمانے میں موجود تھے۔ اورنگ آباد بھی گئے۔ پھر جنوبی ہند میں ویلور آ کر اقامت کر لی۔ آپ کے خاندان
 طریقت کی بیعت عرصہ تک جاری تھی۔ صاحب عرفان و سلوک گھرانہ رہا۔ علمی قابلیت اعلیٰ درجہ کی تھی، علم منطق،
 معانی سے بخوبی واقف تھے۔

اس امر کا ثبوت ملتا ہے کہ فراقی اپنے وقت کے بڑے صوفی تھے اور تصوف میں پوری مہارت رکھتے تھے۔
 ان کی ایک ضخیم مثنوی "مراۃ الحشر" دستیاب ہوئی ہے۔ اس میں حشر کے دن کے حالات کا نہایت تفصیل سے
 تذکرہ ہوا ہے۔ اس کا ایک مخطوطہ کتب خانہ آصفیہ حیدرآباد میں موجود ہے۔ غزل بھی لکھا کرتے تھے۔"

دکن میں اردو، ص 45، 346

سراج اورنگ آبادی کے ادبی معرکے

1- مرزاداد بیگ

2- عارف الدین خاں عاجز

3- غوامی

حمید اُردو کے پہلے تذکرے یعنی "گلشنِ گفتار" سے مرزاداد بیگ کا تعارف کراتے ہوئے لکھتے ہیں۔

"مرزاداد بیگ مغل زاء، باشندہٴ نخستہ بنیاد اورنگ آباد۔ اگرچہ بر کتاب صرف و نحو وغیرہ عبور نہ داشت۔ لیکن در کلام اولغز شے ظاہر نیست۔ عزیز خوش طبع و خوش فکر۔ اکثر تازہ مضمون طرح نموده۔ معاصر شاہ سراج بود۔ در ایام خورد سالی پیشہٴ کار چوبی اختیار نموده۔ لیکن بعد ازاں بہ فکر رسا و حیدد ہر گشتہ۔ بسکہ در محفل شمع دارد۔ داعیہ سر بلند داشت۔ وبہ شعلہٴ فکر پروانہٴ دلہامی سوخت۔ سراج را مثال چراغ بے نور نگاشت"۔ 1

پھر داداد اور سراج کی چشمک کا واقعہ بیان کرتے ہیں۔ 2

ایک دن انھوں نے اپنے ایک شعر میں شاہ سراج کو مخاطب کر کے یہ مضمون نظم کیا۔

چرب زبانی نہ کر بزم سخن میں سراج

تنغ سین گل گیر کی ورنہ کٹے گا سراج

1 حمید، خواجہ خاں اورنگ آبادی، گلشنِ گفتار، مرتبہ سید محمد، خورشید پریس، یوسف بازار، نیا پریس، طبع اول، ص 57

2 سراج کا انتقال 1177ھ میں ہوا۔ 1127ھ میں پیدا ہوئے۔

جب سراج کو اس شعر کی خبر پہونچی تو بے اختیار ان کی زبان پر یہ شعر آیا۔

نہ بھول کسب قدیمی کو اپنے اے مرزا

وگر نہ بچہ کہیں کا رچوب ہو وے گا

(II) عارف الدین خاں عاجز

عبدالقادر سردی نے کلیات سراج کے مقدمے میں سراج اورنگ آبادی اور عارف الدین خاں عاجز کے مابین ناخوشی کا ذکر کیا ہے۔ لیکن انھوں نے نہ کسی واقعہ کی طرف اشارہ کیا ہے اور نہ اُن بیانات پر روشنی ڈالی ہے جن سے ان کے تعلق کے اختلافات کی نوعیت سمجھ میں آتی۔ سروری صاحب نے تحریر کیا ہے۔

"عارف الدین خاں عاجز جن کے متعلق "بعض بیانات سے یہ معلوم ہوا ہے کہ وہ سراج کی شہرت سے کچھ زیادہ خوش نہیں تھے۔ معمولی درجے کے شاعر تھے۔ ان کی مثنوی "لعل و گوہر" جو یقیناً بوستان خیال کے جواب میں لکھی گئی ہے۔ تیسرے درجے کی نظم ہے۔ غزل میں بھی ان کا پایہ کچھ ایسا بلند نہیں ہے"۔¹

نکات الشعرا کے مطالعہ سے پتہ چلتا ہے کہ میر تقی میر بھی سراج اورنگ آبادی کے مقابلے میں عارف الدین خاں عاجز کے حال میں زیادہ دلچسپی لیتے ہیں۔ وہ جب سراج اورنگ آبادی کا ذکر کرتے ہیں تو ان کے بارے میں صرف اتنا لکھنا کافی سمجھتے ہیں کہ "سراج در اورنگ آباد شنیدہ می شود۔ شاگرد سید حمزہ است۔ سخن او خالی از مزہ نیست"۔²

لیکن عاجز کے حال میں تفصیل سے کام لیتے ہیں۔ عاجز کا ترجمہ ہے۔

1 عبدالقادر سردی، کلیات سراج، دیباچہ ص 80

2 میر تقی میر نکات الشعرا مرتبہ، ڈاکٹر محمود الہی ادارہ تصنیف ڈی۔ 7 ماڈل ٹاؤن، دہلی 9 جنوری 1972ء ص 97۔

"عارف علی خاں عاجز تخلص۔ دوازدہ سال شدہ باشند کہ درشاہ جہاں آباد تشریف داشت۔ بندہ شورا شنیدہ بودم، لاکن بخدمت او رسیدہ ام۔ از چندیں بہ سمت دکن رفتہ۔ اکنون از زبان سید مذکور۔ بوضوح می پیوند کہ در برہان پور است۔ دیگر بر حسب و نسبش اطلاع ندارم، زبانش بزبان اوباشاں است۔ خوب می گوید۔ اکثر ریختہ در بحر کبت می گوید۔ چندے از نو نوشتہ می شود۔ اکثر قافیہ ہائے۔ نامر بوطرا خوب موزوں می کند"۔¹

پروفیسر عبدالقادر سروری نے 'کلیات سراج' کے مقدمے میں لکھا ہے کہ "آبرو میں اوران میں (سراج اورنگ آبادی) چشمک رہا کرتی تھی اور غالباً اسی وجہ سے میران سے ناخوش تھے"۔² اس بیان کے علاوہ مصنف تذکرہ تحفۃ الشعرا افضل بیگ قاقشال کے بارے میں مولوی ظفریاب خاں نے اپنے مضمون "سراج اورنگ آبادی" میں لکھا ہے کہ ایسا معلوم ہوتا ہے کہ مرزا قاقشال کو جو عارف الدین خاں عاجز کے شاخو انوں میں تھے، سراج کے ساتھ حسن عقیدت نہیں تھی اور نہ تذکرہ لکھتے وقت انھوں نے سراج کے حالات میں تحقیق سے کام لیا۔"³

مذکورہ بیانات کی روشنی میں افضل بیگ قاقشال اور میر سراج اورنگ آبادی کی بہ نسبت عاجز سے قریب ہوں گے عجب نہیں اس طرح کی گروہ بندی کے زیر اثر عاجز سراج اورنگ آبادی کے حریف مقابل بنا دیے گئے ہوں۔

ہم دیکھتے ہیں کہ سراج اورنگ آبادی نے اپنی مثنوی، بوستان خیال، کونواصی کی مثنوی 'سیف الملوک و بدیع الجمال' کا جواب سمجھا۔ اس لیے انھوں نے ایک جگہ دعویٰ کیا۔

1۔ میر تقی میر، نکات الشعرا، مرتبہ ڈاکٹر محمود الہی ادارہ تصنیف، ماڈل ٹاؤن دہلی، 9 جنوری 1972ء، ص 97۔

2۔ پروفیسر عبدالقادر سروری، دیباچہ کلیات سراج، مطبوعہ ترقی اردو بورڈ، ص 78۔

3۔ رسالہ، لسان الملک، حیدرآباد دکن بابت جنوری و فروری 1934ء، ص 51۔

دریائے بے خودی کوں نہیں انتہا سراج
 غواصِ عقل و ہوش کو واں بھول چوک ہے
 جو جی دیا ہے اپنے بدلیج الجمال کو
 سب عاشقوں کی صف میں وہ سیف الملوک ہے

دلچسپ بات یہ ہے کہ سراج کی اس مثنوی کا جواب عارف الدین خاں عاجز نے مثنوی
 "لعل و گہر" لکھ کر دیا جس کے متعلق عبدالقادر سروری کا خیال ہے کہ "لعل و گہر" جو یقیناً بوستان
 خیال، کے جواب میں لکھی گئی ہے، تیسرے درجے کی نظم ہے۔

غواصی

کلیات سراج اور نگ آبادی میں ایک غزل ایسی ہے جس سے شبہ ہوتا ہے کہ شاید سراج
 غواصی پر بھی چوٹ کرتے تھے۔ کلیات سراج کے صفحہ 465 پر ان کی ایک غزل کا مقطع ہے۔

دریائے بے خودی کوں نہیں انتہا سراج
 غواصِ عقل و ہوش کوں وہاں بھول چوک ہے

معلوم ہونا چاہیے کہ وجہی نے غواصی پر جو بھی چوٹ کی ہے وہ غواص کے معنی کو مد نظر رکھ کر
 اسی کی رعایت سے ہے۔ سراج کے مقطع کا تیور بھی طنز آمیز ہے اور اسی طرز پر ہے۔ شاید غواص
 عقل و ہوش کی بھول پر غواصی کا گمان ہرگز نہ گزرتا لیکن کیا کیا جائے کہ اسی غزل میں ایک شعر اور
 ہے جو اس شبہ کو مزید تقویت پہنچاتا ہے۔ سب کو معلوم ہے کہ غواصی نے ایک مثنوی، سیف الملوک
 و بدلیج الجمال " لکھی تھی۔ اب اس مثنوی کا حوالہ مذکورہ شعر میں ملاحظہ فرمائیے۔

جو جی دیا ہے اپنے بدلیج الجمال کو
 سب عاشقوں کی صف میں وہ سیف الملوک ہے

معلوم ہوتا ہے کہ سراج اورنگ آبادی کو اپنی مثنوی 'بوستان خیال' بہت پسند تھی اور وہ اس کا مقابلہ مشہور زمانہ مثنوی "سیف الملوک و بدیع الجمال" سے کرتے ہوں گے۔ انکی مثنوی 'بوستان خیال' ان کی رائے میں بے خودی کا ایک ایسا دریا ہے جس میں غواص عقل و ہوش (مراد غواصی) کی بھی عقل ٹھکانے نہ رہے۔ معلوم نہیں سراج اورنگ آبادی کو غواصی سے جو ان کے زمانے سے بہت پہلے گزرے ہیں، مقابلہ آرائی کا خیال کیوں آیا۔ شاید اس کی وجہ ان کے وہ حریف ہوں جو غواصی کی مثنوی کی تعریف کر کے ان کی مثنوی کو اس پایہ کی نہ سمجھتے ہوں۔ عاجز کا واقعہ تو ہمارے سامنے ہے کہ انھوں نے سراج اورنگ آبادی کی مثنوی کے مقابلے میں خود ایک مثنوی "لعل و گہر" لکھ ڈالی۔

شمالی ہند کے اولین معر کے

دکنی شعرا میں ولی کے بعد اور میر و مرزا سے پہلے کے ادبی معرکوں کو ہم شمالی ہند کے اولین معرکوں میں شمار کر سکتے ہیں۔

ولی کے بعد شمالی ہند کی شعری زبان منجھ کر زیادہ صاف ہو گئی تھی، لیکن اس کے باوجود میر و مرزا کے عہد کی زبان کے مقابلے میں اس میں بہت کچھ پُرانا پن باقی تھا۔ آبرو، شا کر ناجی، مظہر خانِ جاناں، حاتم، اشرف علی نفاں اور دوسرے لوگوں کی مساعی قابلِ تحسین ہیں کہ انھوں نے اس زبان کو ترقی دی اور شعر و ادب کا ذوق لوگوں میں پیدا کیا۔

اس دور کی شاعری تصوف اور اخلاق کی شاعری تھی۔ روحانی اقدار کی ترویج و اشاعت کو یہ لوگ اپنا مقدس فریضہ سمجھتے تھے۔ اُن کے یہاں شاعری کبھی وسیلہٴ معاش یا حصولِ مراتب کا ذریعہ نہیں بنی۔ یہی سبب ہے کہ ان بزرگوں کی چشمکیں کدورت کی گرد سے پاک ہیں۔ ان لوگوں کے باہمی تعلقات میں جو بے تکلفی، خوش مذاقی اور زندہ دلی تھی وہی ان کی شاعرانہ چھیڑ چھاڑ میں بھی ہے۔ اس دور کی چشمکوں میں خوش دلی کے یہ مناظر جگہ جگہ بکھرے پڑے ہیں۔ لیجئے آپ بھی ان جھلکیوں پر نظر ڈالئے۔

1۔ محمد عطاء اللہ اٹلی اور میر عبد الجلیل بلگرامی اٹل

قدرت اللہ قاسم نے عطا اور میر عبد الجلیل بلگرامی کے طنز و تضحیک کا حال بھی لکھا ہے۔ وہ عطا کے بارے میں لکھتے ہیں کہ اُن کا نام محمد عطاء اللہ اور تخلص عطا تھا اور میر جعفر زٹلی کے مقابلے پر خود کو اٹلی کہا کرتے تھے۔ اپنی والدہ سے جو محل سرائے اعظم شاہی میں بہ علاقہ محلداری عز و امتیاز رکھتی تھیں، ہر روز بلا ناغہ دو روپے لیا کرتے تھے اور خرافات میں اٹھا دیتے تھے۔ باہر ادھر ادھر بھی کچھ اسی قدر فراہم کر لیا کرتے تھے۔ بہر حال ان کی زندگی نہایت مفلسانہ بسر ہوتی تھی۔ شمشیر بازی میں ید طولیٰ حاصل تھا۔ کبھی کبھی اپنے طور پر کچھ شعر زندانہ کہہ لیا کرتے تھے۔ چنانچہ صاحب تذکرہ نے اُن کے تین شعر نقل کیے ہیں۔ ایک شعرا نھوں نے اپنی والدہ کے لیے کہا تھا۔ ے

عطا در مفلسی دو ٹوک رہتا

سبجھتی بوجھتی پہچانتی رہ

باقی جو دو شعر نقل کیے ہیں ان کے متعلق شبہ کا اظہار کیا ہے۔ لکھتے ہیں۔

"اِس ہر دو شعر را بعضے نظر بہ لفظ اٹل تخلص میر عبد الجلیل بلگرامی کہ با محمد عطا نقارے داشت

و ہمیں رویہ ہمت می گماشت نسبت می کند"۔ 1

میر عبد الجلیل اٹل کے متعلق کہا ہے کہ

"در شعر فارسی و عربی کہ بہ سبب رتبہ فضیلت بسیار با متانت و شستگی می گفت و بیشتر قصائد دریں ہر دو لسان از ویادگار است واسطی تخلص می کرد و از ہمہ علوم رسمیہ ماہر و با خبر بود و بایں ہمہ طبعش مائل بہ شورش دہنگامہ آرائی بود و وضعش بوضع بانکہاے حضرت دہلی و بیشتر با محمد عطا بانکہ ویرا نقارے می ماند و ریختہ ہم بطور مشاراۃ الیہ می گفت " 1

پھر کہتے ہیں کہ جس زمانے میں محمد عطا گوشہ نشین اور عزلت پسند ہو گئے تھے، انہوں نے یہ شعر بطور طنز اُن کے لیے کہا تھا۔

جب سنا دھوم دھام یاروں کا
جھونپڑے میں دبک رہا بڑچود

2۔ وارستہ لاہوری اور میر غلام علی بلگرامی آزاد

وارستہ لاہوری کا اصل نام سیال کوٹلی مل تھا۔ وہ سراج الدین علی خاں آرزو کے معاصرین میں سے تھے۔ مصطلحاتِ شعرا جس کو بعض غلطی سے مصطلحاتِ اشعرا بھی لکھتے ہیں انھیں کی تصنیف ہے۔ ان کی غیر جانبداری کا یہ عالم تھا کہ وہ معارضہ حزین و آرزو میں بھی کسی ایک فریق کی حمایت پر کمر بستہ نہیں ہوئے۔ بلکہ انھوں نے نہایت متانت سے تمام تحفظات سے بلند ہو کر قلم اٹھایا۔ سید عبدالوہاب افتخار نے اپنے تذکرے 'تذکرہ بے نظیر' میں آزاد بلگرامی اور وارستہ لاہوری کے ایک معارضے کا ذکر کیا ہے۔ بلکہ اس سلسلے میں افتخار جوش عقیدت میں آزاد بلگرامی کے زبردست حامی بن کر سامنے آئے تھے۔

آزاد بلگرامی میر عبد الجلیل کے نواسے تھے۔ میر عبد الجلیل بلگرامی محمد عطاء اللہ تخلص عطا (ریختہ ٹلی) کے دوست تھے۔ اور ریختہ میں اٹل تخلص کرتے تھے۔ افتخار نے لکھا ہے کہ "میر غلام علی بلگرامی بخندانی کے میدان میں ملک معنی طرازی میں فرد ہیں۔ سخن پردازی میں مشاق اور فارسی گولیوں کی جماعت میں ممتاز ہیں۔ عربی اشعار کہنے میں فصحاء عرب سے کم نہیں۔ ان کا کلام مستند سمجھا جاتا ہے۔ ہر طرح کے کمال میں یکتا ہیں۔ درویش آزاد منش، علوم عقلی و نقلی میں مقام بلند رکھتے ہیں۔"

آزاد بلگرامی کی تصانیف میں علاوہ دیوان فارسی کے ید بیضا، سرو آزاد، اور خزانہ، عامرہ جیسے تذکرے بھی ہیں۔

جن دنوں آزاد بلگرامی لاہور گئے ہوئے تھے۔ انھوں نے اپنا تذکرہ ید بیضا شاہ آفریں لاہوری کو دکھایا تھا۔ شاہ آفریں لاہوری حکیم بیگ خاں حاکم، مصنف مردم دیدہ کے استاد تھے۔ وارستہ بھی چونکہ اپنا تذکرہ لکھ رہے تھے، لہذا انھوں نے بھی اس کا مطالعہ کیا اور اس کی اغلاط کی نشاندہی کی۔ بقول عہد الوہاب افتخار میر آزاد بلگرامی نے ان اعتراضات کا جواب بھی دیا تھا۔ لیکن صورت حال سے ایسا معلوم ہوتا ہے کہ انھیں معترض کی اغلاط کی نشاندہی کا قائل ہونا پڑا اور اپنا تذکرہ منسوخ کر دیا۔ افتخار آزاد بلگرامی کے معتقد تھے۔ چنانچہ وہ اُن کی حمایت میں آگے آئے اور وارستہ کو اس فعل پر خوب جلی کٹی سنائی۔

افتخار نے کچھ ایسے اشعار کو بھی درج کیا ہے جن پر وارستہ نے تنقید کی تھی۔ انھوں نے آزاد بلگرامی کی مدافعت میں اپنی دانست کے مطابق جواب باصواب بہم پہنچائے تھے۔ بہر حال یہ ایک دلچسپ واقعہ ہے۔ جو خود صاحب تذکرہ کی زبانی زیادہ پر لطف اور بامزہ معلوم ہوگا۔ یہ تحریر بہ تمام و کمال درج کی جاتی ہے۔

"(آزاد بلگرامی نے) ایک تذکرہ بنام ید بیضا لکھا تھا۔ لیکن اس کو منسوخ قرار دیا اور سرو آزاد کے دیباچے میں اس کو منسوخ کرنے کی وجہ بھی بیان کر دی ہے۔ وارستہ لاہوری جو ہندو مذہب کے ہیں۔ نام ان کا سیال کوٹلی مل۔ انھوں نے ایک تذکرہ شعر الکھا ہے۔ گرچہ یہ تذکرہ راقم کی نظر سے نہیں گذرا۔ مگر اس کا دیباچہ ایک شخص نے نقل کر کے بھیجا اس میں وہ لکھتے ہیں کہ "میر غلام علی آزاد نے ایک تذکرہ لکھا ہے۔ اس میں ایک غلطی یہ کہ عمرو کے اشعار زید کے نام اور زید کے اشعار عمرو کے نام لکھے ہیں۔ وارستہ کی مراد وہی تذکرہ ید بیضا ہے۔ جس زمانے میں میر موصوف لاہور تشریف لے گئے۔ آفریں لاہوری نے ید بیضا کا نسخہ میر صاحب سے لے لیا۔ ظاہر اُوہی نسخہ وارستہ کی نظر سے گزرا۔ میر صاحب نے ید بیضا سے متعلق یہ لکھا ہے کہ مطالعہ کے بعد معلوم ہوا کہ استادوں کے صحیفوں میں ایک کا شعر و دوسروں کے نام سے اتنا خلط ملط ہو گیا ہے کہ اس غلطی سے کوئی تذکرہ خالی نہیں اور اس جلدی میں تذکرہ مرتب شدہ کے اشعار کا بھی وہی حال ہے۔ اگر جستجو کرنے والوں کو تفاوت نظر آئے تو اصل راوی کی طرف رجوع کرنا چاہیے۔ میر

صاحب نے وارستہ کے اکثر اعتراضات کا جواب دے دیا ہے۔ میر صاحب کا ترجمہ جو وارستہ نے لکھا ہے وہ بھی دیکھا۔ اس میں میر صاحب کو نوکر بادشاہی بتایا ہے۔ یہ غلط ہے۔ میر صاحب ساری عمر کسی امیر یا بادشاہ کے نوکر کبھی نہ رہے اور میر صاحب کے اوائل عمر کے وہ اشعار جو ان کے کسی دیوان میں موجود نہیں لکھ کر ان کو توارد بتایا ہے۔ ان میں سے ایک شعر میر صاحب کا یہ ہے۔

چوں سفال تو کہ اوّل آشنا گردد بہ آب

چشم نو آموزمن درگریہ وارد نالہا

اس شعر کے متعلق لکھا ہے کہ میر الہی نے اس طرح کہا ہے ۔

چشم حیرت بسر نالہ خود دوختہ ام

تاکنم تحفہ یارایں قلم زگس را

اور انصاف شرط ہے کہاں آزاد کا مضمون اور کہاں الہی کا۔ میر صاحب کا دوسرا شعر تھا ۔

چو آہوئے کہ از بس تشنگی آرد زبان بیروں

نگاہ سرمہ آلودش بہ خونم تشنہ می آید

اور پھر اس کے مقابلے میں یکتا کا شعر پیش کیا ہے ۔

سوسن بہ کنارہ لب جو

افلندہ زباں چو تشنہ آہو

ماہرین فن پر ظاہر ہے کہ مشبہ بہ یعنی زبان آہو دونوں اشعار میں متحد ہے۔ لیکن مشبہ

مختلف۔ میر صاحب کے یہاں، نگاہ سرمہ آلود، اور یکتا کے یہاں سوسن۔ توارد جب ہوتا کہ دونوں

اشعار میں مشبہ یکساں ہوتا۔ مثلاً کوئی ابرو کو ہلال سے تشبیہ دے اور دوسرا محراب سے۔ تو اس کو

توارد نہ کہیں گے اور اگر بقول وارستہ یہ توارد ہے تو کہا جاسکتا ہے کہ یکتا کو بھی ناصر علی سے توارد

ہو گیا ہے۔ ناصر علی کہتا ہے

دروادی کہ تیرہ ششم جلوہ می نمود
نو ہزار شمع زبان غزال داشت

وارستہ کی تحریر سے پتہ چلتا ہے کہ وہ بڑا اور دریدہ دہن اور طعنہ زن ہے۔ خردہ گیری اور نکتہ چینی اس کا شعار ہے۔ اپنی زبان کو سانپ کچھو سے بھی زیادہ زہرا لود بنایا ہے۔

میر عبدالقادر سمرقندی شاگرد میر آزاد نے اپنے رسالے "تادیب الزندلیق" میں لکھا ہے کہ انسان اشرف المخلوقات ہے اور بے انتہا کمالات کا سزاوار۔ اگر اپنی خود نمائی اور ہم جنسوں پر فوقیت ہی مقصود ہے تو دنیا میں ہزاروں کمالات کے حصول کے دروازے کھلے ہوئے ہیں۔ ان میں سے کسی ایک کو لے کر خود نمائی کا سرمایہ اور ہم جنسوں پر فوقیت کا جذبہ حاصل کرنا چاہیے۔ یہ کیا ضرور ہے کہ یہ شخص دوسروں کی تحقیر کر کے اپنی بزرگی جتنا چاہتا ہے اور دوسروں کی عیب جوئی کر کے اپنا ہنر ظاہر کرتا ہے۔ یہ کمال نہیں بلکہ نقص ہے۔ حضرت آزاد فرماتے ہیں

عیب مردم فاش کردن بدترین عیبهاست
عیب گو اوّل کند بے پردہ عیب خویش را

راقم نے ایک عجیب بات دیکھی کہ وہ ہندو مصنفین جو مسلمانوں کی تقلید کرتے ہیں اور علوم اسلامیہ پر کتابیں تالیف کرتے ہیں اپنی تصانیف میں نعت سید المرسلین نہیں لکھتے۔ اس لیے ان کی کتاب کی پیشانی بے نور رہتی ہے۔ چنانچہ وارستہ کی دو کتابیں دیکھنے میں آئیں۔ ایک 'مصطلحات شعراء' دوسری 'جواب شافی' دونوں کتابوں کے عنوانات نعت شریف سے عاری ہیں۔ ہندوؤں کو چاہیے کہ اپنی ہی حد تک رہیں اور اپنے ہی علوم پر کتابیں تالیف کریں اور اگر علوم اسلامیہ میں ہاتھ لگائیں تو ان کو چاہیے کہ پہلے ایمان کی دولت حاصل کریں اس کے بعد زبان قلم کو علوم اسلامی سے آشنا کریں۔"

3- آبرو کے ادبی معر کے اپنے معاصرین سے

حسن، مرزا مظہر جانِ جاناں اور ناجی آبرو کے معاصرین ہیں۔ ان لوگوں کے ساتھ ان کی چھوٹی چھوٹی ادبی چوٹیں ہوئی ہیں۔ ذیل میں ان کی تفصیلی دی جاتی ہے۔

1- حسن

عبدالباری آسی نے حسن کے بیان میں ضمنی طور پر حسن اور آبرو کی چشمک کی طرف بھی

اشارہ کیا ہے۔

"یوں تو حسن تخلص کے متقدّمین میں کئی شاعر ملتے ہیں۔ مگر یہ غزل ان میں سے کسی کی نہیں معلوم ہوتی۔ کیونکہ اس کے مقطع میں جو شاہ آبرو کی طرف اشارہ ہے اور جو صورتِ اذعا اس میں ہے اس سے معلوم ہوتا ہے کہ یہ شاعر شاہ آبرو کا معاصر تھا۔ زبان بھی پرانی ہے۔ بندش بھی قریب قریب ویسی ہی ہے جیسی پہلے لوگوں کے یہاں ہوتی تھی۔ میر تقی میر اور شفیق نے اپنے اپنے تذکروں میں حسن کا نام ضرور لکھا ہے مگر کچھ حال نہیں لکھا۔ صرف ایک شعر لکھ کر خاموش ہو گئے ہیں۔ ممکن ہے یہ وہی حسن ہوں بہر حال اس بیاض میں یہ غزل اس نام سے ملتی ہے" - 1

آسی نے جس غزل کا یہاں ذکر کیا ہے اس کا مقطع یہ ہے۔

غزل اس طرح کہتے ہیں حسن کیا مجھ سے بن آئی

جواب اب آبرو کب کہہ سکے مضمون پر برسوں

اس مقطع میں آبرو پر طنز ہے۔ معلوم نہیں آبرو نے اس کا کیا جواب دیا۔

2- مرزا مظہر جانِ جاناں

ایک روایت میں آبرو کی طرف سے مرزا مظہر کے طنز کا جواب ملتا ہے۔ آزاد یہ بتا کر کہ آبرو ایک آنکھ سے معذور تھے لکھتے ہیں:

"اُن کی اور مرزا جانِ جاناں مظہر کی خوب خوب چشمکیں ہوتی تھیں۔ بلکہ ان میں آنکھ کا بھی اشارہ ہو جاتا تھا۔ چنانچہ مرزا صاحب نے کہا ۔

آبرو کی آنکھ میں اک گانٹھ ہے

آبرو سب شاعروں کی جھا..... ہے

شاہ آبرو نے کہا ۔

کیا کروں حق کے کیے کو کو میری چشم ہے

آبرو جگ میں رہے تو جانِ جاناں پشم ہے"

تذکرہ خوش معرکہ زبیا میں بھی یہ روایت ہو بہو اسی طرح بیان ہوئی ہے۔ البتہ موخر الذکر

شعر اس میں پُرانی زبان اور پُرانی بندش میں ہے۔

آبرو جگ میں رہے تو جانِ جاناں پشم ہے

جب سستی بت پر چڑھے تو پان کھانا رسم ہے (کذا)

مگر اردو کے ایک قدیم ترین تذکرے "گلشنِ گفتار" میں اس واقعہ کو زیادہ صحت کے ساتھ

اور قدرے تفصیل سے درج کیا گیا ہے۔ ہمارے خیال میں واقعہ کی یہی صورت قرین قیاس معلوم

ہوتی ہے۔ اس جگہ پہلے کا اقدام آبرو کے ایک مصرع کی بنیاد پر ہوا ہے۔ حمید اورنگ آبادی جو اس

تذکرے کے مصنف ہیں لکھتے ہیں: "نقل است روزے مصرع از زبانِ مبارک آبرو بدیہہ طبع

زاد گردید۔ مصرع اینست ۔

دہلی کے شاعروں میں اک آبرو ہوا ہے۔

چنانچہ از اہلِ محفلِ تاباں در مجلسِ مرزا مظہر جانِ جاناں مصرع صدر بر خواند۔

مرزا درجواہلش فی الفور ایں مصرع رسانید۔ ع

جانے سے ایک چشم کے بے آبرو ہوا ہے

مردماں ایں مصرع ثانی را باز بہ سمع ہم مبارک آبرو رسانیدند۔ میر فوراً بر زبان اند۔

کیا ہوا حق کے کئے سے کور میری چشم ہے

آبرو جگ میں رہے تو جان جاناں چشم ہے

مرزا مظہر جان جاناں درجواہلش فی الفور گفت ۔

مبارکباد تم کو آبرو صاحب سخنور ہو

بھلے ہو یا برے ہو خوب ہو کان جو اہر ہو " 1

لیکن تعجب ہے کہ میر قدرت اللہ قاسم نے اپنے تذکرے میں اس واقعہ کا بالکل ذکر نہیں کیا۔

حالانکہ انھوں نے معرکوں پر خاص توجہ صرف کی ہے۔

3- شاکر ناجی

آزاد نے آبرو اور شاکر ناجی کے تعلقات کے ضمن میں بھی ایک ایسا اشارہ کیا ہے جس سے

دونوں کے مابین چشمک کا پہلو نکلتا ہے۔

"شاہ مبارک آبرو نے جہاں ان کے (شاکر ناجی) کمال کی تعریف کی ہے وہاں اس امر کا بھی اشارہ کیا ہے ۔

سخن سناں میں ہے گا آبرو آج 2

نہیں شیریں زباں شاکر سریکا "

جسے دعویٰ ہو ہم سیں ہمدی کا شعر میں ناجی

شعر ناجی

اسے کہتا ہوں بارے اس طرح کی اک غزل کہہ لا

جو ابوں میں غزل کے آبرو کیوں کھل ری کرتا ہے

آبرو کہتے ہیں۔

تو اک ادنیٰ توجہ بیچ کہہ لیتا ہے مت کہہ لا

1 گلشن گفتار، ص 42، 23۔

2 آب حیات، ص 103۔

2- حاتم کے ادبی معر کے اپنے معاصرین سے

حاتم کے معاصرین میں محمد شا کر ناجی اور محمد نعیم کے نام معر کہ آرائی کے تحت ملتے ہیں۔ ان کی تفصیل درج ذیل ہے۔

1- محمد شا کر ناجی

1968 میں ڈاکٹر فضل الحق نے دیوان شا کر ناجی کو مرتب کر کے شائع کیا ہے۔

اس میں آبرو اور حاتم دونوں سے ناجی کی معاصرانہ چشمک کا ذکر ہے۔ موصوف نے شا کر ناجی کی ایک غزل کا مقطع جو ذیل میں درج ہے، لکھ کر بتایا ہے۔

جسے دعویٰ ہو ہم سیں ہمدی کا شعر میں ناجی

اسے کہتا ہوں بارے اس طرح کی اک غزل کہلا

آخری مقطع کا تیور ناجی کے معاصرین یعنی آبرو اور حاتم کو پسند نہیں آیا۔ اس غزل کے

جواب میں آبرو اور حاتم نے غزل کہی۔

حاتم کہتے ہیں۔

نہ تھا ناجی کو لازم طعن کرنا ہر سخن گو پر

جواب اس غزل کا حاتم نہیں کام تو کہہ لا

ایک اور غزل میں ناجی نے فخریہ کہا کہ ۷

روانی طبع کی دریا سیتی برتر ہے ناجی کوں
 بھریں پانی ہم ایسی جو کوئی لاوے غزل کہہ کے
 حاتم نے اس غزل کے جواب میں بھی غزل کہی اور مقطع میں ناجی کو مخاطب کر کے کہا ۔
 سخن میں فخر اپنا بن کئے رہتا نہیں ناجی
 اسے سمجھائے حاتم کس طرح اشعار کہہ کہہ کے " 1

کئی تذکروں نے ناجی کی افتادِ طبع کے متعلق جو رائے پیش کی ہے، اس کے پیش نظر یہ زیادہ
 تعجب خیز امر بھی نہیں ہے کہ آبرو نے اُن کی تعلیموں پر طنز کیا ہو۔ حالانکہ ناجی آبرو کے کلام کی قدر
 کرتے تھے۔ آبرو کا یہ طنز ازراہ مزاح بھی ہو سکتا ہے یا اُن کے لیے اسے تنبیہ بھی قرار دیا جاسکتا
 ہے۔

حاتم کے مذکورہ بالا دونوں اشعار کے تیور کچھ ایسے تیکھے ہیں، جن سے صاف صاف رنجش
 اور مخاصمت کی بو آتی ہے۔ اصل میں حاتم اور ناجی کے درمیان جو معارضہ تھا، اس کی بنا ناجی کے
 مزاج کا ظریفانہ پن ہی ہوگا۔ گلشن ہند کے مصنف مرزا علی لطف نے ناجی کے بارے میں بتایا
 ہے کہ جو کرنا اس نے اپنا اشعار بنا لیا تھا۔ اُن کی رائے یہ ہے۔

"بطور قدماء کے طرز ایہام میں کرتا طبع آزمائی ہے۔ خوش طبعی اور ظرافت سے بیشتر سروکار
 رکھتا تھا اور عالم کی جو کرنا اشعار رکھتا تھا"۔ 2

محمد حسین آزاد نے بھی اُن کے متعلق کچھ ایسا ہی لکھا ہے۔
 "تیز مزاج اور شوخ طبع بہت تھے۔ راہ چلتے سے الجھتے تھے اور جس کے گرد ہوتے تھے اسے
 پیچھے چھڑانا مشکل ہو جاتا تھا۔" 3

1 ناجی، دیوان شاکر ناجی، مرتبہ فضل الحق، ادارہ صبح ادب، دہلی، 1968، ص 23 و 24۔

2 لطف، مرزا علی، گلشن ہند، عبداللہ خاں، حیدرآباد، دکن 1906۔ ص 241۔

3 آب حیات۔ ص 103۔

لیکن اس سلسلے میں صرف ناجی کو ہی دوش دینا اور حاتم کو بری الذمہ قرار دینا بغیر کسی شہادت کی موجودگی میں زیادہ صحیح نہ ہوگا۔ کیونکہ مرزا علی لطف نے ایک جگہ حاتم اور نعیم کے معرکے کا جو ذکر کیا ہے اس سے معلوم ہوتا ہے کہ اس باب میں محض ناجی کو مورد الزام نہیں ٹھہرایا جاسکتا۔ حاتم بھی دوسروں پر چوٹیں کرتے تھے۔

2- محمد نعیم

مرزا علی لطف نعیم کا ذکر کرتے ہوئے لکھتے ہیں۔

"نعیم تخلص، نعیم اللہ نام، متوطن شاہجہاں آباد معاصر محمد حاتم، حاتم تخلص کا تھا۔ چنانچہ اکثر مشاعروں میں گفتگو میں طنز و ایما کی ان کے درمیان آئی ہیں اور مکرر غزلیں انھوں نے باہم لڑائی ہیں۔ ایک دن محمد حاتم نے مشاعرے میں یہ غزل پڑھی اور مطلع میں غزل کے طنز محمد نعیم پر کیے

جس دن سے کوئے یا رکا حاتم مقیم ہے

بدر اُسے خزاں سے بہارِ نعیم ہے

جب دور پڑھنے کا محمد نعیم تک پہنچا تو انھوں نے بھی مطلع غزل یہ پڑھا۔

طلب نہ ہو تو سلیمان کی کچھ بھی حاتم ہے

لب سوال نہ ہو وے تو پیچ حاتم ہے " 1

5۔ اشرف علی فغاں 1 اور میاں جگنو

آب حیات میں تحریر ہے۔

"اشرف علی خاں فغاں احمد شاہ بادشاہ کے کوکہ تھے۔ بذلہ سنجی اور لطیفہ گوئی میں بہت ماہر تھے۔ یہ بھی دلی کی زبوں حالی سے عاجز آ کر مرشد آباد، اودھ اور آخر عظیم آباد پہنچے۔ عظیم آباد میں انھوں نے راجہ شتاب رائے کی سرکار میں اختیار و اقتدار حاصل کر لیا تھا۔ آزاد لکھتے ہیں:

"ایک دن راجہ صاحب (راجہ شتاب رائے) کے دربار میں غزل پڑھی جس کا قافیہ تھا لالیاں اور جالیاں۔ سب سخن فہموں نے بہت تعریف کی۔ راجہ صاحب کی صحبت میں جگنو میاں ایک مسخرے تھے۔ اُن کی زبان سے نکلا کہ نواب صاحب سب قافیے آپ نے باندھے مگر تالیاں رہ گئیں۔ انھوں نے ٹال دیا اور کچھ جواب نہ دیا۔ راجہ صاحب نے خود فرمایا کہ نواب صاحب (شرف علی فغاں) سنتے ہو؟ جگنو میاں کیا کہتے ہیں؟ انھوں نے کہا کہ مہاراج اس قافیے کو مبتذل سمجھ کر چھوڑ دیا تھا اور حضور فرمائیں تو اب بھی ہو سکتا ہے۔ مہاراج نے کہا کہ ہاں کچھ کہنا تو چاہیے۔ انھوں نے اسی وقت پڑھا۔"

جگنو میاں کی دُم جو چمکتی ہے رات کو

سب دیکھ دیکھ اس کو بجاتے ہیں تالیاں

تمام دربار چمک اٹھا اور میاں جگنو مدھم ہو کر رہ گئے " 1

افسوس یہ ہے کہ اس قسم کے لطائف بڑھتے بڑھتے ان سے اور راجہ صاحب سے بھی شکر رنجی ہو گئی۔

1۔ میر اشرف علی فغاں دہلوی متوفی 1186ھ محمد شاہ کے کوکہ اور آبرو، مضمون، ناجی اور مظہر وغیرہ کے ہم عصر اور مشہور شاعر تھے۔

6- عیاں اور میاں

بعض اوقات ایسے مقام بھی آئے ہیں جب دو شاعروں میں اشعار کا جوابِ الجواب تبادلہ ہوا ہے اور اس کے نتیجے میں ایک فریق پر بات الٹی پڑی ہے۔ لیکن اس میں کینے کے بجائے خوش طبعی کا مظاہرہ ہوا ہے۔ یہ ایک قسم کی پُرشوخ چھیڑ چھاڑ ہوتی ہے۔ جو محض گرمی محفل اور تقنن طبع کی خاطر وجود میں آتی ہے۔ لیکن چونکہ اس کا عمل بھی (سامعین کی نظروں میں) حریفانہ ہوتا ہے۔ اس لیے کوئی مضائقہ نہیں اگر ہم اس کو بھی اسی ذیل میں رکھیں۔

اس سلسلے میں عیاں اور بیاں کا ایک طنز اس امر کی سب سے اچھی مثال ہے۔
صاحبِ مجموعہ لغز نے عیاں کا تعارف ان الفاظ میں کرایا ہے۔ "عیان تخلص، سید غالب علی
خاں مرحوم المشہور بہ میرطہ است۔"

پھر لکھتے ہیں

"مصرعہ اول ایں مطلع احسن اللہ خاں لہ بیان راکہ ۷

میں بھی میاں کچھ آدمی ہوں جس سے شرماتے ہو تم
دیکھ کر مجھ کو عبث مجلس سے اٹھ جاتے ہو تم

بطریق طنز و خوش طبعی خوب تفسیر نمودہ۔ چنانچہ می گوئندے

ہے عیال جی میں بیاں سے کہئے یوں مجلس کے بیچ
میں بھی میاں کچھ آدمی ہوں جس سے شرماتے ہوتم " 1

نوٹ۔ احسن اللہ خاں بیان مرزا مظہر جان جاناں (1111ھ تا 1191ھ) کے شاگرد تھے۔

1. مجموعہ، لغز، حصہ ۲، ص. 20 و 21۔

7۔ شاہ نور الحق تپاں اور غلام مخدوم ثروت

اختر اور ینوی نے پھلوار شریف کے شعر کی بھی عصری آویزشوں کا ذکر کیا ہے۔ یہ زمانہ 1156ھ تا 1233ھ ہے۔

لکھتے ہیں۔

"پھلوار شریف کے شعر کا ایک سلک مرورید ہے۔ یہ سب ایک لڑی میں پروئے ہوئے ہیں۔ روحانی تعلق کے علاوہ جسمانی رشتے بھی ہیں۔ کبھی کبھی ان کے درمیان چشمکیں بھی چلتی تھیں۔ مثلاً:

شاہ انور الحق تپاں جو شاہ سجاد کے داماد تھے، اور غلام مخدوم ثروت جو شاہ آیت اللہ کے شاگرد اور خلیفہ تھے، ان دونوں کے درمیان چشمک چلتی تھی"۔ 1

اگرچہ انھوں نے اس چشمک کی نہ کوئی تفصیل بیان کی اور نہ ان دونوں صاحبوں کے اشعار سے مثالیں پیش کیں۔ تاہم اس سے اس مر پر بھی روشنی پڑتی ہے کہ عصری چشمک صاحبان رشد و ہدایت کے درمیان بھی پیدا ہو سکتی ہے۔

دہلی کی ادبی گروہ بندیاں

ادبی معرکوں کا یہ بڑا ہی غیر مستحسن پہلو ہے کہ آغاز تو بسا اوقات ایک لطیف مزاح کی شکل میں نمودار ہوتا ہے لیکن اس کا انجام زیادہ تر ذاتی خصوصیت اور دیگر ضرر رساں اور تکلیف دہ نتائج تک پہنچتا ہے۔ ولی سے لے کر مظہر و آرزو کے عہد تک تو یہ معرکہ آرائیاں پھر بھی اپنی ایک خاص حد میں قائم رہیں۔ لیکن میر و سودا کے زمانے میں آ کر ان کی لے کافی تیز ہو گئی۔ بلکہ یہ کہنا غلط نہ ہوگا کہ بوڑھے بزرگوں نے جن چنگاریوں کو چمکایا تھا، وہ نوجوان نسل کے ہاتھوں میں بھڑکتے ہوئے شعلوں کی شکل میں پہنچیں۔

ڈاکٹر خلیق انجم نے اس دور کی دو گروہ بندیوں کی نشاندہی "معارضہ مظہر و آرزو" کے عنوان سے کی ہے۔ جو ان کی دانست میں اس قدر اہم اور طاقت ور تھیں کہ انھوں نے اپنے پورے دور کو متاثر کیا تھا بلکہ بعد کی نسلوں پر بھی اثر انداز ہوئی تھیں۔ وہ لکھتے ہیں۔

"اصل میں شاعروں کے دو گروہ بن گئے تھے۔ ایک گروہ شاعروں کی پہلی نسل سے تھا۔ جس میں میر جیسے کچھ نوجوان بھی شریک تھے۔ ان میں میر اور دوسرے چند شاعروں کے سوا باقی سب ایہام گو تھے۔ اس گروہ کی سرپرستی خان آرزو اور نمائندگی میر کر رہے تھے۔

"دوسرا گروہ شاعروں کی دوسری نسل کا تھا۔ جس میں ایہام کے مخالف شاعر تھے۔ سب شاعر نوجوان تھے۔ اس گروہ کی سرپرستی مرزا مظہر اور نمائندگی انعام اللہ خاں کر رہے تھے۔

"اس گروہ بندی اور خاصیت کی وجہ مرزا مظہر کی ایہام کے خلاف تحریک تھی۔ مرزا نے جس زمانے میں اس تحریک کا آغاز کیا ایہام کی مقبولیت اپنے عروج پر تھی۔

ابتدا میں شاید انھیں کامیابی نہیں ہوئی۔ لیکن کچھ ہی عرصہ بعد ان کی طرز جدید کی مقبولیت شروع ہوئی۔ ان کی مقبولیت ایہام گو شعرا کے لیے مستقل خطرہ بن گئی۔ کافی عرصے تک ہندوستان میں ان کا ڈنکا بجاتھا۔ ان میں سے بعض کا شمار اساتذہ میں ہوتا تھا اور اب ان کی شہرت اور مقبولیت کو کاری ضرب لگ رہی تھی۔ یہی وجہ خاصیت تھی۔ چونکہ میر بھی اس گروہ میں شامل تھے اس لیے یقین کے ساتھ اسی بنا پر دشمنی ہوئی، 1

اس کے بعد انھوں نے ہر دو استاد کے شاگردوں کے نام سے نام دار تفصیلی حوالے دے کر ثابت کیا ہے کہ میر نے نکات الشعرا میں مرزا مظہر اور ان کے تلامذہ مثلاً یقین، درد مند اور حزیں وغیرہ کو جان بوجھ کر گرایا ہے۔ علاوہ ازیں بعض دوسرے شعرا کو بالکل نظر انداز کر دیا۔ جیسے بیان، شیخ غلام احمد منشی، ساون لال بیدار، ہیبت قلی خاں اور حسرت وغیرہ۔ اس کی وجہ آرزو گروہ کی حمایت تھی۔ چنانچہ آرزو کے شاگردوں میں مضمون، آبرو اور بیکرنگ 2 ایہام گو شعرا کی خاص طور پر تعریف کی ہے اور ایسے شاعروں کو بھی قابل ذکر سمجھا ہے جو بالکل معمولی تھے جیسے شہاب الدین ثاقب، حسن علی شوق اور آندر ام مخلص۔ چونکہ خان آرزو سے میر کی ذاتی رنجش بھی رہی ہے اس لیے مقالہ نگار نے یہ وضاحت بھی کی ہے کہ میر کی ابتدا میں کوئی حیثیت نہ تھی۔ اس لیے انھیں خان آرزو کا سہارا لینا پڑا اور مصلحتاً استاد کہنا پڑا۔ ورنہ میر خود ذہنی طور پر مرزا گروہ کے ساتھ تھے اور ایہام گوئی کو پسند نہ کرتے تھے۔ یہ حالات کی ستم ظریفی تھی جس نے انھیں آرزو کے قریب کر دیا تھا اور یہ بہت مشکل تھا کہ وہ آرزو کے ساتھ رہتے ہوئے مظہر گروہ میں شامل ہو جائیں۔ بعد میں جب میر کو شہرت حاصل ہو گئی تو انھوں نے 'ذکر میر' میں انھیں استاد تسلیم نہیں کیا۔

1 خلیق انجم، مقالہ مظہر جان جاناں، دہلی یونیورسٹی، 1960، یونیورسٹی لائبریری، نمبر 395، ورق 14۔

2 مصطفیٰ خاں بیکرنگ کو بعض تذکرہ نویسوں نے مرزا مظہر کا شاگرد لکھا ہے۔ وہ ان کے عقیدت مند تھے۔

اس عقیدت کی بنا پر انھوں نے یہ شعر کہا تھا۔ جس کے در و دل میں کچھ تاثیر ہے۔

گر جو ابھی ہے تو میر اپیر ہے۔

اس میں کوئی شک نہیں کہ جس انداز سے مقالہ نگار نے اس پس منظر کو ابھارا ہے اس کی رو سے یہ تمام باتیں قرین قیاس معلوم ہوتی ہیں¹ اور نتیجے کے طور پر بہت سے لوگوں نے اس مفروضے کو جوں کا توں قبول کر لیا۔ چنانچہ اس مقالے کے بارہ برس بعد ڈاکٹر محمود الہی نے نکات الشعر کو مرتب کیا۔² تو انھیں سب باتوں کو بے چون و چرا نکات الشعر کی وجہ تصنیف قرار دے دیا۔

ڈاکٹر محمود الہی نکات الشعر کی تصنیف کی وجہ بتاتے ہوئے لکھتے ہیں۔

"میر نے جس زمانے میں دہلی کو اپنا وطن ثانی بنایا۔ وہاں کے شعرا ذہنی طور پر دو الگ الگ حلقوں میں تقسیم ہو رہے تھے۔ ایک حلقہ خان آرزو کے تلامذہ پر مشتمل تھا اور دوسرے حلقے میں وہ لوگ شامل تھے جو یا تو مرزا مظہر جان جاناں کے شاگرد تھے یا ان کے معتقد۔ مرزا مظہر کو ایک روحانی پیشوا کی حیثیت سے جو مقام حاصل تھا اس کا علم سب کو ہے۔ اس حلقے میں شعر گوئی کا کیا معیار تھا، یہ الگ بات ہے کہنا صرف یہ ہے کہ اس حلقے کو حسن قبول حاصل کرنے کے لیے مرزا مظہر کی نسبت ہی کافی تھی۔ ایسے قرائن نہیں ملتے جن سے ہم شبہ بھی کر سکیں کہ یہ حلقہ میر کی حوصلہ افزائی کرتا تھا۔ اس کے برعکس، اس حقیقت کے جگہ جگہ اشارے ملتے ہیں کہ میر اور حلقہ تلامذہ مظہر ایک دوسرے سے کشاں کشاں رہے۔ میر جنھیں اپنے ملکہ شعر گوئی کا عرفان اور اپنے حسن فکر کا بجا طور پر ناز تھا اسے کیونکر برداشت کر سکتے تھے کہ ان کی شاعرانہ عظمت نہ تسلیم کی جائے۔ انھیں مرزا مظہر جان جاں جیسے کسی بزرگ کی پشت پناہی تو حاصل نہیں تھی لیکن خان آرزو کی "قربتِ قریبہ" بھی کمتر درجے کی چیز نہیں تھی۔ خان آرزو کا شمار عمائدین میں ہوتا تھا۔ ان کے بارے میں خود میر کا یہ خیال تھا کہ "ہمہ استادان مضبوطن ریختہ شاگرد آں بزرگوارند" میر نے اپنا رشتہ خان آرزو کے حلقہ تلامذہ میں سے جوڑا۔

1 ڈاکٹر خلیق انجم کا یہ مقالہ، مظہر جان جاناں، دہلی یونیورسٹی میں، 1960 میں برائے پی ایچ ڈی داخل ہوا تھا۔

2 ڈاکٹر محمود الہی کی مرتب کی ہوئی، نکات الشعر جنوری 1972 میں ماڈل ٹاؤن دہلی سے شائع ہوئی۔

وہ اپنے گھر شعر گوئی کی مجلس منعقد کرنے لگے اور رفتہ رفتہ اس حلقے کے سربراہ بھی ہو گئے۔ نہ صرف مراختہ کی مجلسوں میں بلکہ نج کی ملاقاتوں میں بھی معاصرین کے افکار پر نکتہ چینی کی جاتی تھی اور یہی نکتہ چینی ان دونوں تذکروں کو وجود میں لانے کا سبب بنی۔ "1۔ اسی بحث کو آگے بڑھاتے ہوئے ڈاکٹر محمود الہی لکھتے ہیں۔

"میر نے صرف یہی نہیں کیا کہ احسن اللہ بیان، خواجہ محمد طاہر خاں طاہر، شیوسنگھ ظہور، سینتارام عمدہ اور سلسلہ مظہر جان جاں کے بعض دوسرے شعرا کا ذکر نہیں کیا بلکہ انعام اللہ خاں یقین، میر محمد باقر حزیں اور محمد فقیہہ دردمند کے ساتھ جو مظہر جان جاں کے ارشد تلامذہ میں تھے اور جن کی شاعرانہ حیثیت مسلم ہو چکی تھی، انصاف نہیں کیا۔ اس زمانے میں مظہر جان جاں شاعری ترک کر چکے تھے اور ان کے حلقہ تلامذہ کی قیادت انعام اللہ خاں یقین کے حصے میں آ چکی تھی۔ میر نے سخت ترین حملہ یقین ہی پر کیا کہ میر کا رواں کوزیر کرنا سب سے بڑی جیت ہوا کرتی ہے۔ میر نے چن چن کر اس حلقے کے شعرا کو ہدف طعن و تشنیع بنایا۔ خاکسار جو براہ راست جان جاں کے شاگرد نہیں تھے لیکن ان کے معتقدوں میں تھے، ان کے ذکر میں بڑے لطیف پیرائے سے مظہر جان جاں کا نام شامل کر لیا گیا ہے تاکہ لوگ یہ سمجھ لیں کہ مظہر جان جاں کی تقلید خاکسار جیسے لوگ کرتے ہیں۔ اسی طرح قدرت اللہ قدرت کے ترجمے میں "عاجز از سخن است، کا جملہ لکھ دیا گیا۔ مصطفیٰ خان بیکرنگ جو تذکرے کی تسوید کے وقت زندہ نہیں تھے، میر نے ان کو بھی نہیں چھوڑا۔ چونکہ ان کا تعلق مظہر خان جاں سے رہ چکا تھا اس لیے ان کے بعض اشعار کی اصلاح کر دی۔

جب بیکرنگ مور و عتاب ٹھہرے تو ان کے شاگرد کیوں بخشتے جاتے، میر صلاح الدین عرف مکھن پاکباز کے ترجمے میں "مزاجش خالی از وحشت نیست" کا جملہ بھی جگہ پاتا ہے" 2

1 ڈاکٹر محمود الہی، نکات الشعراء، ادارہ تصنیف دہلی، جنوری 1972 ص 12۔

2 ڈاکٹر محمود الہی، نکات الشعراء از میر تقی میر ادارہ تصنیف، دہلی 9 جنوری 1972 ص 12۔

آپ نے دیکھا کہ ڈاکٹر محمود الہی نے یہاں جو کچھ لکھا ہے وہ بعینہ اسی طرز پر ہے اور وہی ہے جو ڈاکٹر خلیق انجم اپنے مذکورہ مقالے میں مدلل طور پر لکھ چکے ہیں۔ محمود الہی صاحب کی عبارت پڑھ کر سمجھ میں نہیں آتا کہ انھوں نے یہ باتیں مسلمہ طور پر کیوں کر بیان کیں۔ ایسے مقامات پر قطعیت کے ساتھ بات کرنے کے بجائے حوالے سے کام لینا چاہیے تھا۔ ان کی تحریر سے یہ بھی معلوم نہیں ہوتا کہ ان کا ماخذ کیا ہے۔ یا وہ خود اپنے طور پر جس طرح سوچ رہے ہیں اس کو میر کے معاملات پر منطبق کر رہے ہیں، اصل میں حقیقت یہ ہے کہ ڈاکٹر خلیق انجم نے اس صورت حال کو اس کامیابی کے ساتھ پیش کیا ہے کہ بعد کے لکھنے والے اسی پر ایمان لے آئے۔ حالانکہ اس بحث میں کچھ بنیادی باتیں ایسی بھی ہیں جن پر غور کیا جائے تو ان سے یہ صورت حال مترشح نہیں ہوتی۔ مثال کے طور پر مندرجہ ذیل نکات قابل توجہ ہیں۔

1- خان آرزو اور مرزا مظہر کے درمیان کبھی کسی رنجش، ناچاقی یا ناخوشگواری کا کوئی واقعہ پیش بھی آیا ہے کہ نہیں۔ ان کی آپس کی رنجش کا ذکر نہ کسی تذکرے نے کیا ہے اور نہ اس کا کوئی اور دستاویزی ثبوت ہے۔¹

2- خان آرزو نے ایہام گوئی کی نہ کبھی کوئی تائید کی اور نہ انھوں نے اس کی بقا و تحفظ کے لیے ایہام گوشاعروں کو منظم کر کے ان کی سرپرستی کی۔ جس طرح مضمون، آبرو پڑانے ایہام گوشاعران کے شاگرد رہے تھے اسی طرح میر وسودا اور دوسرے ایسے نوجوان شاعر بھی جو (بقول مقالہ نگار) ایہام گوئی کے خلاف تھے ان کے شاگرد اور عقیدت مندوں میں شامل تھے۔ بلکہ یہ کہنا بے جا نہ ہوگا کہ ان کا پایہ امتیاز اور تجربہ علمی ان تمام باتوں سے مستغنی اور بے نیاز تھا۔ دوسرے فارسی شاعری کے واسطے سے ایہام گوئی ان کے مذاق سخن سے زیادہ ہم آہنگ بھی نہ ہو سکتی تھی۔

1 یاد رہے کہ خان آرزو نے مجمع النفاس میں ان کے لیے ایسے تحسین آمیز کلمات صرف کیے ہیں جن سے احترام و توقیر کا تاثر قائم ہوتا ہے۔

"در وقت فہم و ذکاوی طبع یکتای لیل و نہار بلکہ بے مثل روزگار راست کہ سخن نہ گفتہ باش بسخن رسیدہ باشد"۔

3۔ مرزا مظہر کی ذات بھی اپنے مرتبے اور تقدس کے لحاظ سے ایسی نہ تھی کہ وہ شاعری کے توسط سے نام و نمود کمانا چاہتے ہوں۔ بلکہ انھوں نے ہمیشہ اپنے کلام سے بے اعتنائی برتی ہے۔ یہ محض ان کا خلوص تھا کہ وہ اپنے شاگردوں کی تربیت میں ضرورت سے زیادہ دلچسپی لیتے تھے¹۔ یقین اور تاباں ان کی محبت و شفقت کی بدولت ہی تو ان کے گرویدہ تھے۔ خود میر نے نکات الشعرا میں ان کے فیضانِ صحبت کا اعتراف کیا ہے۔ عے عشقی نے اپنے تذکرے میں خاص طور سے اس کا ذکر کیا ہے کہ دونوں ان کے چشمہٴ علم و فضل سے فیضاب ہوتے تھے۔³

گذشتہ سے پیوستہ

اور ان کی وفات 1195ھ میں ہوئی ہے۔ اس بچپس (25) برس کی مدت میں..... انھوں نے شاید چند شعر کہے ہوں۔ جس طرح انھوں نے فارسی میں شعر کہنا ترک کر دیا اس طرح اُردو میں بھی، جس میں وہ یوں بھی کم کہا کرتے تھے، کہنا چھوڑ دیا ہوگا۔"

میرزا مظہر جانِ جاناں اور ان کا اُردو کلام

عبدالرزاق قریشی، ادبی پبلیشرز، بمبئی 1961ء

ص 218

3 خان آرزو نے مجمع النفاکس میں لکھا ہے۔

"بعض از تلامذہ خود را تربیت بسیار کرده حتی کہ بعض می گویند خود گفته داد"

عبدالرزاق قریشی نے لکھا ہے۔

"وہ ایک مرشد ہادی تھے۔ ان کے وقت کا زیادہ حصہ ارشادِ طالبان و تعلیم و تربیت یاراں میں صرف ہوتا تھا

اس لیے ظاہر ہے کہ شعر و شاعری کے لیے وہ بہت زیادہ وقت نہیں دے سکتے تھے۔ جو کچھ تھوڑا بہت وقت نکال سکتے

تھے وہ ایسے شاگردوں کی نذر ہو جاتا جو اُردو سے زیادہ دلچسپی رکھتے تھے۔"

اس صفحے کا حاشیہ اگلے صفحہ پر

- 4- میر نے میرزا مظہر کے عزیز شاگرد عبدالحی تاباں کو کافی سراہا ہے۔ پھر مضمون، آبرو، یکرنگ وغیرہ کی خصوصیت کے ساتھ تعریف کہاں کی بلکہ انھوں نے ان کے کلام میں کہیں کہیں تاثر کیا ہے اور بعض مقامات پر تو اصلاحیں بھی تجویز کی ہیں۔
- 5- میر نے نکات الشعر میں خان آرزو اور میرزا مظہر دونوں کو بنیادی طور پر فارسی کا شاعر کہا ہے اور اس لحاظ سے ان کی شایانِ شان تعریف و توصیف کی ہے۔ دوسرے ہر دو کے ذکر میں

گذشتہ سے پیوستہ

1- مرزا مظہر کے بیان اور ان کے بعض مکتوب سے ظاہر ہوتا ہے کہ انھوں نے شعر کہنا چھوڑ دیا تھا۔ عبد الرزاق قریشی نے لکھا ہے۔

ان کا (مرزا مظہر کا) موجودہ اور مروجہ فارسی دیوان 1170ھ میں مرتب ہوتا ہے۔

2 (الف) "بندہ، بخدمت اور فتنہ سعادت اندوگشتہ است" نکات الشعر اص 5- میر کے بیان کی روشنی میں پھر اس بات کی کوئی حقیقت نہیں رہ جاتی کہ انھوں نے آرزو یا ان کے گروہ کی وجہ سے مرزا مظہر یا ان کے گروہ سے عداوت مول لی۔ اگر بالفرض محض آرزو کو خوش کرنے کے لیے ایسا کرتے یا آرزو کو مرزا مظہر سے کدورت ہوتی، تو پھر اس تذکرے میں ان کے تئیں اپنی سعادتمندی کا اظہار نہ کرتے، کیونکہ تذکرہ عوام کے سامنے آ رہا تھا اور بقول مقالہ نگار، یہ تذکرہ محض گروہ بندی کے مقصد کے تحت لکھا بھی گیا تھا۔

(ب)۔ عشقی نے میرزا مظہر کے ترجمہ میں لکھا ہے۔

"اکثری از سخنوران آن عہد مثل میرزا رفیع سودا و میر تقی میر تخلص باریاب

صحبتش می گردیدند و قائل فنون شعر و سخن بطریق استفادہ می پرسیدند"

تذکرہ عشقی قلمی، بحوالہ میرزا مظہر جانِ جاناں اور ان کا اردو کلام ص 238۔

3 سعادت علی خاں ناصر نے خوش معرکہ زبیا میں لکھا ہے۔

"پاس خاطر میر موصوف (میر عبدالحی تاباں) کبھی کبھی ہندی شعر بھی زبان پر جاری ہوتا ہے۔ واللہ وہ

فارسی گوئی میں نام آوری رکھتا تھا۔"

لکھا ہے کہ ریختہ گو شاعران کے شاگرد ہیں۔ یہ بات بھی واضح رہے کہ انتخاب اشعار میں آرزو سے کہیں زیادہ مرزا مظہر کے اردو اشعار درج کیے ہیں۔

6۔ البتہ اس بحث کا سب سے مفید پہلو جواب تک روشنی میں نہیں آیا تھا یہ ہے کہ میدانِ شاعری میں میر کے حریفِ اوّل سودا نہیں بلکہ یقین تھے اور وہ بھی ایسے کہ اُن کے جیتے جی میر کی شاعری کا چراغ بہت روشن نہ ہو سکا۔

ہمارا خیال ہے کہ مظہر و آرزو کے زمانے میں دہلی میں ادبی گروہ بندیاں اس شکل میں موجود نہ تھیں۔ جس شکل میں مصحفی اور انشا کے زمانے میں نظر آتی ہیں۔ اس کی وجہ غالباً یہ تھی کہ اس وقت تک اردو خانقاہی اثرات کے تحت پرورش پا رہی تھی۔ چنانچہ وہ سب لوگ جو گیسوئے اردو کی مشاطی کر رہے تھے، تقریباً تمام تراکابریں دین اور صاحب رشد و ہدایت تھے۔ خان آرزو، مرزا مظہر، شاہ حاتم اور خواجہ میر درد وغیرہ اس دور کی مرکزی اور اہم شخصیتیں تھیں۔ ان بزرگوں کے دروازے طالبانِ علم و فن کے لیے کھلے ہوئے تھے۔ یہ ایسی مخلص ہستیاں تھیں جو اپنے شاگردوں کی تربیت و اصلاح میں کوئی دقیقہ اٹھا کر نہ رکھتی تھیں بلکہ یہ کام ان کا مقدس فریضہ بن گیا تھا۔

قابل ذکر بات یہ ہے کہ باوجود اس کے کہ یہ بزرگ اپنے اپنے طور پر اپنے شاگردوں کی تعلیم و تربیت میں مشغول تھے اور اُن پر اپنا حق بھی سمجھتے تھے، لیکن ان کی فراخ دلی اور وسعتِ قلبی کا یہ عالم تھا کہ ان کے شاگرد بغیر کسی روک ٹوک کے کسی بھی استاد کی خدمت میں حاضر ہونے اور ان سے اکتسابِ فیض کرنے میں بالکل آزاد تھے۔ بلکہ اگر کوئی شاگرد دوسرے استادوں کے تئیں اظہارِ عقیدت کرتا تو یہ بھی اس کی سعادت مندی کی دلیل ٹھہرائی جاتی۔ میر کے نکاتِ اشعار سے یہ حقیقت بخوبی واضح ہو جاتی ہے۔ میر نے جہاں آرزو کو اپنا استاد اور پیر و مرشد کہا، وہاں مرزا مظہر کی خدمت میں حاضر ہونے کا بھی ذکر کیا۔ یہ ان بزرگوں کے فیضانِ تربیت ہی کا نتیجہ تھا کہ ان کے سعادت مند شاگرد یا مخلص دوست احباب رفتہ رفتہ ان کی جانشینی حاصل کرنے لگے تھے۔ بلکہ بعض دوست اپنے یہاں ہونے والی ادبی نشستیں، دوسروں کے یہاں منتقل کر دیتے تھے۔

میر نے خواجہ میر درد کے حال میں لکھا ہے۔

"ایا مے کہ فقیر بخدمت آں بزرگوار شرف اندوزی می شد، از زبان مبارکش فرمود، کہ میر محمد تقی تو میر مجلس خواہی شد۔ الحمد للہ والمنة کہ حرف آں سر سلسلہ خدا پرستان موثر افتاد، باطن آں خضر قافلہ اہل عرفاں کہ از ظاہرش ظاہر تر است زود کار کرد۔ مجلس ریختہ کہ بخانہ بندہ بتاریخ پانزدہم ہر ماہ مقرر است۔ واللہ بذات ہمیں نہیں ہے۔ بزرگ است، زیرا کہ پیش ازیں ایں مجلس بخانہ اش مقرر بود"۔ 1

'نکات الشعرا' میں جہاں جہاں ان مجلسوں کا (مجالس ریختہ یا مراختہ) ذکر آیا ہے انہوں نے ایسا کوئی اشارہ نہیں کیا۔ جس سے ان کے اندر کسی قسم کی ناخوشگوار یا بد مزگی کا پتہ چلتا ہو۔ معلوم ہوتا ہے کہ ان مجلسوں کی بدولت ہی ایک دوسرے سے ملاقات کا موقع فراہم ہوتا تھا۔ چنانچہ کمترین کے ترجمے میں لکھتے ہیں کہ "گاہ گاہ در مجلس مراختہ کہ ایں لفظ بوزن مشاعرہ تراشیدہ اند ملاقات می شود۔ اسی طرح بیکرو کے متعلق لکھا ہے کہ "در مجالس ریختہ دیدہ ام" گمان غالب یہ ہے کہ یہ مجلسیں نہایت کامیاب اور خوشگوار ماحول میں چلا کرتی تھیں۔ میر کی غزل کے درج ذیل قطعہ سے بھی اس کا اندازہ ہوتا ہے۔ غالباً یہ قطع اس زمانے کا ہے جب لوگ دہلی سے لکھنؤ بسلسلہ روزگار منتقل ہو رہے تھے یا دوسری جگہوں کا رخ کر رہے تھے۔

کیا رہا ہے مشاعرے میں اب لوگ کچھ جمع آن ہوتے ہیں

میر و مرزا و خواجہ میر کتنے یہ اک جوان ہوتے ہیں

میر، سودا اور یقین اس دور کے تین نمائندہ شاعر تھے۔ اگرچہ یہ لوگ بھی حتی المقدور خانقاہی روایات اور اخلاقی و تہذیبی قدروں کو آخری دم تک نبھاتے رہے مگر ان کے یہاں وہ وسعتِ قلبی، خوئے استغنا اور ضبطِ نفس نہ تھا، جو پہلے بزرگوں کا خاصہ تھا۔ چنانچہ ان حضرات کے زمانہ شباب سے، قیاس کہتا ہے، ادبی گروہ بندیاں شروع ہوئی ہوں گی۔ اس میں تو کوئی شک ہی نہیں کہ ان کی عصری چشمکیں بہت جلد معارضے کی صورت اختیار کرنے لگی تھیں اور ان کا غبارِ کدورت بھی ایک دوسرے کے خلاف طنز و ایما میں ظاہر ہونے لگا تھا۔

میر کے ادبی معرکے اپنے معاصرین سے

1- یقین و میر کی عصری چشمک

2- میر و سودا کی معرکہ آرائی

3- میر کے ادبی معرکے دیگر معاصرین سے

یقین و میر کی عصری چشمک

جیسا کہ پہلے کہا گیا ہے کہ میر تقی میر کے حریف اول مرزا محمد رفیع سودا انہیں بلکہ انعام اللہ خاں یقین ہیں۔ انعام اللہ خاں یقین اور میر کی عصری چشمک اس وقت سے بیان ہونی شروع ہوتی ہے جب میر کی نکات الشعرا منظر عام پر آتی ہے۔ میر نے یقین کے ترجمے میں ایسی کئی باتیں کہی ہیں جو حامیان یقین اور ان کے ہم عصروں کو ناگوار گزریں۔ انہوں نے میر کے اس رویے کی مذمت کی۔ بلکہ اکثر تذکرہ نگاروں نے اپنا ادبی فریضہ سمجھ کر اس بحث میں خاطر خواہ حصہ لیا اور یقین کی بھرپور حمایت کی۔ اس سے یقین کے مرتبہ سخن کا بھی اندازہ ہو جاتا ہے۔

نکات الشعرا میں میر کے بیان کے اجزایہ ہیں۔

1۔ لوگ کہتے ہیں کہ مرزا مظہر اُسے شعر کہہ کر دیدیا کرتے تھے اور وہ اپنے آپ کو ان اشعار کا وارث گردانتا ہے۔

2۔ ملاقات سے پتہ چلا کہ ذائقہ شعر فہمی مطلق نہیں رکھتا۔

3۔ اس بات پر سب کا اتفاق ہے کہ اس کی شاعری عیوب سے خالی نہیں۔

4۔ یقین دوسرے کے کلام کا سرقہ کرتا ہے۔

5۔ اس قدر بر خود چیدہ ہے کہ فرعون کی رعونت بھی اُس کے آگے مات ہے۔

اس کی تردید میں سب سے پہلے فتح علی گردیزی نے قلم اٹھایا۔ یہ یقین کے دوستوں میں سے تھے۔ جیسا کہ خود لکھتے ہیں "با مولف اخلاص خالص دارد و اکثر با مملقات می پردازد"۔ یقین کے کلام کے متعلق کہتے ہیں۔

"ریختہ گوئی رابرتاق بلند گزاشته و تخم معنی در زمین سخن کاشته وانچه ازو طبعش سرزده از فرط شیوع و حسن قبول در تمام ہندستان برافواہ السنہ جاری است" -1

اگرچہ انھوں نے اپنے تذکرے کے دیباچے میں میر کی، نکات الشعر کا نام نہیں لیا لیکن اپنے انداز میں اس تذکرے پر طنز کرتے ہیں۔

"از ملاحظہ تذکرہ ہائے اخوان زمان کہ مشتمل بر اسامی ریختہ گویان عہد محرم رساختہ اند و علت غای تالیف شان خردہ گیری ہمسران و ستم ظریفی با معاصرانست در اظہار مافی نفس الامر بایجاز پرداختہ بلکہ از جہت عدم اعتنا و قلت تنوع کردا کثر نازک خیالان رنگین نگار از قلم انداختہ معہذا در تصحیح اخبار و تحقیق احوال اعزہ اغلاط صریح بکار بردہ و خطا ہائے نمایاں کردہ اند۔" 2

مولوی عبدالحق نے اس پر تبصرہ کرتے ہوئے لکھا ہے۔

"بعض اور اصحاب کی طرح گردیزی کو بھی یہ بات ناگوار گزری کہ اُس کے بعض دوستوں پر میر صاحب نے بیباکی سے نکتہ چینی کی یا اُن کی طرف سے بے التفاتی کی۔ لہذا حق دوستی ادا کرنے کے لیے اُس نے خود ایک تذکرہ لکھا جسے افسوس ہے کہ فروغ نہ ہوا..... ایک پُر لطف بات یہ ہے کہ میر صاحب کے حالات میں صرف دو تین ہی سطریں لکھی ہیں جس سے صاف بے اعتنائی ٹپکتی ہے اور طرفہ یہ ہے کہ ان کے کلام کی تعریف میں وہی چند لفظ لکھے ہیں جو اس سے قبل حشمت کے کلام کی توصیف میں لکھ آیا ہے..... سب سے بڑی ستم ظریفی یہ کی ہے کہ حالات کے بعد میر صاحب کے کلام میں سے صرف ایک شعر نقل کیا ہے اور وہ بھی بہت معمولی..... یہ گویا اس نے انتقام لیا ہے۔ لیکن انتقام لینے والا اکثر گھائے میں رہتا ہے وہ سمجھا ہوگا کہ اس کے بعد میر صاحب کا کلام نظروں سے گرجائے گا اور کوئی اس کا پڑھنے والا نہ ملے گا۔ معاملہ اس کے برعکس ہے۔

1 گردیزی فتح علی، تذکرہ ریختہ گویان، مرتبہ عبدالحق، انجمن ترقی اُردو اورنگ آباد، دکن طبع اول، 1933ء، ص

میر صاحب کی قدر اب بھی ویسی ہی ہے جیسی ان کے زمانے میں تھی۔ اور گریزی کے تذکرے کو کوئی جانتا بھی نہیں۔¹

قدرت اللہ شوق جو یقین کے ہم عصر تھے اور دہلی میں رہتے تھے اس سلسلے میں لکھتے ہیں۔
 "بعضے شعر اگمان بروہ اندک یقین شعر گفتن نمی دانست، میرزا مظہر اور اشعر گفتہ می داد، محض خطاست، فاما اور اشعارش اکثر اصلاح استاد بیشتر است، چیزے مضائقہ ندارد مشق سخن او بہ پایہ استادی رسیدہ بود۔ فاما اجلس مہلت نہ داد۔ ہر قدر کہ دیوانش مرتب است ہمہ انتخاب واز در دخالی نیست"۔²

صاحبِ مجموعہ نغز نے یقین کی حمایت میں میر پر کافی غصے کا اظہار کیا ہے اور میر کی رائے کو حسد سے تعبیر کیا ہے۔

"شاعر بے نظیر میر تقی میر در تذکرہ خود قلمی نمودہ کہ دیوان وے از اں مرزای مغفور است افتزای محض و کذب خالص است کہ مہر حسد از وے سرزد اکثر غزلہا بد یہہ بحضور سراپا سرور آگاہ رموز خفی و جلی سید فتح علی خاں حسینی دام ظلہم گفتہ۔ طغص کلام وے شاعرے بودے فصاحت آئین بلاغت آگیں شیریں زبان عذب البیان، نکتہ سخن، معانی را گنج طرز نوے بدستش افتادہ انداز جدید رارونق تازہ داد"۔³

قدرت اللہ قاسم یہاں نہ صرف میر کی الزام تراشیوں کی مذمت کرتے ہیں بلکہ یہ بھی کہتے ہیں کہ یقین نے معانی سخن کو نئی طرز بخشی ہے اور انداز جدید کو رونق تازہ دی ہے۔⁴ مصححی نے اس کی صراحت یوں کی ہے۔

1۔ گریزی فتح علی، تذکرہ ریختہ گویان، مرتبہ عبدالحق، انجمن ترقی اردو، اورنگ آباد، دکن طبع اول، 1933 ص

12 تا 14۔

2۔ شوق، قدرت اللہ، طبقات الشعرا۔ ص 76

3۔ قاسم قدرت اللہ، مجموعہ نغز، مرتبہ محمود شیرانی، لاہور، 1933 ص 355۔

وہ یکتا عصر اور یگانہ زمانہ ہے اور ایسا نکتہ رس معنی آفریں اس دنیا میں پیدا نہیں ہوا۔ میر صاحب نے اپنے تذکرے میں جو یقین پر طعن و تعریض کی ہے اور اُسے مبتذل بند کہا ہے اور سرقے کا الزام لگایا ہے تو اس پر شفیق آپے سے باہر ہو جاتا ہے اور میر صاحب کو خوب سخت وسُست کہتا ہے۔ سودا نے جو میر کی ہجو کبھی تھی اُس کو نقل کر کے اُس کی داد دیتا ہے۔ اس کے بعد تو ارد اور سرقہ پر بحث کی ہے دوسرے علما کے اقوال نقل کیے ہیں اور خود اپنا قطعہ بھی جو اس مضمون پر لکھا ہے نقل کیا ہے غرض میر صاحب کے خلاف خوب زہرا گلا ہے اور خود میر صاحب کے ذکر میں ان کی حرف گیری پر چوٹ کی ہے۔ "1-

اس حمایت کے علاوہ شفیق نے ایک نئی اطلاع بہم پہنچائی ہے۔ یقین کے ترجمے میں لکھتے ہیں۔
میرزا مظہر، جان جاں چوں چرب گفتاری یقین بایں درجہ دید، بار سخنہائے کہ پیش ازین
سر زد طبع میرزا شدہ اکتفا کردہ از شعر ریختہ دست کشید۔ "2

یعنی خود اُن کے استاد، میرزا مظہر نے یقین کے کلام کی ترقی دیکھ کر، ریختہ گوئی سے ہاتھ کھینچ لیا۔ اگرچہ کسی دوسرے تذکرہ نگار کے کسی بیان سے اس کی تائید نہیں ہوتی، سوائے اس کے کہ مرزا مظہر بنیادی طور پر فارسی کے شاعر تھے مگر پھر بھی اس سے یقین کی شاعری کا رتبہ اور اُس کی مقبولیت کا اندازہ ضرور ہو جاتا ہے۔

مولوی کریم الدین (صاحب طبقات الشعرا حکیم بیگ خاں، حاکم (صاحب مردم دیدہ) اور میر غلام علی آزاد (صاحب سرور آزاد) نے بھی یقین کی حمایت کی ہے۔ ان تمام بیانات سے اس امر کی بخوبی تصدیق ہو جاتی ہے کہ یقین کے مداحین اور اُن کے عقیدتمندوں کی اُس زمانے میں کافی کثرت تھی۔ یہ سب وہ لوگ تھے جنہوں نے میر کا زمانہ دیکھا تھا اور بعض ان میں یقین کے ملاقاتیوں میں تھے۔

1 شفیق، ہجھی نرائن چمنستان شعرا، مرتبہ عبدالحق، انجمن ترقی اُردو ہند، طبع اول، 1928 ص 14، 15۔

یقین کے سلسلے میں شورش کا یہ بیان خاصی اہمیت رکھتا ہے۔

"شعر میاں یقین مدت است کہ حضرت میر اسمعیل سمند قدس سرہ، خلف حضرت میر غلام جعفر نور مرقدہ از شاہ جہاں آباد یاد کردہ بطریق تحفہ برائے دوستان و شاعرانِ عظیم آباد آورده بودند۔ وازیں بمرشد آباد دپورینہ و ہونگی وغیرہ رسیدہ۔ بعد ازاں دیوان ایشان رواج یافتہ اکثر مردم مثل میر محمد حسین خلف میر محمد علیم تحقیق شاعر فارسی و میر مرتضیٰ خوش نواب عقیدت مند خاں شاعر فارسی و مرزا ہمت علی فرزند اشع شاعر فارسی و شیخ علی رضا ساکن پرگنہ، سہرام سرکار رتھاس قدر دان شعر ہندی و فارسی ایں رامی دانستند"۔ 1

یقین کی ہندوستان گیر شہرت کا اندازہ اس سے بھی لگایا جاسکتا ہے کہ حمید اور رنگ آبادی نے اپنے تذکرے 'گلشن گفتار' میں اُن کو شاعر متین کہہ کر متعارف کرایا ہے اور اُن کی تین غزلیں بہ تمام و کمال درج کر دی ہیں جبکہ انھوں نے اس تذکرے میں میر کا سرے سے ذکر ہی نہیں کیا۔ سودا کا ذکر البتہ موجود ہے۔ مگر اس سے بھی سرسری گزرے ہیں۔ یعنی نام و سکونت کے بعد صرف اتنا لکھا ہے کہ "مرد سودا مزاج، و کم سخن، اس کے بعد ان کے کلام سے صرف تین شعر نقل کیے ہیں۔ اس سے ظاہر ہوتا ہے کہ میر کا کلام اس وقت تک دکن نہیں پہنچا تھا یا اس زمانے میں اُن کو قبول عام حاصل نہ ہوا تھا۔

بہر حال ان باتوں سے یہ اندازہ ضرور ہوتا ہے کہ یقین کو میر و سودا کے مقابلے میں (نکات الشعرا کے زمانے کے آس پاس) زیادہ شہرت حاصل تھی۔ نیز سودا بھی میر کے مقابلے میں زیادہ مقبول و معروف تھے۔ اس تذکرے کے علاوہ بھی کچھ ایسے شواہد موجود ہیں جن سے سودا کا پلہ بھاری معلوم ہوتا ہے۔ مثلاً حاتم جب سودا کے اشعار پر اصلاح دیا کرتے تھے تو اپنے ہونہار شاگرد

کی تعریف کرتے جاتے تھے۔¹ انھوں نے سودا کی شاگردی پر فخر کیا ہے۔ خان آرزو سے بھی سودا کے تعلقات بے تکلفانہ تھے۔ قاسم کا بیان کردہ واقعہ اس کا مظہر ہے۔

"روزے در مجلس مشاعرہ کہ درخانہ خان موصوف انعقاد می یافت۔ میرزا محمد رفیع سودا غزل حاجی محمد جان قدسی را بطور خود مترجم ساخته بر خواندن۔

آں بہ شد و مد تمام ہمت گماشت۔ اتفاقاً احدے از حضار مجلس براں نرسید یا از خوف مترجم کہ بہ ادنی سبب بے محابا بھجو ہر کسی می پرداخت سکوت ورزید۔ خان تحسین بلیغ فرمودہ دورا نشاء تو صیف ہدیہتہ بر زبان روشن بیان جاری نمود کہ

شعر سودا حدیث قدسی ہے لکھ رکھیں چاہیے فلک پہ ملک

مرزا بے اختیار برخواستہ، برسینہ خان چسپید و سخن بمرآح و طبیعت کشید۔" 2

صاحب تذکرہ خوش معرکہ نے ایک روایت بیان کی ہے۔

"ایک دن خان آرزو نے کہا کہ آج مرزا رفیع آئے اور یہ مطلع نہایت مباحات کے ساتھ

پڑھ گئے۔"

چمن میں صبح جو اس جنگ جو کا نام لیا

صبا نے تیغ کا آب رواں سے کام لیا

1. محمد حسین آزاد لکھتے ہیں، میاں ہدایت کی زبانی روایت ہے کہ شاہ حاتم جب سودا کی غزل کو اصلاح دیتے تھے

تو اکثر یہ شعر پڑھا کرتے تھے۔

رتبہ شاگردی من نیست استاد مرا

از ادب صائب نموشم ورنہ در ہر وادی

اور احباب سے کہتے تھے کہ یہ شعر صائب نے میری استادی اور مرزا رفیع کی شاگردی کے حق میں کہا ہے۔ آب

حیات ص 116۔

2. قاسم، قدرت اللہ، مجموعہ نغز، جلد اول، مرتبہ محمود شیرانی، لاہور، 1933 ص 25-26

میر صاحب نے اس کو سن کر بدیہتہً یہ مطلع پڑھا۔

ہمارے آگے تراجم کسی نے نام لیا

دل ستم زدہ کو ہم نے تھام تھام لیا

خان آرزو فرط خوشی سے اُچھل پڑے اور کہا خدا چشم بد سے محفوظ رکھے"۔¹

سودا اور خان آرزو کے تعلقات کے اس پہلو کو بھی پیش نظر رکھنا ہوگا کہ سودا اُن کے سامنے فخر و مباہات ظاہر کرنے میں پیش قدمی کرتے تھے اور خان آرزو اس سے خوش ہوتے تھے۔ لیکن میر کو یہ بات میسر نہ تھی۔ وہ رشتے کی بزرگی اور سرپرست و پیر و مرشد کے ناتے اُن سے نیاز مند نہ ملتے تھے۔ ظاہر ہے سودا کے لیے یہ امتیاز کچھ کم نہ تھا۔ علیٰ حزیں اور سودا کی ملاقات کی روداد سے بھی ظاہر ہوتا ہے کہ سودا کے شاعرانہ کمالات کا سلسلہ لوگوں کے دلوں پر بیٹھ چکا تھا اور وہ ریختہ گو بیان ہند کی نمائندگی کرتے تھے۔ دوسرے خان آرزو نے اپنے تذکرے میں میر کا ذکر نہیں کیا۔ ظاہر ہے اس سے وہ بھرم نہ رہا جو میر کو آرزو کی نسبت سے تھا۔ تیسرے ایک اور چیز جو سودا کے حق میں جاتی ہے وہ ان کا مجلسی رنگ اور انداز شخصیت تھا۔ اس وجہ سے وہ کثیر الاحباب تھے اور عوام میں ہر دلعزیز تھے۔ یقین اور سودا کے تعلقات میں بھی اسی لیے استواری پیدا ہوئی تھی۔ سودا نے یقین کی غزلوں کو تضمین کیا ہے² اس سے دو باتیں ظاہر ہوتی ہیں۔

(1) سودا کے یقین کے ساتھ دوستانہ تعلقات تھے۔

(2) وہ یقین کے جدید طرز سے اور اُن کے رُتبہ شاعری سے متاثر تھے۔ میر کو اپنے

احباب اور بزرگوں کی طرف سے وہ حوصلہ افزائی اور پُشت پناہی میسر نہ ہو سکی، جو ان دونوں حضرات کو حاصل تھی۔ اس لیے عین ممکن ہے کہ یقین و سودا کی ترقی ان کو کھٹکنے لگی ہو۔

1۔ ناصر، سعادت خان، تذکرہ خوش معرکہ زیبا، تلخیص عطا کا کوی، ادارہ تحقیقات عربی و فارسی، پٹنہ، 1968ء، ص 66

2۔ صاحب طبقات الشعرا نے ایک تضمین کا ذکر کیا ہے۔

میر نے اپنی ایک غزل میں لکھا ہے

کیا رکھا ہے مشاعرہ میں اب لوگ کچھ جمع آن ہوتے ہیں
میر و مرزا و خواجہ میر کتنے یہ اک جوان ہوتے ہیں

یعنی میر کے قریبی دوستوں میں مرزار فیح اور خواجہ میر درد تھے۔ جیسا کہ پہلے اشارہ کیا جا چکا ہے کہ یقین و سودا کی شہرت چاروں طرف تھی اور اس شہرت کے ساتھ سودا کا جھکاؤ بھی یقین کی طرف ہو گیا تھا۔ جو یقین کی غزلوں کی تضمین سے ظاہر ہے۔ یہ صورت حال میر کو دل برداشتہ کرنے کے لیے کافی تھی۔ یہ بھی ملحوظ خاطر رکھنا چاہیے کہ میر نے نکات الشعرا میں سودا کی شاعری کی دل کھول کر تعریف کی ہے۔ یہاں تک کہ ان دنوں میں ریختہ گوئی کی ملک الشعرائی اگر کسی کو دی جاسکتی تھی تو اُن کی دانست میں وہ سودا کو ہی دی جاسکتی تھی اور وہی اس کے بجا طور پر مستحق تھے۔

1۔ ہو سکتا ہے کہ سودا کی اس بے انتہا تعریف کا مقصد یہ ہو کہ وہ احساس برتری کا شکار ہو کر یقین کو اپنے سے کمتر محسوس کریں۔

2۔ یا ہو سکتا ہے کہ یقین کے معاملے میں اُن سے اپنی حمایت یا ہمنوائی مقصود ہو۔ یا کم از کم اُن سے غیر جانب داری کی توقع رکھی گئی ہو۔

بہر حال یہ پس منظر ایسا ضرور تھا، جس سے کسی بھی وقت یقین یا سودا سے میر کا ٹکراؤ ہونا ممکن نہیں بلکہ قوی طور پر متوقع تھا۔

مرزا فرحت اللہ بیگ پہلے محقق ہیں جنہوں نے میر و یقین کی رنجش کو موضوع بنا کر حقائق کی جستجو کی۔ انہوں نے اپنے مرتبہ "دیوان یقین" کے مقدمے میں انکشاف کیا ہے کہ دراصل یہ یقین کے ساتھ اُن کی ایک ملاقات کا رد عمل تھا۔

"یہ (یعنی میر تقی میر) جا کر یقین کے دادا سے ملے۔ وہ اُن کے ساتھ برابری سے پیش آئے۔ دعوت کی۔ شعر و شاعری ہوئی۔ یہ سر ہند سے خوش خوش آئے اور شیخ عبدالاحد کی تعریف اپنے تذکرے میں بے ضرورت کر دی۔ اب یہ یقین سے ملتے ہیں۔ وہ سر ہند کے فقیر کا گھر تھا۔ یہ دہلی کے ایک امیر کا محل ہے۔ وہاں ایک جہان دیدہ بزرگ تھے اور یہاں ایک نوجوان لڑکا۔ وہاں

انکساری تھی۔ یہاں مرزانشی اور نازک مزاجی وہاں کسی کو برابری کا دعویٰ نہ تھا اور یہاں یہ زور تھا کہ

یقین تائید حق سے شعر کے میدان کا رستم ہے
مقابل آج اس کے کون آسکتا ہے کیا قدرت

بھلا ایسی صورت میں میر صاحب کا سر ہند والا رنگ ڈھونڈنا تحصیل حاصل تھا۔ اُن کے کسی شعر کی تعریف نہ کی ہوگی۔ جو یقین کو کم فہم ٹھہرا کر صلواتیں سنانے پر اتر آئے۔ معلوم ہوتا ہے کہ اس ملاقات کی وجہ سے یہ خیالات یقین کے متعلق ظاہر کیے گئے ہیں"۔¹

اب میر کا یقین کے متعلق ذاتی تاثر ملاحظہ فرمائے جو ان الفاظ میں بیان کیا گیا ہے۔

"القصدہ پر پوچھے چندے کہ بافتہ است کہ ماوشما نیز می تو انم بافت۔ اس قدر بر خود چیدہ است کہ رعونت فرعون پیش او پشت دست بر زمین می گزارد۔ بعد از ملاقات اس قدر خود معلوم شد کہ ذائقہ شعر فہمی مطلق ندارد"۔²

مرزا فرحت اللہ بیگ نے جو وجہ مخاصمت بیان کی ہے اُس سے یہ اطمینان نہیں ہوتا کہ میر نے ایک ہم عمر اور ہم عصر سے ایک بار داد نہ ملنے کو اتنی شدت سے کیوں محسوس کیا۔ وہ اس کو نظر انداز بھی کر سکتے تھے۔ ظاہر ہے یہ ایک ملاقات کا ردِ عمل نہیں ہو سکتا۔ بلکہ اس کے پیچھے وہی ذہن کار فرما ہے جس کا ذکر ہم پہلے کر چکے ہیں۔ البتہ یقین کی مرزانشی یا دعوے داری میں بڑی حد تک صداقت ہے۔ اول تو خود میر کا بیان ہے۔ دوسرے اور بھی کئی واقعات اس کی تصدیق کرتے ہیں۔ تذکرہ مسرت افرا کا مصنف، شیخ برکت المتخلص قرین کے ذکر میں لکھا ہے۔

1. یقین، انعام اللہ خاں، دیوان یقین، مرتبہ مرحت اللہ بیگ۔ ص 38، 37۔

2. نکات الشعراء۔ ص 81، 82۔

"خاص طور پر انعام اللہ خاں یقین کے برسوں، ہم نشین رہے۔ خود کہتے تھے کہ ایک روز انعام اللہ خاں یقین نے یہ غزل کہہ کر بڑے فخر کے ساتھ مجلس میں پڑھی اور کہا شاعرانہ زمانہ میں کون ہے کہ اس کے مقابلے میں غزل کہے اور اس میدان میں مردانہ وار چلے۔ غزل یہ ہے۔

جہاں دل گم ہووے واں کون جاسکتا ہے کیا قدرت

خبر ان یوسفوں کی کوئی لاسکتا ہے کیا قدرت

میں نے غزل کہی اور اس مجلس میں کہ جہاں معرکہ طبع آزمائی تھی پڑھی اور سخنوروں سے داد حاصل کی۔ اس غزل کا مطلع اور مقطع ہے۔

مرے سینے سے تیرا عشق جاسکتا ہے کیا قدرت

کوئی لالے کے دل سے داغ اٹھا سکتا ہے کیا قدرت

یقین گو شعر کے میدان کا رستم ہے حزیں؟ لیکن

وہ شیر حق کے شیروں سے برآ سکتا ہے کیا قدرت" 1

شفیق اور نگ آبادی نے اگرچہ اُن کے معرکوں کا ذکر کسی خاص شاعر کا نام لے کر نہیں کیا۔

لیکن ان کے بیانات میں جو واقعاتی رنگ ہے اُس سے اُن کے مزاج و کیفیت کا بخوبی تجربہ کیا جاسکتا ہے۔

"بسیارے از شکر مقالان متین خیال پرہہ مصفیری اور داشتند، آخر پشت دست بزین

نارسانی بگواشتند۔ وا کثر از نازک خیالان شیرین مقال بمقابلہ او بر خاستند آخرا ز قصور بگوش مالی

خود پرداختند۔ از دست

یقین تائید حق سین شعر کے میدان کا رستم ہے

مقابل آج اُس کے کون آسکتا ہے کیا قدرت" 2

1 تذکرہ مسرت افزا، مترجمہ مجیب قریشی۔ ص 195-

2 چمنستان شعرا۔ ص 161-

اس کے بعد لکھتے ہیں۔

"وہ سطرے کہ ازوسرزد، فرحت عطا کن جانہاست، معنی آفریناں ایں زبان از نام تضمین
کلامش گرم بازاری می دارند، و خوش تلاشان ایں عصر از اصغای نام نامیش دست بگوش میگزارد۔
نچانچہ می گوید:-

حق کو یقین کے یارو..... " 1

صحفی نے بھی تذکرہ ہندی میں یقین کے کلام کی تقلید اور ان کے طرز جدید کے تتبع کا ذکر کیا
ہے۔ جس کے متعلق ہم پہلے لکھ چکے ہیں۔

صاحب خوش معرکہ زیبا کا بھی یہی خیال ہے کہ دوسرے لوگ ان کے مضامین اڑا لیتے
تھے۔ دیوان اُس کا صحیح اور مرتب کیا ہوا میرزا کا۔ اکثر شعرا نے بہتر اور نایاب سمجھ کر اُس کے مضمون
پر تصرف کیا۔ چنانچہ یہ شعر حجت ۷

حق یقین کو یارو بر باد مت دو..... " 2

ان حقائق کی روشنی میں میر و یقین کی عصری رقابت کی تمام گرہیں کھل جاتی ہیں۔ یعنی سودا
اور تاباں کی دوستی اور قربت کی وجہ سے یقین کے ساتھ میر کی ملاقاتیں متوقع اور قرین قیاس ہیں
اور اس وجہ سے بھی کہ یقین کی مرزا مظہر سے بہت زیادہ قربت تھی، اور شاعری میں بھی نام پیدا
کر لیا تھا، ان کے یہاں، میر کا آنا جانا ضرور رہا ہوگا۔ لیکن میر کی نازک مزاجی ان کے فخر و مباہات
کی متحمل نہ ہو سکی۔ (گزشتہ سطور میں ان کی شخصیت کے اس پہلو کا ذکر آچکا ہے) ادھر یقین بھی
مرزا مظہر جیسے اُستاد کے ہوتے ہوئے کسی کی کوئی پروا نہ کرتے تھے۔ اور اس میں کوئی شک نہیں کہ
مرزا مظہر کی ذات بڑی حد تک ان کی شہرت کا سبب بنی۔ بہر حال اس صورت

1 چمنستان شعرا۔ ص 162، 161۔

2 خوش معرکہ زیبا۔ ص 58۔

میں میر کے ساتھ اُن کے تعلقات قائم نہ رہ سکتے تھے اور ایسے شاعر کے ساتھ رنجش جو رنگ لاتی ہے اس پر روشنی پڑ ہی چکی ہے۔ آخر میں اتمام حجت کے لیے صاحب تذکرہ مسرت افزا کے اس بیان پر اکتفا کیا جاتا ہے۔

"زبان آوران کے رنگین مضامین پر رشک کرتے تھے، اُن کی شاعری سے انکار کر دیتے تھے اور سخنور اُن کے تازہ معانی اور خوش آئند کلام سے حیرت زدہ ہو کر، اُن کے اشعار کو حضرت میرزا مظہر سے منسوب کر دیتے تھے۔ لیکن تجسس کرنے والے آخر میں خود اقرار کرنے لگے کہ یہ اشعار بالیقین یقین ہی کے کہے ہوئے ہیں۔" 1

میر و سودا کی معرکہ آرائی

یقین کے بعد میر کا سب سے بڑا حریف سودا کو قرار دیا جاسکتا ہے۔ اس میں کوئی شک نہیں کہ اس دور میں کئی ادیبوں اور شاعروں کی یقین کو میر کے مقابلے میں کہیں زیادہ حمایت اور ہمدردیاں حاصل ہوئی ہیں اور میر کو حامیان یقین سے اپنے خلاف بہت کچھ سننا پڑا ہے۔ لیکن اس کے باوجود ان لوگوں کا اختلافِ رائے علمی سطح پر تھا اور ان کی تمام تر حمایت گویا ایک طرح کا اعلانِ حق تھا۔ میر کی غلط بیانی کے سلسلے میں جو صریحاً گمراہ کن تھی اور فتنہ انگیز تھی۔ ان تمام لوگوں کو ہم ایسے منصف مزاج فریق کا درجہ دے سکتے ہیں جو منصفی کے لیے آگے بڑھا اور جھوٹ کا پردہ فاش کر کے چلا گیا۔ ان لوگوں میں کچھی نارائن شفیق کا لہجہ زیادہ جذباتی تھا۔ لیکن وہ بھی اس بیان کی تحریری تردید سے آگے نہ بڑھے۔ البتہ اس مناقشے میں ان سے ایک قطعہ ضرور سرزد ہوا تھا جو مرزا محمد رفیع سودا کی شان میں تھا اور پیچھے گزر چکا ہے۔ مقصود یہ تھا کہ یقین کے مقابلے میں نئی زمانہ قابل ذکر صرف سودا ہیں۔ لیکن وہ بھی یقین کے ہم پلہ نہیں۔ میر کا تو نام بھی نہیں لیا جاسکتا۔ یہ میر کے ساتھ ایک طرح کی نثری آویزش تھی۔ جو کوئی شعری معرکہ گرم نہ کر سکی۔ سودا کا معاملہ اس کے بالکل برعکس تھا۔ میر کے ساتھ ان کا ٹکراؤ ہوا تو معاصر تذکرہ نگار سودا کی حمایت پر کمر بستہ نہ ہوئے۔ کیونکہ میر نے اپنے تذکرے میں سودا کی شایانِ شان تعریف و توصیف کی تھی اور شعر کے فن میں انھیں اپنا ہم رتبہ اور ہمسر بھی قرار دیا تھا۔ البتہ شاگردوں کی طاقت اور زور دار حمایت جو یقین کو حاصل نہ تھی وہ سودا کے حصے میں آئی۔ اس چیز نے جہاں یقین کو کمزور رکھا، وہاں سودا کو طاقتور حریف بنا دیا تھا۔

میر و سودا کی معاصرانہ چشمک کا آغاز جیسا کہ پہلے مذکور ہو چکا ہے، یقیناً سودا کی بڑھتی ہوئی دوستی سے ہوا ہوگا اور یقیناً کی وفات کے بعد سودا کی شہرت اور برتری سے اس چشمک میں شدت پیدا ہوئی ہوگی۔ دیکھنے کی بات یہ ہے کہ دو مقتدر فنکاروں کی خفیف المقدار چشمک بڑھتے بڑھتے کیسی کیسی کڑوی کسلی لعن طعن اور بغض و کدورت کے اسفل ترین اظہار تک پہنچ سکتی ہے۔ میر و سودا کے معارضے میں شدت اور تلخی پیدا کرنے والے حسب ذیل وجوہ ہو سکتے ہیں۔

1. معاصرانہ پر خاش خان آرزو کی مجلسوں اور یقیناً و تاباں کی محفلوں میں یقیناً سودا کی مقبولیت کے پیش نظر پیدا ہو چکی تھی۔

2. سودا نے شاعرانہ تعلی کا رخ یقیناً میر کی طرف موڑ دیا تھا۔ جس کا احساس خواہ میر نے خود کیا ہو یا دوسرے لوگوں نے انھیں اس کا احساس کرایا ہو۔

"ہونا ہے مجھ کو میر سے اُستاد کی طرف" سودا کا مصرعہ اس کا غماز ہے۔

3. سودا کے شاگردوں میں سے اکثر لوگ میر کے مقابلے پر آنے لگے تھے۔ ان میں سے بعض شاعر سماجی اور علمی حیثیت سے کسی بھی طرح میر کو برداشت نہ ہو سکتے تھے۔ مثال کے طور پر حجام۔ سودا کے جو شاگرد میر پر حملہ کر رہے تھے ان میں قائم مجذوب اور حجام سرفہرست ہیں۔

4. میر کو یہ احساس ہو چلا تھا سودا ان لوگوں کی درپردہ پشت پناہی کر رہے ہیں۔

5. خود میر کی زور درنج طبیعت اور نازک مزاجی، ٹھٹھول، انہی مذاق اور بے باک شوخیوں کی متحمل نہ ہو سکتی تھی۔

6. یقیناً کے مداحین (خصوصاً معاصر تذکرہ نگاروں نے) نے انھیں تختہ مشق بنانا شروع کر دیا اور تمام ادبی حلقوں سے اُن کی تنقیدی سخت گیری پر صدائے احتجاج بلند ہو رہی تھی۔ کمترین، نثار اور بقا جو سودا کے زیر اثر نہ تھے لیکن اس فضا سے جذباتی طور پر مشتعل اور متاثر ہوئے تھے، خم ٹھونک کر میدان میں اُتر آئے تھے۔ ایسی صورت میں، سودا کا باوجود ہمرشتہ فن ہونے کے، میر کی حمایت نہ کرنا، بلکہ اشارے کنائے میں خود بھی تعلی سے کام لینا، میر کی اذیت کے لیے کچھ کم نہ تھا۔

7. میر کے شاگردوں یا حامیوں میں سے کسی شخص نے سودا کی مخالفت نہیں کی۔ اس کی دو

تین وجہیں ہو سکتی ہیں۔

i. سودا کی ہجویات عوام کو مرغوب خاطر تھیں، اور ان کی کوئی بھی تاب نہ لاسکتا تھا۔ میر اس میدان کے مرد نہ تھے۔

ii. میر نے نکات الشعرا کے ذریعہ اپنے معاصرین کی ایک بہت بڑی تعداد کو اپنا مخالف بنا لیا تھا اور ان کی نظر میں اپنا دقار کھوپچکے تھے۔

iii. میر سودا کی شاعرانہ صلاحیتوں اور ان کے فنی منصب کے معترف تھے اور یہ ہرگز پسند نہ کرتے تھے کہ کم درجے کے لوگ ان دونوں حضرات کے درمیان میں آ کر بیچ بچاؤ کریں۔ غالباً سودا اس مزاج کے آدمی نہ تھے۔ اسی لیے میر نے اس کا گلہ کیا ہے اور ان کے اس رویے پر انھیں ملامت کی ہے۔

یہ معلوم کرنا بہت مشکل ہے کہ اس معرکے کی ابتدا کیوں کہ ہوئی اور اس میں پہل کرنے کا ذمہ دار کون ہے۔

ڈاکٹر خلیق انجم نے اس سلسلے میں میر کی پیش قدمی کا ذکر کیا ہے۔ لکھتے ہیں۔

"دونوں نے ایک دوسرے کی باقاعدہ ہجویں بھی کہیں اور اسکی ابتدا غالباً میر کی ہی طرف سے ہوئی۔ سودا کو گنتے پالنے کا بہت شوق تھا۔ میر کو یہ بات بہت ناگوار تھی۔ انھوں نے سینتیس اشعار کی ایک ہجو کہی جس میں سودا کو بہت بُرا بھلا کہا"۔¹

ہمارا خیال ہے کہ اس بات پر تنازعہ کھڑا ہونا زیادہ قرین قیاس نہیں۔ البتہ مذکورہ بالا وجوہات کی بنا پر، اور کچھ ظریفانہ عادت کی وجہ سے بھی پہلا اقدام سودا کی طرف سے ہونا عین ممکن ہے۔ ہمارے خیال کو مندرجہ ذیل اشعار کی ترتیب مضمون سے بھی تقویت پہنچتی ہے۔

سودا : سودا تو اس غزل کو غزل در غزل ہی لکھ

ہونا ہے تجھ کو میر سے اُستاد کی طرف

میر: طرف ہونا مرا مشکل ہے میرا اس شعر کے فن میں

یوں ہی سودا کبھو ہوتا ہے سو جاہل ہے کیا جانے

موخر الذکر شعر میں میر کی صراحت سے اس خیال کی مزید تائید ہو جاتی ہے۔ غالباً میر کی

طرف سے کہا گیا ہوگا کہ سودا قصیدے کے شاعر ہیں۔ غزل کا مزاج نہیں رکھتے اس پر اپنی ایک غزل میں دعویٰ کیا ہے۔

کہتے ہیں وہ جو ہے سودا کا قصیدہ ہی خوب

ان کی خدمت میں لیے میں یہ غزل جاؤں گا

لیکن جب اس رنگ کی داد نہ ملی ہوگی تو کہا۔

نہ پڑھیو یہ غزل سودا تو ہرگز میر کے آگے

وہ ان طرزوں سے کیا واقف وہ یہ انداز کیا سمجھے

اب ذرا سودا کا یہ شعر دیکھیے۔

سودا کو تم سمجھتے تھے کہہ نہ سکے گا یہ غزل

آفریں ایسے وہم پر صدقے میں اس گمان کے

یہ روئے سخن سوائے میر کے اور کس کی طرف ہو سکتا ہے۔ کس کو جرأت تھی کہ کسی کی زمین

میں غزل کہہ کے سودا کو شعر کہنے کے لیے لکارے۔ اور پھر خود سودا بھی میر کے سوا اور کس کو یہ

جتانے کی ضرورت محسوس کر سکتے تھے۔

اس گفتگو سے صاف ظاہر ہے کہ مشاعروں کے اندر ان کی معرکہ آرائیاں شروع ہو چکی

تھیں۔ اگرچہ اس میں تو تو میں میں والی بات نہ تھی۔ مگر ان اشعار کے تیور بتا رہے ہیں کہ دونوں

طرف دعویٰ بڑھ چڑھ کر ہیں۔

ان مقابلوں کے زیر اثر دونوں نے اپنے اپنے کمال کے خوب جوہر دکھائے ہیں۔ دونوں

ایک دوسرے پر فوقیت حاصل کرنے کے خواہش مند ہیں۔

دونوں طرف سے اس دوڑ میں فخر یہ اشعار ہو رہے ہیں۔

سودا۔

پوچھنا اشعار کا سودا کے کیا ہے شاعرو
گفتگو میں اُس کی پاتا ہوں نظیری کا دماغ

.....

شاعران ہند کا تو گرچہ پیغمبر نہیں
پرخن کہنے میں اے سودا تجھے اعجاز ہے

ہم طرح غزلوں میں دونوں اُستادوں نے اپنے گوہر اشعار کی تابانی سے محفلوں کو چکا
چوندھ کر دیا تھا۔ ان برق پاش محفلوں کی چند جھلکیاں آپ بھی دیکھیے۔

میر

سودا

برابری کا تری گل نے جب خیال کیا چمن میں گل نے جو کل دعویٰ جمال کیا
صبا نے مار تھپیڑے منہ اس کا لال کیا جمال یار نے منہ اس کا خوب لال کیا

نسیم ہے ترے کوچے میں اور صبا بھی ہے ترا ہے وہم کہ میں اپنے پیر ہن میں ہوں
ہماری خاک کو دیکھو تو کچھ رہا بھی ہے نگاہ غور سے کر مجھ میں کچھ رہا بھی ہے

جس روز کسی اور پہ بیداد کروگے اب کر کے فراموش تو ناشاد کروگے
یہ یاد رہے ہم کو بہت یاد کروگے پرہم جو نہ ہوں گے تو بہت یاد کروگے

تو نے سودا کے تیں قتل کیا کہتے ہیں مدعی مجھ کو کھڑے صاف بُرا کہتے ہیں
یہ اگر سچ ہے تو ظالم اسے کیا کہتے ہیں چپکے تم سنتے ہو بیٹھے اسے کیا کہتے ہیں

ان اشعار سے ظاہر ہے کہ انھوں نے ایک ہی قافیے ردیف میں اور ایک ہی مضمون کو اپنے
اپنے انداز میں مؤثر طریقہ سے باندھ کر ثابت کر دیا ہے کہ دونوں صاحبان کو زبان و بیان پر حیرت

انگیز قدرت حاصل ہے۔ مضمون ایک ہے۔ لیکن اظہار کی تازگی اور طرفگی دونوں کے انداز میں برقرار ہے یہ ان لوگوں کی شعوری کوششیں ہیں۔ ان میں مقابلے اور مسابقت کا جذبہ موجود ہے ان اشعار کو سرقہ و توار کے ذیل میں رکھنا ہرگز مناسب نہ ہوگا۔ حقیقت یہ ہے کہ ان شعروں میں سودا و میر کے مضمون لڑے نہیں ہیں بلکہ مقابلے کے لیے بالقصد کہے گئے ہیں۔

میر اور سودا کے معرکوں میں بعد کو جو گرمی پیدا ہوئی اس میں غالباً بڑی حد تک میر کی غلط فہمیوں کو دخل تھا۔ سودا اپنی خوش خلقتی اور ملنساری کی بنا پر کثیر الاحباب تھے۔ اس زمانے میں بہت سے ایسے شاعر جو میر پر کچھ اُچھال رہے تھے، ان کے دوست لے بھی تھے اور شاگرد بھی تھے۔ یقین کے ساتھ نہیں کہا جاسکتا کہ سودا نے انھیں کوئی ترغیب دی ہوگی یا میر کے خلاف اُکسایا ہوگا، البتہ میر کو یہ احساس ضرور تھا کہ سودا ان لوگوں کے پردے میں اپنی دشمنی نکال رہے ہیں یا ان لوگوں کی پشت پناہی کر رہے ہیں۔ ہو سکتا ہے کہ میر کا یہ گمان ابھی یقین میں تبدیل نہ ہوا ہو۔ اس لیے انھوں نے صاف صاف تو کچھ نہ کہا البتہ یاروں سے مخاطب ہو کر (اشارہ سودا کی طرف ہے) اس بات کا شکوہ کیے بغیر نہ رہ سکے، کہ وہ کم قوم لوگوں کو اپنے حلقہ شاگردی میں داخل کر لیتے ہیں۔ جبکہ پُرانے اساتذہ کا قاعدہ تھا کہ وہ تربیت فن کے لیے شرفا کا انتخاب کرتے تھے۔ مثنوی تنبیہ الجہال میں یہ شکایت بڑے دکھ کے ساتھ کی ہے۔

ہم تلک بھی تھی وہی رسمِ قدیم	یعنی جن کے ہوتے تھے ذہنِ سلیم
پیار کرتے تھے انھیں اُستادِ فن	اُن کے ہوتے رہبر راہِ سخن
جلف واں زنہار پاتے تھے نہ بار	شاعری کا ہے کوٹھی اُن کا شعار
نکتہ پردازی سے اجلا فوں کو کیا	شعر سے بڑا زوں نڈافوں کو کیا
الغرض یاروں نے دیں قیدیں اٹھا	جو کوئی آیا اُسے دی پاس جا

1۔ 2 میر کے حریفوں میں کترین اور محمد امان نثار تھے۔ یہ لوگ سودا کے دوست تھے۔ قائم، جام اور مجذوب سودا کے شاگرد تھے۔

پھر اُن خدشات کا بھی اظہار کیا ہے، جو کم قوم لوگوں کو فن سکھانے سے پیدا ہو سکتے ہیں۔ مثال میں وہ اس طرح کے ایک کم قوم شاگرد کا حال بیان کرتے ہیں کہ وہ اپنے اُستاد کے مقابلے پر آنے لگا تھا۔

وہ سراپا جہل ناگہم وقتِ کار ہم سے تم سے کرنے لاگا اعترار
سر میں رکھ کر دعویٰ طبعِ لطیف میر و مرزا کا ہوا آخر حریف
شاید اس نصیحت کا خاطر خواہ نتیجہ نہ نکلا۔ ایسا معلوم ہوتا ہے کہ جیسے سودا سے بے وقت کی
راگنی سمجھ کر ٹال گئے ہوں۔ جن شاگردوں کا اُن سے تعلق تھا۔ وہ بدستور قائم رہا۔ قیاس کہتا ہے کہ
میر کی اس تنبیہ (یعنی مثنوی تنبیہ الجہال) کے احتجاج میں سودا کے شاگردوں نے شد و مد کے
ساتھ میر کی ہجوئیں لکھنی شروع کر دیں۔ قائم نے اُن کی سیادت کا مذاق اڑایا، مجزوب نے اپنے
اہل ہنر اور خلفِ سودا ہونے محمد امان نثار نے جو حاتم کی شاگردی کے ناتے سودا کے قریب تھے
بھری محفل میں میر کی تحقیر کی۔ ان سب باتوں سے اُن کی غلط فہمی یقین میں بدل گئی۔ اب انھوں
نے سودا کو بھی طنز کا نشانہ بنانا شروع کر دیا اور مروّت اور رواداری کے وہ تقاضے جو اب تک دونوں
کو ملحوظ خاطر تھے، باقی نہ رہے۔

میر نے عجم کی ہجو ردِ منتِ آسندار، میں جہاں عجم کو بُرا بھلا کہا ہے، وہاں سودا کو بھی ان کا
استاد ہونے کے ناتے نہیں بخشا اور سودا پر کافی لے دے کی ہے۔

میر و مرزا میں حکم ہووے خرد نے کہ نائی جن پہ سب کا دست رو
سمجھے مرزا میر کو مرزا کو میر نے وہ رگ زن جو نہ سمجھے شیر شیر
مُجھ میں مرزا میں تفاوت ہے بہت یاں تانی واں عجالت ہے بہت

1 قائم روٹی لیے کہاے تم میر جی میر

کہئے تو بجائے آپ کو میر خمیر

2 مجزوب۔ اے میر بھجو مت مجزوب کو اوروں سا۔ ہے وہ خلفِ سودا اور اہل ہنر بھی ہے۔

3 حیدر کڑار نے وہ زور بخشا ہے نثار۔ ایک پل میں دو کروں اجگر کے کلے چیر کر۔

جس جگہ میں نے رکھی منہ میں زباں ہوتے اس جاگہ جو مرزا بے گماں
 استرے کانوں میں اپنے باندھ کر کب کے اب تک گھس گئے ہوتے ادھر
 عنایت اللہ حجام نے غالباً میر و مرزا کے اختلافات کو دور کرنے کی سعی کی ہوگی۔ یہ بات میر کو
 ناگوار گزری ہے جس کا اظہار مذکورہ اشعار میں ہوا ہے۔ انھوں نے حجام کا حکم بنا اس لیے مسترد
 کر دیا کہ وہ فن اور قومیت دونوں کے اعتبار سے اُن کے ہم پلہ نہیں تھے۔ اس موڑ پر میر نے اپنی
 سیادت کا ذکر بھی شدومد کے ساتھ کرنا شروع کر دیا تھا۔ جس پر ان کے معاصرین نے انھیں ٹوکنا
 شروع کر دیا۔

محمد حسین آزاد نے لکھا ہے۔

" کہن سال بزرگوں سے یہ بھی سنا ہے کہ جب انھوں نے میر تخلص کیا تو اُن کے والد نے
 منع کیا کہ ایسا نہ کرو۔ ایک دن خواہ مخواہ سید ہو جاؤ گے۔ اس وقت انھوں نے خیال نہ کیا۔ رفتہ رفتہ
 ہو ہی گئے۔ سودا کا ایک قطعہ بھی سن رسیدہ لوگوں سے سنا ہے مگر کلیات میں نہیں۔ شاید اس میں یہی
 اشارہ ہو۔

بیٹھے تنور طبع کو جب گرم کر کے میر کچھ شیر مال سامنے کچھ نان کچھ پنیر
 اخیر میں کہتے ہیں۔ ۱

میری کے اب تو سارے مصالحوں میں مستعد بیٹا تو گندنا بنے اور آپ کو تھ میر " 1
 یعنی سودا کے خیال میں میر سید نہیں تھے بلکہ نانباہی کی اولاد تھے۔

اس سے معلوم ہوا کہ اب باہمی رواداری اور ادب و احترام ختم ہو گیا ہے۔ بلکہ زبان بے
 ادبی تک پہنچ گئی۔

اب سودا میر کی شان میں ایک ہجو کہتے ہیں۔ یہ قطعہ کلیات سودا میں بعنوان " ہجو میر تقی
 میر " موجود ہے۔

دیکھنے کی بات یہ ہے کہ سودا چونکہ فن میں میر کی دستگاہی کے قائل ہیں۔ اس لیے براہ راست ان کے کلام کی تنقیص نہیں کرتے البتہ نظم میں ایک کاتب کا کردار تخلیق کر کے اُس کی زبانی میر کی نظم و نثر کے متعلق وہ سب کچھ کہلا دیتے ہیں جو انھیں خود کہنا تھا۔

سودا کی یہ جھوٹا جھوٹا کلام بہترین نمونہ ہے۔ سُنئے۔

ایک مشفق کے گھر گیا تھا میں	سُنئے نکل نقل یہ عجائب ہے
اُن کے گھر میں ہے ایک مرد بزرگ	خوشنویسی کے فن سے کا سب ہے
راقم سر نوشت کا اس کو	ہے بجا گر کہوں کہ نائب ہے
کہنے لاگا وہ آ کے مجلس میں	آہ یہ نفس شوم غالب ہے
ورنہ لکھنے سے ہاتھ اٹھاؤں میں	کیا کروں فکرِ قوت واجب ہے
میں جو پوچھا سب کہامت پوچھ	بات کہنی یہ نامناسب ہے
لیکن اس واسطے میں کہتا ہوں	درد سننے کا تو جو طالب ہے
ہے جو کچھ نظم و نثر دنیا میں	زیرِ ایرادِ میر صاحب ہے
ہر ورق پر ہے میر کی اصلاح	لوگ کہتے ہیں سہو کاتب ہے 1

میران جویات کو برداشت نہ کر سکتے تھے اور سودا کی اُس فنی عظمت کو بھی کوئی نقصان نہ پہنچا سکتے تھے، جس کا اعتراف انھوں نے نکات الشعر میں کیا تھا۔

تذکرے کے علاوہ بھی وہ اپنی غزلوں میں اس قسم کے اشعار داخل کر چکے تھے جس سے مرزا کے ساتھ ان کا اتحادِ قلبی اور ان کے فن سے اُن کی پسندیدگی نمایاں ہوتی تھی۔

مثلاً ایک دوہی ہوتے ہیں خوش طرز و طور

اب چنانچہ میر و مرزا کا ہے دور

.....

نہ ہو کیوں ریختہ بے شورش و کیفیت و معنی

گیا ہو میر دیوانہ رہا سودا سو مستانہ

میر و مرزا و خواجہ میر
کتنے یہ اک جوان ہوتے ہیں

لیکن اب ان حالات میں ایک روحانی کرب کے علاوہ اور کیا اس سے حاصل تھا۔ سودا نے ان کے فن پر اور اُن کے خاندانی تبختر پر وار کیا تو وہ تمللا اُٹھے۔ جو شخص کم قوم کو پاس بٹھانے کا بھی روادار نہ ہو، اس کو نانبائی بنا دیا جائے تو اس سے زیادہ اُس کی بے حرمتی اور کیا ہوگی۔ اب میر بھی اُن کی کردار کشی کے درپے ہوتے ہیں۔ انھوں نے سودا کے خلاف ایک مثنوی لکھی۔ جس کا نام "ہجو عاقل نام ناکسے کہ بہ سرگاں اُنسے تمام داشت" ہے: اس میں انھوں نے سودا کی کتے کی آڑ میں خوب خوب مذمت کی ہے۔ اگرچہ اس ہجو میں کسی بھی جگہ سودا کا نام نہیں لیا گیا مگر شواہد سے یہی ثابت ہوتا ہے کہ یہ ہجو سودا کی شان میں لکھی گئی ہے۔ اس کی وجہ یہ ہے کہ سودا کو کتے پالنے کا شوق تھا۔ یہ شوق آخری عمر تک باقی رہا۔ مذہبی نقطہ نظر سے کتنا ناپاک ہے۔ اس لیے سودا کی تحقیر کے لیے اس سے اچھا اور کیا بہانہ مل سکتا تھا۔ میر نے اس شوق کو نہایت مذموم فعل قرار دیا میر کتوں کے ساتھ سودا کی رغبت کا ذکر کرتے ہیں۔

گتے ہیں پاس، گتے ہیں جیب و کنار میں
گتے ہیں آستینوں میں گتے ازار میں
آیا جو ایک روز وہ بے تہہ چلا ہوا
گتتا ازار اُس کے سے نکلا بندھا ہوا
یک سگ گزیدہ کی سی طرح جھومنے لگا
پھر کھول اُس کے منہ کے تین چومنے لگا
ایسی بھی ہم نے دیکھی نہیں کتوں کی ہوس
گردن میں اپنی ڈالے پھرے روز و شب مرس
میر کو بلیوں کا شوق تھا۔ اپنی ایک مثنوی "موتنی بلی" میں اُن کی وفاداری کی تعریف بھی کی ہے۔ اس سلسلے میں یہاں لکھتے ہیں۔

بلی جو پالتا تو بھلا ایک بات تھی
آئیں میں اُس کی دوستی ایماں کے ساتھ تھی
پھر سودا کی ہیبت کدائی کا نقشہ کھینچا ہے۔
کتوں کی جستجو میں ہوا روڑا باٹ کا
دھوبی کا کتتا ہے کہ نہ گھر کا نہ گھاٹ کا

تھکتا ہے پھر جو کرتے ہوئے دوڑا اور دھپاڑ
 جو ہڈیوں پر لڑتا رہے بساں سگ
 لیتا ہے بے دماغ ہو لوگوں کے کپڑے پھاڑ
 انسان کو اُنس کُتوں سے اتنا ہوا ہے کب
 ہو آدمیت اس کو بھلا کس مقام لگ
 ناپاک لوگ جانے ہیں پاکیزہ لوگ سب
 پھر اس کے عبرت ناک انجام کا نقشہ کھینچا ہے۔

جس کو خدا خراب کرے پھر وہ کیا کرے
 آواز دے دے کُتوں کو توڑے ہے اپنی جان
 کیونکر زباں نکالے نہ جوں سگ پھرا کرے
 سودا کے بارے میں کہا جاتا ہے کہ وہ بھولکھنے میں پہل نہ کرتے تھے۔ لیکن اگر کوئی اُن کے
 حق میں ایسا کر گزرتا تھا تو وہ بھی نہ چوکتے تھے۔ دوسرے شاعروں کے ساتھ انھوں نے جو کچھ کیا
 وہ تو سب پر عیاں ہے۔ اب دیکھیے میر کی کھنچائی کس طرح کرتے ہیں۔ آخر میر نے اس میدان
 میں قدم رکھ ہی دیا جہاں سودا انھیں گھیر گھا کر لانا چاہتے تھے۔ پہلے سودا کی طرف سے ایک ہلکا سا
 تیر نشانے کی طرف آتا ہے۔ چونکہ اس قطعہ کی تمام کڑیاں میر کی ہجو کے الزامات کا جواب لگتی ہیں۔
 اس لیے یہ میر کی شان میں ہی سمجھنا چاہیے۔

یہ قطعہ کلیات سودا میں ہے۔ اور بطور پند لکھا گیا ہے وہ اس لیے کہ میر کا حملہ بھی پند کا انداز
 لیے ہوئے تھا۔ اس قطعہ میں گیارہ اشعار ہیں۔ کچھ شعر یہاں نقل کیے جاتے ہیں۔ خیال رہے کہ
 میر نے اپنے مخاطب کو "عافل" سے خطاب کیا تھا۔

ایک عافل نے یہ سودا سے کہا از سر پند
 سُن کے بولا کہ تو اے دوست یہ سچ کہتا ہے
 دل میں پاتا ہوں ترے الفت سگہا بہ دفور
 پر جواب اس کا تجھے دوں میں ہو کر مجبور
 حق نجاست سے رکھے ان کے سگِ نفس کو دور
 میرے نزدیک ہے یوں، یہ جو ہیں اپنے ہم جنس
 سو تو یہ سگ نہ جُدا تجھ سے ہوانے ہوگا
 اس نصیحت سے مگر دل شکنی تھی منظور

کاٹا بے کاٹے ترے سگ نے مجھے زور اے یار
 سگ مرا بھی جو تجھے کاٹے مجھے رکھ معذور

دوسرا تیر سودا۔ ذرا تیکھاز ہر میں نجھا ہوا۔ ٹھیک نشانے پر لگاتے ہیں۔ یہ رنگ ان کی ہجوں کا خاص رنگ ہے۔ یہ ایک ٹمّس ہے۔ اور کلیات سودا میں موجود ہے۔ عنوان ہے۔ "مخمس در جواب طعن میر تقی کہ فی الحقیقت میر شیخ بووہ است" ہے اس ٹمّس کے دس بند ہیں۔ سودا نے اس ہجو میں میر کے اعتراض کا جواب دیا ہے اور پھر ان کے زہد و تقوے کی خبر لی ہے۔

اکثر تو مرے خبث میں کہتا ہے یہی بات گتوں میں فلانے کی شب و روز ہے اوقات خود اس کی نجاست کا نہیں گتے پہ اثبات لازم ہے مسلمان نہ کرے اس سے ملاقات یہ چاہیے صحبت سے کرے ایسے کی اکراہ

یہ سچ ہے جو کہتا ہے تو مجھ پہ یقین ہے کتے کو کہے پاک سودہ دشمن دیں ہے لیکن وہ سگِ نفسنجس اُس سے کہیں ہے تجھ پہ جو ہر اک لمحہ و ہر آن تعین ہے تو اس کا نہ کہنا کرے تب پاک ہے واللہ

اس کے بعد کتوں کے شوق کا اخلاقی پہلو پیش کرتے ہیں

کتے سے شب دروز جو رکھتا ہوں میں صحبت دیتا ہے مجھے یادِ وفا اور قناعت کس طرح بتا اُس کی مرے دل میں نہ ہو چاہے آخر میں اپنے شوق کو جائز قرار دے کر میر پر علتِ مشائخ کا الزام عائد کرتے ہیں اور کہتے ہیں یہ وہ فعل ہے جو سگ پرستی سے زیادہ گھناؤنا اور غیر شائستہ ہے۔

کتے کا ملوث تو نہا پاک ہو آوے علت کہ مشائخ کی جو دھوئے سے نہ جاوے خالی کریں دھو، دھوا سے زمزم کا اگر چاہے

میر اور سودا کے معرکوں کے سلسلے میں یہ بات نہ بھولنی چاہیے کہ میر سے یہ سودا کا تنہا مقابلہ نہ تھا۔ بلکہ سودا کے ساتھ میر کے مقابلے پر ان کے شاگرد بھی تھے اور میر کے دوسرے مخالفین بھی۔ یہ لوگ موقع بہ موقع سودا کی حمایت میں میر کو طنز کا نشانہ بنا رہے تھے۔ حدید ہے کہ شفیق اورنگ آبادی

بھی، جو سنجیدہ، متین اور متوازن شخصیت کا مالک ہے۔ اپنے تذکرے میں سودا کی ہجو کو نقل کرتا ہے۔ اور خوش ہوتا ہے۔ ان تمام باتوں سے ان استادوں کی جوگت بنی وہ ان واقعات سے ظاہر ہو ہی چکا ہے مگر ان احوال و واقعات کے جو ناخوشگوار اثرات جو ان نسلوں پر مرتب ہو رہے تھے، انھوں نے بعد کو منظم اور طاقت ور گروہ بندیوں کی شکل اختیار کر لی اور اس کا سلسلہ رفتہ رفتہ مصحفی و انشا کی ہنگامہ آرائیوں تک جا پہنچا۔ میر و سودا کے معرکوں میں اس طرح کی ہجویں کسی بھی طرح جائز نہیں تھیں۔ ان استادوں کے لیے یہ بات نہایت معیوب تھی کہ وہ اپنے عہد کی عظیم ہستیوں میں شمار ہوتے ہوئے آپس میں نہایت پست درجے کی لعن طعن کریں یا ایک دوسرے کو بُرا کہیں۔ حالانکہ ہر دو ایک دوسرے کے کمال فن کے اقراری ہیں۔ اور ہم عصر سماج میں دونوں کو امتیازی حیثیت حاصل ہے۔

عبدالسلام ندوی نے میر و سودا کے معرکوں کے زمانے کا تعین کرتے ہوئے لکھا ہے۔ " اگرچہ تذکروں سے یہ پتہ نہیں چلتا کہ یہ اختلاف کب اور کہاں شروع ہوا تا ہم جہاں تک واقعات اور قرآن سے ثابت ہوتا ہے دلی میں اکثر اساتذہ کے تعلقات نہایت خوشگوار رہے۔ یہی وجہ ہے کہ وہاں کے شعرا میں حریفانہ معرکے بہت کم ہوئے۔ دلی میں بقاء اللہ بقا نے بے شبہ میر و مرزا کی ہجویں لکھیں۔ لیکن اگر دلی میں ان دونوں بزرگوں میں نوک جھونک ہوئی ہوتی تو غالباً وہ اپنا اکھاڑا الگ قائم نہ کرتے بلکہ کسی ایک کے ساتھ ہو جاتے اس سے بظاہر یہ معلوم ہوتا ہے کہ اس اختلاف کی ابتدا لکھنؤ میں ہوئی۔ اور یہاں کچھ تو درباری تعلقات نے اور کچھ یہاں کے بیکار اور اوباش لوگوں نے ان دونوں بزرگوں کو ایک دوسرے کا حریف بنا دیا"۔¹

1۔ عبدالسلام ندوی، شعر الہند، حصہ اول، مطبع معارف، اعظم گڑھ، طبع سوم، 1361ھ مطابق 1942

عبدالسلام ندوی نے لکھنؤ کو ان معرکہ آرائیوں کا گڑھ قرار دیا ہے۔ لیکن تذکرہ گلشن ہند سے پتہ چلتا ہے کہ جب میر لکھنؤ پہنچے ہیں تو سودا دنیا سے رخصت ہو چکے تھے اور یہاں میر و سودا کے معرکوں کا سلسلہ کوئی معنی نہیں رکھتا اور یہ اور بھی بعید از قیاس ہے کہ میر دہلی میں اور سودا لکھنؤ میں بیٹھ کر ایک دوسرے کا مقابلہ کر رہے ہوں۔

مرزا علی لطف لکھتے ہیں:-

"جب میرزا محمد رفیع سودا بلدہ لکھنؤ میں اس دار فانی سے عالم باقی کو سدھارے تو میر مذکور شاہ جہاں آباد میں تھے۔ 1197 گیارہ سو ستانوے ہجری میں ریاتِ عزم اس صاحب لشکرِ مضامین تازہ کے حرکت میں آئے اور خود بدولت لکھنؤ میں تشریف لائے۔¹

ڈاکٹر خلیق انجم لکھتے ہیں:- "میرے خیال میں میر اور سودا نے ایک دوسرے کی ہجو اس وقت کہی جب تک سودا دہلی میں تھے۔ میر کی ہجو کا ایک مصرعہ ہے۔

دلی میں تین کُنٹیاں کہیں لے کے پالیاں

بعض محققین نے اس مصرع کے پیش نظر یہ ثابت کیا ہے کہ ہجو سودا کے ترک وطن کے بعد

کہی گئی۔ حالانکہ اس مصرع سے یہ ثابت نہیں ہوتا"۔²

غالباً یہی قول زیادہ درست معلوم ہوتا ہے کہ میر و سودا کے معرکہ دہلی تک محدود رہے ہیں۔

اس کا اندازہ مرزا سودا کی ایک مختصر نظم سے بھی ہو جاتا ہے اس میں انھوں نے لکھنؤ آ کر اپنے وطن اور اہل وطن کو یاد کیا ہے۔ لیکن جن اشعار میں وہ میر کا ذکر کرتے ہیں ان سے ان کے خلوص و محبت کی گہرائیوں کا پتہ چلتا ہے۔ اشعار یہ ہیں۔

1 گلشن ہند ص 210، 209

2 مرزا محمد رفیع ص 298

ہمیں لے آئی ہے شہرِ غریب جس دن سے
 کبھی انھوں کی طرف سے نہ نامہ و پیغام
 علیٰ الخُصُوصِ تغافل کو میر صاحب کے
 کہوں میں کس سے کہ باوصفِ اتحادِ تمام
 لکھا نہ پرچہ کاغذ ہی اتنی مدّت میں
 کہ بے قراروں کو تاہووے موجبِ آرام

اس سے ظاہر ہوتا ہے کہ معرکہ آرائی کے بعد دونوں کے دلوں سے غبارِ کدورت دور ہو گیا
 تھا۔ اور اس تجدیدِ تعلقات میں پہلے سے زیادہ استواری پیدا ہو گئی تھی۔

میر کے ادبی معرکے دیگر معاصرین سے

میر کو اپنے فن اپنی سیادت، قلندرانہ زلیست اور اپنے مستند ہونے پر ناز تھا۔ انھوں نے اپنی جملہ تحریروں میں ان چیزوں پر فخر کیا ہے۔ یہاں تک تو بات درست تھی۔ لیکن جب انھوں نے اپنے مقابلے میں دوسرے شعرا کو کمتر قرار دیا۔ تو بات اُلٹی پڑ گئی۔ ان کے ہم عصروں نے اپنی توہین کا بدلہ اُن کی بیان کردہ خصوصیات کو رد کر کے لیا۔ اس سلسلے میں جو رد و قدح ظہور میں آئی ان کی جھلکیاں مندرجہ ذیل معاصرین کے ذکر میں دیکھیے۔

- | | |
|---------------|-----|
| بقاء اللہ | 1. |
| ظہور الدین | 2. |
| قیام الدین | 3. |
| میر خاں | 4. |
| عنایت اللہ | 5. |
| سید محمد میر | 6. |
| محمد یار | 7. |
| محمد امان | 8. |
| میر غلام حیدر | 9. |
| محمد علی | 10. |

بقا
حاتم
قائم
کمترین
حجام
سوز
خاکسار
نثار
مجبذب
حشمت

بقاء اللہ، بقا

بقا اس زمانے کا ایسا شاعر ہے جو میر و سودا دونوں استادانِ فن سے اُلجھا۔ اس نے جواب الجواب ہجویوں سے ان لوگوں کا ناطقہ بند کر رکھا تھا۔ ہجو گوئی میں بقا کو ایسی قدرت حاصل تھی کہ اُن کے مقابلے میں کوئی ٹھہر ہی نہیں سکتا تھا۔ حیرت ہے کہ اس زمانے کے تذکرہ نگاروں نے ہجو نگار شاعر کی حیثیت سے ان کی صلاحیتوں کا خاطر خواہ اعتراف نہیں کیا۔ شاید اس کی وجہ یہ ہو کہ ان کی ہجویات میں سودا کی طرح سماجی اور معاشرتی پہلو نمایاں نہ تھے۔ یہ ایک طرح کی ذاتی اور شخصی ہجو ہیں تھیں۔ کئی تذکرہ نگاروں نے اُن کی شوخی طبع اور معرکہ آرا طبیعت کا بیان اچھے بُرے دونوں طریقوں سے کیا ہے۔

بقا اور میر کے معارضے کی ابتدا میر کے اس شعر سے ہوتی ہے۔

سیلاب سے آنکھوں کے رہتے ہیں خرابے میں

نکلڑے جو مرے دل کے بستے ہیں دو آبے میں

آنکھوں کے لیے دو آبے کی تشبیہ پہلی مرتبہ بقا نے اس شعر میں استعمال کی تھی۔

ان آنکھوں کا نت گریہ دستور ہے

دو آبہ جہاں میں یہ مشہور ہے

میر کا شعر زیادہ بھرپور اور دلکش تھا۔ بقا کا شعر اس کے سامنے بُجھ کر رہ گیا چونکہ بنیادی خیال

بقا کا تھا اور شعر کامیاب میر کا۔ اس لیے بقا جل بھن کر کباب ہو گئے اور میر کو آڑے ہاتھوں لیا۔

میر نے تو ترا مضمون دو آبے کا لیا

پر بقا تو یہ دعاء کر جو دعا دینی ہو

یا خدا میر کے دیدوں کو دو آہ کر دے

اور بنی یہ بہا اس کی کہ تربنی ہو

اس زمانے میں کسی کے مضمون کو اس سے بہتر انداز میں پیش کر دینا کمال فن کی دلیل سمجھا جاتا تھا۔ اس کے بعد میر نے اسی طرز پر دو آہ کی طرح دو دلا اور دورا ہا وغیرہ الفاظ بھی استعمال کیے۔

میں راہ عشق میں تو آگے ہی دو دلا تھا

پُرُتِجِ پِیشِ آیا قسمت سے یہ دورا ہا

اس قسم کے شعر گویا بقا کے سمندناز پر تازیا نہ تھے۔ پھر کیا تھا۔ میر پر خوب برسے۔

یک چند میر جی نے ہم کو لگا کے لہرے

پھیکے کیے ہمارے جتنے تھے شعر گہرے

آخر کو میر اپنے مضمون کے دزد ٹھہرے

سنتے کہیں نہ ہو ویں شیطان کے کان بہرے

لیکن بقا کا غم و غصہ یہیں پر ختم نہ ہوا۔ انھوں نے اکیس اشعار کی ایک مثنوی بعنوان "مینار میر" لکھی۔ جس میں میر کو مضحک کردار بنا کر پیش کیا۔ مثنوی کا خلاصہ یہ ہے کہ میں نے (یعنی بقا نے) ریتختے کا ایک محل ایک دو آہے (یعنی گذشتہ شعر) پر تیار کیا تھا۔ میر اس نئی تخلیق کو چُرانے کے ارادے سے آئے۔ لیکن اپنے اناڑی پن کی وجہ سے پکڑے گئے۔ اس محل کے چاروں طرف پانی ہی پانی تھا اور دو آہے کے کنارے پر نظروں کے مگر مجھ بیٹھے تھے۔ اس لیے اگر یہ اژدہا (یعنی میر بہ رعایت مثنوی اژدر نامہ) مجھ پر حملہ بھی کرتا تو میں سحر (شاعری) کے زور پر اس کو مینار میر میں بند کر دیتا۔ پھر جو کوئی راہ گیر ادھر سے گزرتا تو وہ یہی کہتا۔

یہ مینار دزدِ بدافعال ہے

جو چوری کرے اس کا یہ حال ہے

معلوم ہوتا ہے کہ اس مثنوی کے پس منظر میں میر کی مثنوی "اژدر نامہ" کے شدید تاثرات

کا مکرر ہے تھے۔ چونکہ یہ مثنوی کمیاب ہے اس لیے اسے بہ تمام و کمال نقل کیا جاتا ہے۔

مثنوی در باجو میر

دو آہ جہاں میں یہ مشہور تھا
تلاطم میں پڑتا تھا دریائے شور
لکھی در پر اس کے یہ ضرب المثل
وہی تازہ مضمون پُرا لے گیا
کہاں جائے گا یہ دو آہے کا چور
کیا فرض دریا میں جا کر گرا
نظر ہی تو آتا نہیں اس کا پاٹ
نگاہ کے ادھر سوس گاڑے ہیں سر
تو پھر مردم آب ماریں گے کون
نہ کچھ آگے بڑھنے کا اسباب ہے
دو آہ بھی آگے سے پیوستہ ہے
بنے سحر سے اژدھالوٹ پوٹ
کہ کہتے ہیں جن کو کلیدِ طلسم
جہاں گھر سے باہر گئیں یہ پھر ایک
پلک مارتے اس کو کرتا ہوں بند
چوں ہجو کے اس کو مینار میں
رہے میری سارق کشی یادگار

ان آنکھوں کانت گریہ دستور تھا
جو سیلابِ اشک ان سے اٹھتا تھا زور
بنا میں نے اک ریتختے کا محل
وہاں آن کر میر کیا لے گیا
عقب میں، چپ و راست پائی کا زور
اگر دائیں بائیں طرف یہ پھرا
بھلا کون سی پاسکے گا یہ گھاٹ
ادھر منتظر ہیں نہنگِ نظر
بچا ان بلاؤں سے یہ ذو فنون
نہ منہ پھیرنے کی اُسے تاب ہے
کہ راہِ گریز اس پہ سر بستہ ہے
مگر پھیر کر منہ کرے مجھ پہ چوٹ
مجھے یاد ہیں اس عزیمت کی قسم
نگاہیں ہیں دو چشم کی دو، ولیک
نگاہوں کی پھر میں چلا کر کند
کمندوں کے گر پھنس گیا تار میں
وہ مینار جب تک رہے برقرار

کہ پھر کوئی مضمون نہ سرکہ کرے نہ بیت پرائے سخن پردھرے
جو گزرے ادھر سے کوئی راہ گیر کہے آ کے نزدیک مینارِ میر
یہ مینارِ دزدِ بدافعال ہے جو چوری کرے، اس کا یہ حال ہے

بقا جب یہ قصہ ہوا سب تمام
دھرا میں نے 'مینارِ میر' اس کا نام

میر پر چوری کا الزام عائد کر کے اب بقا کو اُن کے کلام پر بھی نکتہ چینی کرنے کا اچھا بہانہ مل گیا۔ لیکن ستم ظریفی یہ ہے کہ اُن کے ساتھ ساتھ بے چارے سودا کی بھی گت بنی۔ حالانکہ قرآن اس حق میں ہیں کہ سودا نے اُن کے سلسلے میں خاموشی اختیار کر رکھی تھی کہتے ہیں۔

مرزا و میر باہم دونوں تھے نیم مُلا فن سخن میں یعنی ہر ایک تھا ادھورا
اس واسطے بقا اب ہجوؤں کی ریسمان سے دونوں کو باندھ باہم میں نے کیا ہے پورا
پھر ان دونوں استادوں کی شاعری پر تنقید کرتے ہیں۔

عیب ہے گرچہ کثرتِ یک لفظ سخن فارسی سے تاہندی
پر جدا ہے تمام عالم میں طورِ سودا دو وضع میر تقی
یعنی داں لفظِ 'تو' ہے پُرکن شعر 'ہی' سے ہے یاں کلام کی بھرتی
کھول دیوان دونوں صاحب کے اسے بقا ہم نے جب زیارت کی
شعر سودا و میر کے دیکھے وہ تو تو تو، کریں ہیں یہ 'ہی ہی'
'کثرتِ یک لفظ' کلام کی 'بھرتی'، 'تو تو' اور 'ہی ہی' کا پُرکن شعر ہونا اگرچہ مبالغہ آمیزی
ہے۔ لیکن اس قطعے میں طنز و مزاح کی جو کیفیت ہے وہ اپنی جگہ بے مثل ہے۔ میر تقی میر چڑچڑے
تھے۔ دوسروں کو کم تر سمجھتے تھے۔ اُن کے لیے 'تو' اور 'تو تو' کی تخصیص اور سودا چونکہ ظریف اور
یار باش تھے اُن کے لیے، 'ہی' اور 'ہی ہی' کی پھبتی بقا کی بذلہ سنجی اور طباعی کی دلیل ہے۔

رفتہ رفتہ بقا کا یہ عالم ہو گیا تھا کہ وہ سنجیدہ غزلوں میں بھی میر و سودا پر چوٹیں کرنے کرنے سے احتراز نہ کرتے تھے۔

یہ ریختہ جس دن سے بن آیا ہے بقا خوب
یاروں نے تو کیا کیا نہ کیے تیر لے حملے

ہے جیسی بقا کی غزل، ایسی نہ ہو مضبوط
سودا جو کوئی ریتختے کے گھر پہ کرے گچ

جس سے یار ان بزم ہوں مَحْظُوظ یوں بقا میں غزل سرائی کی
میر بھی ورنہ خوب کہتے ہیں کاٹھے جیب ان کی دائی کی
'یارانِ بزم' کو اپنی اس غزل سرائی سے مَحْظُوظ کرنے کی کوشش میں بالآخر اور بھی حد سے
بڑھ گئے۔ اب معاملہ شائستگی تک محدود نہ رہا۔

میر صاحب پھر اس سے کیا بہتر اس میں ہووے جو نام شاعر کا
لے کے دیواں پکارتے پھرے ہر گلی کوچے کام شاعر کا
اس کے بعد اُن کی ذات اور قومیت پر حملے کرنا شروع کر دیے۔

غیرت سے تنگ آئے غیروں سے لڑمیں گے
آگے بھی میر سید کرتے گئے ہیں ساکا

منکر نہیں ہے کوئی سیادت کا میر کی
ذاتِ مقدس اُن کی یہی ذات ہو تو ہو 1

1 میر نے اپنے کلام میں اپنی سیادت کا ذکر بڑی شد و مد سے کیا ہے۔ جیسے اس عاشقی میں عزتِ سادات بھی گئی
یہی وجہ ہے کہ ان کے معاصرین نے انہیں چڑانے کی خاطر سید ماننے سے انکار کر دیا۔ سودا اور قائم کے اشعار اور
مخالف تذکرہ نگاروں کے چبھتے ہوئے فقرے ہم گزشتہ اوراق میں درج کر چکے ہیں۔

ایک قطعہ میں ان کی سیادت کا مذاق اڑاتے ہیں اور طرح طرح کی پھبتیاں کتے ہیں۔

ڈرتا ہوں کرگسوں کا نہ ہو میر ناشتہ رنڈی کا سوکھ ساکھ بنا ہے گماشتہ
دیکھو تو کس طرح سے کھلاتا ہے مچھلیاں صیدا قلناں رہے ہے بصید گذشتہ
دہقاں تھا تو تو شیخ سے سید یہ کیوں ہوا قوام زمیں میں گرنہ ہوا تخم کاشتہ
کچھند تار ہے ورقِ دہر پر بقا کرایسی بجو آب طلا سے نگاشتہ
ایک دلچسپ قطعہ اور لکھا ہے۔ جس میں میر کی پگڑی کی طرف اشارہ ہے۔

توبہ زاہد کی توبہ تلی ہے
چلے بیٹھے تو شیخ چلی ہے
پگڑی اپنی سنھالیے گا میر
اور بستی نہیں یہ دلی ہے

میر جیسا انا پرست خود دار اور نازک مزاج شخص ان باتوں کو کہاں تک برداشت کرتا۔ آخر ایک دن ضبط کا دامن ہاتھ سے چھوٹ ہی گیا۔ انھوں نے ان ہجویات کے جواب میں، ایک سو دس 110، اشعار کی ہجو لکھی۔ اس میں انھوں نے نہ اپنے وقار کا خیال کیا اور نہ اپنے معاصر کا۔ جو کچھ زبان پر آیا، سپرد قلم کر گئے۔ اس ہجو کا نام "ہجونائیل مسمی بہ زبان زد عالم" ہے مثنوی کے پہلے ہی شعر سے معلوم ہوتا ہے کہ انھوں نے یہ ہجو بہت عاجز ہو کر لکھی تھی۔

سُنیو اے اہل سخن بعد از سلام
چھیڑتا ہے مجھ کو اک تخمِ حرام 1

1 اگرچہ اس مثنوی میں بقا کا نام صاف طور پر نہیں لیا گیا لیکن اندرونی اور خارجی شہادتوں کی بنا پر محققین اس بات پر اتفاق کرتے ہیں کہ یہ بقا کی ہجو ہے۔ قاضی عبدالودود نے تسلیم کیا ہے کہ

"بے شبہ بقاء اللہ خاں بقا کی ہجو ہے۔ اشعار منقولہ سے ثابت ہے کہ معاصر شاعر میر کے مقابلے میں نونوشق تھا۔"

باقی آئندہ صفحہ پر

اس کے بعد ان سب شاعروں کو ملامت کرتے ہیں جو ان کے درپے آزار تھے اور جنہیں وہ برابر نظر انداز کر رہے تھے۔ کیونکہ بھوگوئی کو وہ اپنی شان کے خلاف سمجھتے تھے اور باوقار لوگوں کا یہ شیوہ بھی نہیں تھا۔

میں ہمیشہ سے رہا ہوں باوقار کن دنوں تھا بھو کا کرنا شعار
گر کنھون نے کچھ کہا میں چپ رہا بھو اس کی ہوگئی اُس کا کہا
کیا ہوا گر چاند پر پھینکیں ہیں خاک پڑتی ہے ان سب کے منہ پر میں ہوں پاک
میر کا دعویٰ ہے کہ وہ کسی کی بھونہیں کرتے۔ وہ اس حرکت کو اخلاقی جرم سمجھتے ہیں۔ اب جبکہ
بقا کی بھونوں کا طومار بندھ گیا تو انھیں بھی مجبوراً اس کا مرتکب ہونا پڑا۔ اپنی صفائی میں لکھتے ہیں۔

رہو شاہد کچھ نہیں میرا گناہ مدعی بے ہیچ ہے یہ روسیاء
تھا تحمل مجھ کو میں درویش تھا درد مند و عاشق و دلریش تھا
کیا کروں پر لا علاجی سی ہے اب غصے کے مارے چڑھی ہے مجھ کو تب

گذشتہ سے پیوستہ۔

(2) اس کا باپ حافظ تھا۔ (3) اس زمانے میں جب میر دہلی میں دوبارہ مستقلاً مقیم ہوئے وہاں کسی دوسری جگہ سے آیا تھا۔ (4) اس نے میر کی بھوکہی تھی۔"

بحوالہ عیارستان از قاضی عبدالودود 1957ء، پٹنہ ص 143

اظہر رہی اپنے مضمون "میر کی بھو یہ شاعری" میں صراحت کرتے ہیں کہ "دوسری مثنوی جس کا عنوان "بھونا اہل مستی بہ زبان زد عالم" ہے یہ بقا کی بھو میں ہے۔ نسخہ حیدرآبادی میں بجائے 'نا اہل' کے 'بے ادب' لکھا ہے اور رام پور میں 'گلیات میر' کے مخطوطے میں اس مثنوی کا نام "در بھو محمد بقا" ہے"

بحوالہ دلی کالج میگزین، میر نمبر 1964ء، دلی ص 188

میر نے یہ اشارہ بھی کیا ہے کہ پہلے بقا احترام سے انھیں 'قبلہ' کہا کرتے تھے۔

میں نے پاس اس کا کیا حد سے زیادہ پر کمی کرتا ہے کب یہ ابن زیاد
قبلہ کہتے کہتے ہاجی ہو گیا پاس ظاہر چھوڑ پاجی ہو گیا
پھر بقا کی ہیئت کذائی کا نقشہ کھینچا ہے۔

اونٹ کی خلقت پر ہے قدرت کو ناز اس کی خلقت کم ہے کیا اے بے نیاز
ہیئت اس کی مضحکہ ہے سوانگ ہے جید عوچ بنعق کی ٹانگ ہے
سر کے تئیں اس کے جو دیکھیں کر نگاہ بانس پر اک اوندھی ہانڈی ہے سیاہ
مدعی میرا ہوا یہ بے ہنر مردہ صدسال سے بے نور تر
بقا کے ساتھ ان کے باپ کو بھی نہیں بخشا۔

باپ اس کا سخت ناداں نادرست کوڑے کی سی گندی بلی ناق و دست

اس ہجو میں میر نے مغلظات اور رکاکت کی انتہا کر دی ہے۔ بے تامل گالیوں پر اتر آئے ہیں۔ یہ
میر کے غصے کی انتہا ہے۔

عقل سے کس طرح ہوئے بہرہ ور ہے کسو حافظ کا نطفہ پاچہ خر
آخر میں یہ کہہ کر سکون پاتے ہیں۔

سارے عالم پر ہوں میں چھایا ہوا

مستند ہے میرا فرما یا ہوا

بقا نے پھر اس ہجو کا ترکی بہ ترکی جواب دیا۔ انھوں نے پچاس اشعار کی ایک مثنوی میر کی ہجو
میں لکھی۔ اس میں اپنے دوستوں کو مخاطب کر کے کہا ہے کہ لو اور سنو۔ ابھی تم نے 'اثر و نامہ' کا
قصہ سنا تھا۔ اب میر نے ایک ہجو اور لکھ کر اپنی پوچ گوئی کا ثبوت دیا ہے۔

قصہ اثر در رہا بالائے طاق تازہ اک اشک ہوئی ہے اتفاق
یعنی اُس نے سُن کے ہجو تازہ کی پوچ گوئی اپنی پُر آوازہ کی

پھر میری تذلیل انھیں کے انداز میں کرتے ہیں۔

میر ہے یا نطفہ شیطان ہے یہ اس قدر جو درپہ انساں ہے یہ یہ مثنوی بھی ایک قصہ پر مشتمل ہے۔ یعنی بقا کے ایک دوست اُن کے پاس آ کر کہتے ہیں کہ میری کنیز کیتکی پر ایک بھتنا عاشق ہو گیا ہے۔ جو روزانہ رات کو اُس کے پاس آتا ہے۔ بیچاری دن بدن جھرتی چلی جا رہی تھی۔ میں نے اس کو مشورہ دیا کہ آج رات ایک اینٹ چھو لھے میں گرم کر کے رکھو۔ جب بھتنا آئے تو اسے اس پر بٹھاؤ۔ پھر وہ کبھی نہیں آئے گا۔ میں بھی اس کی گھات میں ایک پلنگ پر لٹا اور ڈھ کر بیٹھ گیا۔ جب وہ بھتنا آیا اور اس گرم اینٹ پر بیٹھا تو اُس کے دونوں سُرین جل گئے اور بھاگ کھڑا ہوا۔

واہ بی بی کیتکی تم زور ہو

اب جو اید ہر آئے گا نڈو چور ہو

لیکن میں نے اسے بھاگنے نہیں دیا۔ نتیجہ یہ ہوا کہ مجھ میں اور اس میں ہاتھ پائی ہوئی۔ اس کے تمام حملے مجھ پر ہوتے تھے۔ اور میرا ہاتھ لٹاف میں گھس جاتا تھا۔ آخر میں اس سے سچھا چھڑا کر بھاگ آیا۔ وہ بھی میرے پیچھے پیچھے بھاگا ہوا آیا ہے۔ اگر یقین نہ ہو تو جا کر دیکھ آؤ۔ دروازے پر کھڑا ہوگا۔ بقا کہتے ہیں کہ جب دروازے پر جا کر میں نے دیکھا۔ تو وہ بھتنا نہیں تھا بلکہ میرے تھے۔ یہ جو بھی کیا ہے۔ چونکہ پُر لطف ہے۔ اس لیے کسی قدر یہ بھی نقل کی جاتی ہے۔

ہجو میر

ہم نہ کہتے تھے تمہیں اے دوستاں
کھائے اور گھڑ کے، جو ہو میموں سرشت
قصہ اژدر رہا بالائے طاق
یعنی اُس نے سُن کے ہجو تازہ کی
دوستی بند رکی ہے جی کا زیاں
تا ابد جاوے نہ اس کی خوے زشت
تازہ اک اشک ہوئی ہے اتفاق
پوچ گوئی اپنی پُر آوازہ کی
اس قدر جو درپے انساں ہے یہ
میر ہے یا نطفہ شیطان ہے یہ

وہ بھی سب از عالمِ جنات ہیں
یہ منادی پھیرتا میں ہر کہیں
جاہ جا پھیلے ہیں بھٹنے ان دنوں
گھر میں لا رکھو کچھو چھے کا چراغ
واں تماشہ اور ہی دیکھانیا
ہے زباں زد خلق کے آئے ہیں میر
جو تیاں سلواؤ دو دو سیر کی
جس کے سننے سے پڑے حیرت میں عقل
دل غم و اندوہ سے اُن کا دو نیم
ہوٹھ سوکھے، چشم تر، گردے میں درد
مفت میں جی کو لگا تب میرے جھاڑ
آئی کچھ اعضا میں طاقت بیش و کم
سب کیے اپنے بیاں رنج و محن
مخلصے ازدوستانِ خاصِ من
باسلیقہ خوش ہنر صاحب تمیز
رات کو آنے لگا بے ساختہ
تب وہ ملعون آ، اُسے حیراں کرے
میں نے پوچھا ایک دن از روئے مہر
ایسا کیا غم ہے تجھے، کیوں زرد ہے
مجھ میں کچھ طاقت نہ سننے کی رہی
گرم کر رکھ آج اک چولھے میں خشت
بیٹھنے کو دیجو اُس کے خشتِ گرم

میر کے جو ہمد و ہم ذات ہیں
گر کوئی ہوتا نقیب الشعریں
بے طہارت رہیومت اے مومنوں
علمِ تسخیرات کا پکڑو سراغ
اٹھ کے کل میں مسجدِ جامع گیا
چاوڑی کی شہدیاں کھیلے ہیں پیر
ایسے بھٹنے سے جو تم نے چھیڑ کی
یاد آئی ہے مجھے اک طرفہ نقل
آئے کل گھر میرے اک مخلص قدیم
دم چڑھا، چھاتی دھڑکی، چہرہ زرد
آہ مردم کہہ کے، اک کھائی پچھاڑ
جب ہوئی اُن کو افاقت بیش و کم
جاسے اٹھ بیٹھے، ہوئے گرم سخن
کاے محبتِ صادق الاخلاصِ من
کیتکی نامی مری ہے اک کنیر
اُس پہ اک بھٹتا ہوا دل بافتہ
اٹھ کے جب وہ آسیا گرداں کرے
دن بدن جھرنے لگی وہ ماہ چہر
جان من سچ کہہ تجھے کیا درد ہے
سرگزشتِ حال جب اس نے کہی
مصلحتِ دی میں کہ اے نیکو سرشت
آج وہ آوے تو تو مت کچھو شرم

پھر تماشہ دیکھو قدرت کا تو
 رہ گیا جب شب سے باقی ایک پاس
 آہی گھیرا اس کو اس اہلیس نے
 ہو گیا سرزد وہی اس سے عمل
 جل گئے دونوں سُریں مردود کے
 لب پہ جاری کی یہ بیت بر محل

واہ بی بی کیتی تم زور ہو

اب جو ایدھر آئے گا ندو چور ہو

جارہا اس کے مقابل کر شانگ
 کیں دھادھم خوب مُشت اندازیاں
 پر مرا روئی میں گھس جاتا تھا ہات
 نکتے ہوتی تھی کئی جاگہ سے پشت
 وہ بھی آیا میرے پیچھے تندو تیز
 پر کھڑے ہوویں گے در پر آپ روپ
 جی ہی جی میں سوچ اپنا سر دُھنا
 گھر کے دردازے یہ آیا کھا کے طیش
 اس کے سر چڑھنے پہ یہ آمادہ ہیں
 پیچھے ٹالا ان کو پتھر مار مار

بیٹھ جاوے گا جو وہ اس پر کبھو
 مصلحت میری غرض آنی تھی راس
 بیٹھ کر چکی لگی وہ پینے
 مصلحت میں نے جو دے رکھی تھی کل
 خشت پر جاہی وہ بیٹھا کود کے
 یک بہ یک اس جا سے وہ بھاگا اچھل

تھا کمیں میں میں بھی بالائے پلنگ
 کر کے ریلا پیل میں جاں بازیاں
 لیکن اس کی خوب لگتی تھی چپات
 جب وہ میرے مارتا تھا تن کے مشت
 جی بچا کر میں نے لی راہ گریز
 آپ تک پہنچا تو ہوں میں دوڑ دھوپ
 اُن سے جب یہ ماجرا میں نے سنا
 تلخ مجھ پر ہو گیا اس وقت عیش
 دیکھتا کیا ہوں کہ میرا استادہ ہیں
 آپ پر پہلے پڑھا میں نے حصار

کر بقا اس بات کا یاروں میں ذکر

تا کریں جلدی وہ اپنی اپنی فکر

ان ہجووں میں جو ہلکی اور لطیف ظرافت اور طنز کی کاٹ ہے۔ وہ میر کے یہاں مفقود ہے۔

میر کا لب و لہجہ تلخ اور نیکھا ہے۔ جس میں طنز کم اور لعن طعن زیادہ ہے۔ غصے کا عالم یہ ہے کہ بگڑ بگڑ کر

گالیاں دینے لگتے ہیں۔ بقا کے یہاں غصہ کم اور شوخی زیادہ ہے۔ ان کی بذلہ سنجی تکدر کو بھی مذاق میں بدل دیتی ہے۔ ایسا معلوم ہوتا ہے کہ وہ میر کو چھیڑ چھیڑ کر خود بھی ہنس رہے ہیں اور دیکھنے والوں کو بھی ہنس رہے ہیں۔ بقا نے جو میر کی ہیئت کذائی پیش کی ہے وہ میر کے مقابلے میں کہیں دلچسپ اور ظرافت آمیز ہے۔

حاتم

میر کے نکات الشعرا کو چھوڑ کر اردو کے تمام تذکروں میں حاتم کو بہ لحاظ اخلاق اور باعتبار شاعر اپنے زمانے کے قابل احترام لوگوں میں شمار کیا گیا ہے۔ مرزار فیح سودا جیسے مسلم الثبوت استاد بھی انھیں کے شاگردوں میں تھے۔ لیکن میر نے ان کے فن کے قائل تھے اور نہ ان کی شخصیت کے۔ بظاہر اس کی کوئی خاص وجہ بھی نظر نہیں آتی۔ البتہ مصحفی کے تذکرہ ہندی کے ایک جملے سے اس نزاع کا کچھ سراغ ملتا ہے۔ لکھتے ہیں "میر تقی میر کہ شاعرے است جادو نگار اکثر اور اور مشاعرہ بطریق ظرافت 'واہ الشعرا' می گفت، حاتم بزرگ آدمی تھے۔ اور میر عمر میں لگ بھگ 25 سال کم تھے۔ غالباً ان کو میر کی نکتہ چینی گراں گزرتی ہوگی اور اسی وجہ سے وہ ان سے بددل ہوں گے۔ حاتم کے ساتھ ظرافت سے پیش آنا ان کی شان میں گستاخی سے کم نہ تھا۔ انھیں باتوں کی وجہ سے اختلاف بڑھا اور آخر میں میر اپنے تذکرے میں ان کے متعلق یہ فقرے لکھنے سے بھی نہ چو کے۔

"مردیست جاہل و متمکن و مقطع وضع، دیر آشنا، غنادر۔ دور یافتہ نمی شود کہ ایں رگ کہن بسبب شاعری است کہ ہجومن دیگرے نیست، با وضع او ہمیں است۔ خوب است، مارا بانہا چہ کار۔ شعر بسیار دارد، دیوانش تار دلیف میم بدست آمدہ بود، پارہ اشعار آں نگاشتمی شوند۔ با من ہم آشنائے بیگانہ است۔"

میر کے لفظوں کی کثافت اور انداز کی تلخی سے ظاہر ہو رہا ہے کہ وہ اُن سے ذاتی پر خاش رکھتے ہیں۔ ہر ایک لفظ سے میر کی ناگواری ٹپک رہی ہے۔ جس سے پتہ چلتا ہے کہ وہ حاتم سے دل برداشتہ ہیں۔ اب میر کو چھوڑ کر دوسرے تذکرہ نگاروں کی طرف آئیے۔ میر حسن حاتم کے بارے میں لکھتے ہیں۔

شاعرے است، صاحب کمال و پسندید افعال، عالی فطرت، بلند ہمت، معاصر میاں آبرو دو دیوان ترتیب دادہ یکے بہ زبان قدیم بہ طور ایہام۔ دوم بہ زبان حال ادائیہ شہرہ اشعارش بسیارست۔ اکثر غزل ہائے اور نغمہ سرایان ہندی خواند۔"

میر حسن کا یہ بیان میر کے بالکل برعکس ہے۔ وہاں ان کے خصائل کی بُرائی کی انتہا ہے۔ یہاں اُن کے اوصاف حمیدہ کا بکھان ہے۔ وہاں ان کی ریختہ گوئی کا ذکر شعر بسیار دارد ہے۔ یہاں یہ حال ہے کہ نغمہ سرایان ہند اس سے مست ہو رہے ہیں۔

مناسب ہوگا کہ ہم دوسرے تذکرہ نگاروں کے خیالات کا بھی جائزہ لیں تاکہ حقیقت اور روشن ہو سکے۔

مرزا علی لطف لکھتے ہیں۔

اہم عصر شاہ نجم الدین آبرو اور مرزار رفیع سودا کا۔ شاعر خوش بیان تھا۔ صاحب دیوان تھا۔ ایک دیوان میں نہایت خرچ ایہام کیا ہے اور دوسرا بطور متاخرین کے سرانجام کیا ہے۔ جامع ہے، طور متاخرین اور طرز ایہام کا۔"

مصحفی فرماتے ہیں۔

"بنائے شعر ہندی را بہ ایہام گوئی نہادہ۔ داد معنی یابی و تلاش مضمون تازہ می دادیم۔ غرضکہ از شعرائے متقدمین است..... الحال کہ در دورہ مازبان ریختہ بسیار پاکیزگی و عمدگی رسیدہ۔ مشاُرالیہ ہم مرتبہ سخن تازہ گویان فہمیدہ۔ دیوان قدیم خود را از طاق دل افگندہ۔ دیوان

جدید بزبان ریختہ گویان حال ترتیب دادہ ودیوان زادہ، نامش گزاشتہ..... نغمہ سخنان حال وضع و شریف اور اُستاد مسلم الثبوت میدانند بلکہ او خود اسامی کسانیکہ از اوّل تا آخر استفادہ شعر از و گرفتہ اند....."

معلوم ہوا کہ تمام لوگوں نے حاتم کو بزرگ اور مشاق شاعر تسلیم کیا ہے۔ اب میر کو دیکھیے وہ محض رائے پر ہی اکتفا نہیں کرتے۔ بلکہ آگے چل کر ان کی شاعری کی بھی ہنسی اڑاتے ہیں۔
شعر حاتم

ہائے بیدرد سے ملا کیوں تھا
آگے آیا مرے کیا میرا
میر فرماتے ہیں۔ اگر شعر من می بود۔ ایں چنیں می گفتم
مُبتلا آتشک میں ہوں اب میں
آگے آیا مرے کیا میرا

اس تضحیک آمیز اصلاح کے بعد مذاق کرتے ہیں

"پیش گرمی ایں مصرع و خنکی آں شعر روشن است۔"

اس اصلاح کو میر کی ظرافت یا ان کی بذلہ سنجی پر معمول نہیں کیا جاسکتا۔ بلکہ یہ وہ زہر خند ہے جو کسی کدورت کے بغیر راہ نہیں پاسکتا۔ دوسرے تذکرہ نگاروں نے میر کے اس رویے پر بڑی سخت نکتہ چینی ہے۔

شفیق لکھتے ہیں۔

"وہر جائے کہ دو احوال آشنا مصرعے ثقیل یافتہ از طرف خود ضم کر دم، و بجائے غیر مصرعے نو

شتم و گفتم کہ ایں چنیں ہم مصرع خوب نماید۔"

شورش نے اپنے تذکرے میں میر کی تنقید کا یہی انداز اختیار کر کے، خود میر کو تختہ مشق بنایا

ہے۔ ہو سکتا ہے انھوں نے میر سے حاتم کا بدلہ لیا ہو۔
میر کا شعر۔

خاک میں مل کے میر اب سمجھے

بے ادائی تھی آسمان کی ادا

شورش لکھتے ہیں۔ "در مصرعہ اول تا مل است۔ اگر ایں طور می گفت۔ خوب می شد۔

خاک میں مل کے میر یہ سمجھے

بے ادائی تھی آسمان کی ادا

واگر لفظ اب راکہ بمعنی حال است بحال دارند بایں طور خوب می شود۔"

شفیق نے میر کی ایک اور ستم ظریفی کا ذکر کیا ہے۔ لکھتے ہیں۔

"ایں انتخاب میر محمد تقی میر و فتح علی است۔"

دیکھ طور اس دور کا حاتم نے چھوڑی ہے شراب

یاد کر کر سبز رویاں کو وہ اب پیتا ہے بنگ

لفظ 'سبز رویاں' کہ دریں مصرع خلاف محاورہ افتادہ در خاطر فاتر فقیر بتغیر میر سد (مصرع)

یاد کر کر خط کی سبزی کی وہ اب پیتا ہے بھنگ

میر نے اس شعر کو پہلی حالت میں لکھ کر یہ اعتراض کیا تھا۔

"در لفظ سبز رویاں تا مل کردن ضرور است۔ زیرا کہ آشنائے گوش ایں ہیچداں نیست۔"

ہو سکتا ہے کہ میر نے جان بوجھ کر حاتم کے مصرعہ میں تبدیلی کی ہو جیسا کہ شفیق کا خیال ہے۔

یا پھر انھوں نے کسی سے یہ مصرعہ اسی طرح سے نقل کیا ہو۔

بہر حال شفیق کی صفائی (تصحیح) اپنی جگہ معنی رکھتی ہے۔

ان باتوں پر میر کا حاتم جیسے بزرگ کو بے تا مل جاہل و متمکن کہنا دشنام وہی سے کم نہ تھا۔

اگر حاتم ان کے ساتھ بیگانگی اور بے پروائی کا سلوک کرتے تھے تو یہ ہرگز قابلِ ملامت نہیں ہو سکتا۔ 'دیر آشنا اور 'با من آشنا' بیگانہ است" کہہ کر حاتم کی سبکی کرنے سے، حاتم کی نہیں بلکہ خود میر کی سبکی ہوتی ہے۔

حاتم اور نعیم کے معرکے کے پیشِ نظر، جس کا ذکر پہلے ہو چکا ہے۔ یہ بات تو واضح ہو جاتی ہے کہ ان میں دو بہ دو ہونے کی عادت تھی۔ لیکن ان کا یہ رویہ غالباً اپنی عمر کے ساتھیوں کے ساتھ ہی تھا۔ وہ نوعمروں کے ساتھ بے تکلف نہ تھے۔ میر کا حاتم کی بیگانگی کی وجہ سے، ان کی بزرگی کی وجہ سے منحرف ہونا حق بجانب نہ تھا۔

اس معارضے میں زیادتی میر کی نظر آتی ہے۔ حاتم کے شعر پر خلافِ تہذیبِ مصرعہ لگا کر خود ہنسنا اور دوسروں سے اس فعل کی داد چاہنا، ان کی سنجیدگی کو بدنام کرتا ہے۔ دوسرے بزرگ شاعر کو جاہل و متمکن کہہ کر دل کا بخار نکالنا بھی ان کی اصابتِ رائے کو مجروح کرتا ہے اور مشاعروں میں ان کو بطریقِ ظرافت چھیڑنا تو ان کے لیے اور بھی قابلِ مذمت ہے۔

قائم

قائم اور میر کی معاصرانہ چشمک کا انداز دو حریفوں کا نہیں ہے۔ ایسا معلوم ہوتا ہے کہ انھوں نے میر کے خلاف جو کچھ لکھا وہ سودا کی شاگردی کے واسطے سے تھا۔ اس میں کوئی شک نہیں کہ سودا اور قائم میں آپس میں زبردست جھڑپیں ہوئی ہیں لیکن اس کے باوجود سودا کے ساتھ جو ان کی دلی عقیدت مندی تھی، وہ برابر قائم رہی۔ انھوں نے سودا کی مدح میں ایک قصیدہ بھی لکھا تھا جو ان کے دیوان (نسخہ انڈیا آفس) میں موجود ہے۔ سودا کی وفات کے بعد قائم نے اپنے تاثرات کا اظہار اس طرح کیا ہے۔

پڑھیے کس کا سخن کہ دل سے مٹے

داغ مرزا رفیع سودا کا

ہمارا خیال ہے کہ قائم محض سودا کے تئیں جوش عقیدت میں اور ان کا حق شاگردی ادا کرنے کے لیے نیز ان داغ دھبوں کو دھونے کی خاطر، جو سودا کے معارضے میں طرفین کے دلوں میں پڑ چکے تھے، میر کے مقابلے پر آئے۔ اس خیال کو قائم کی اس ہجو یہ رباعی سے بھی تقویت پہنچتی ہے، جس میں سودا کے قطعے کی طرح میر کی سیادت پر چوٹیں کی ہیں کلیات 1 قائم، مملوکہ ڈاکٹر عبدالحق اور عمدہ منتخبہ 2 میں قائم کی یہ ہجو یہ رباعی ملتی ہے۔

1 کلیات قائم، مملوکہ ڈاکٹر عبدالحق، ص 25۔ بحوالہ حیات میر، کلب علی خاں خائق، ص 57

2 میر محمد خاں، عمدہ منتخبہ یعنی تذکرہ سرور، مرتبہ خواجہ احمد فاروقی، دہلی یونیورسٹی، ص 508، 509

روٹی کے لیے کہائے تم میر جی میر
 کہیے تو بجا ہے آپ کو میر خمیر
 پر میر ہوئے شاید اوس طرح کے جیسے
 ساگوں میں کوتھ میر راگوں میں حمیر

اس رُباعی سے اندازہ ہوتا ہے کہ قائم نے سودا کی ہاں میں ہاں ملائی ہے۔ اور میر
 و سودا کے معارضے میں اپنے اُستاد سودا کا ساتھ دیا ہے۔ یاد رہے کہ آب حیات کے
 مصنف نے سودا کا یہ قطعہ اس معرکے کے ذیل میں دیا ہے۔

بیٹھے تنوِ طبع کو جب گرم کر کے میر
 کچھ شیر مال سامنے کچھ نان کچھ پنیر
 میری کے اب تو سارے مصالحوں ہیں مستعد
 بیٹا تو گندنا بنے اور آپ کوتھ میر

قائم کے بعض اشعار سے واضح ہوتا ہے کہ وہ میر کے مقابلے پر مُشاعروں میں بھی آنے
 لگے تھے۔ انھوں نے اس پر فخر کیا ہے کہ طرجمی غزل میں وہ میر سے بہتر کہتے ہیں اور یہ سودا کا
 فیضان ہے۔

قائم یہ فیضِ حضرت سودا ہے ورنہ میں
 طرجمی غزل سے میر کی آتا تھا بر کہیں

درحقیقت وہ سودا کے سوا کسی شاعر کو خاطر میں نہ لاتے تھے۔

ایک سودا کی تو قائم نہ کہوں میں ورنہ
 ہے تراطوِ رخنِ حدِّ بشر سے ، باہر

میر کے یہاں قائم کے بارے میں کوئی ہجو نظر نہیں آتی۔ ایسا لگتا ہے کہ میر نے بھی شاید ان
 کے ساتھ وہی رویہ اختیار کیا تھا جو سودا نے بقا کے ساتھ روا رکھا تھا۔ نکات الشعرا میں میر نے اُن کی

شاعرانہ صلاحیتوں کا مطلقاً ذکر نہیں کیا۔ صرف انھیں خواجہ میر درد اور مرزا محمد رفیع سودا کا شاگرد بتایا ہے۔ میر کے الفاظ حسب ذیل ہیں۔

"محمد قائم متخلص بہ قائم، جو انے است۔ خیرہ و طیرہ، حسن پرست، نوکر پیشہ، مدتے داخل جڑگہ میاں خواجہ میر صاحب ماند، انوں بامرزا محمد رفیع محشور است۔ بافقیر نیز آشنا است۔¹

یہ دو سطر لکھ کر، قائم کا حال ختم کر دینا، میر کی دل بر گشتگی کا غماز ہے۔ ہو سکتا ہے اس طرح اُنھوں نے قائم سے اپنا بدلہ لے لیا ہو۔ حالانکہ سبھی تذکرہ نگاروں نے اُن کے شاعرانہ کمال کا اعتراف کیا ہے۔ بلکہ کئی لوگوں نے انہیں بعض بعض جگہ درد و سودا سے بہتر قرار دیا ہے اور خود اُن کا بھی دعویٰ یہ ہے۔

قائم میں غزل طور کیا ریختہ ورنہ
اک بات لچر سی بہ زبانِ دکنی تھی
پھر اپنے معاصرین پر نظر ڈال کر کہتے ہیں۔

قائم ہوس سے گو کہہی سب نے یہ غزل
لیکن ترے ردیف بٹھانے کو عشق ہے

کمترین

محمد حسین آزاد نے میر و کمترین کے معرکے کے سلسلے میں لکھا ہے۔

"ولی کہ بنی نوع شعرا کا آدم ہے۔ اُس کے حق میں (میر) فرماتے ہیں "ولے شاعر یست از شیطان مشہور تر"۔ میر خاں کمترین اسی زمانے میں ایک قدیمی شاعر دلی کے تھے۔ انھیں اس فقرہ پر بڑا غصہ آیا۔ ایک نظم میں اوّل بہت کچھ کہا۔ آخر میں آ کر کہتے ہیں۔ ع

ولی پر جو سخن لائے اسے شیطان کہتے ہیں۔" 1

نکات الشعرا مطبوعہ انجمن ترقی اُردو میں یہ فقرہ موجود نہیں۔ البتہ میر قدرت اللہ قاسم نے مجموعہ نغز میں کمترین کے بیان میں اس کا ذکر کیا ہے۔ "چنانچہ بنا برنوشتن میر در تذکرہ خود شاعر شانِ حلی المتخلص بہ ولی را کہ وے شاعر یست از شیطان مشہور تر جو ہائے رکیکہ بواجبی نمود"۔ 2

اس سے معلوم ہوتا ہے کہ آزاد نے میر قدرت اللہ قاسم کے ہی بیان کو بنیاد بنایا ہوگا۔ لیکن اس بات کے بھی امکان ہیں کہ قاسم کے سامنے نکات الشعرا کا جو نسخہ موجود ہوگا، اس میں یہ فقرہ بھی ہو سکتا ہے۔ علی گڑھ لائبریری میں میر کی ایک ادھوری قلمی بیاض ملی ہے جو دراصل نکات الشعرا کا ہی ایک نامتمام حصہ ہے۔ اس کی بہت سی عبارتیں موجودہ نسخے سے مختلف ہیں اور بیانات میں بھی تضاد ملتا ہے۔ اس لیے یہ قرین قیاس ہے کہ میر نے ولی کا ترجمہ بعد میں تبدیل کر دیا ہو۔

میر نے مکتوب کی اس نظم کو سن کر کچھ کہا یا نہیں۔ اس کے شواہد موجود نہیں۔ البتہ نکات الشعرا میں میر نے اُن کے بارے میں جو کچھ اظہارِ خیال کیا ہے، اس سے اُن کا ردِ عمل ضرور ظاہر ہوا ہے۔ وہ لکھتے ہیں

مردیست و ارستہ، مزاجش میلان ہزل بسیار دارد۔ موافق استعداد خودی گوید۔ بندہ شعر معقول اونشنیدہ ام۔"

میر کا یہ کہنا کہ بندے نے ان کا کبھی کوئی معقول شعر نہیں سنا، صاف کشیدہ خاطر کی دلیل ہے۔ یہ امر قابلِ غور ہے کہ دوسرے شعرا نے ان کا ذکر اچھے تاثرات کے ساتھ کیا ہے۔ قائم نے ان کو ہزل گوئی اور ہجو پردازی کا بے مثل شاعر کہا ہے اور ان کے سات سوا شعرا کے ایک شہر آشوب کی نشاندہی کی ہے۔

نکات الشعرا مرتبہ مولوی عبدالحق شائع کردہ انجمن ترقی اردو ہند میں ولی کا ترجمہ یہ ہے۔ "شاعر بیخندہ از خاک اورنگ آباد است۔ میگویند کہ در شاہجہاں آباد دہلی نیز آمدہ بود بخدمت میاں گلشن صاحب رفت، و از اشعار خود پارہ خواند، میاں صاحب فرمود، ایں ہمہ مضامین فارسی کہ بیکار افتادہ اند در بیخندہ خود بکار ببر از تو کہ محاسبہ خواہد گرفت۔ از کمال شہرت احتیاج تعریف ندارد و احوال کما بینجی معلوم نیست۔"

نکات الشعرا ص 89-90

اس عبارت میں فقرہ، شاعر یست از شیطان مشہورتر " نہیں ہے۔

عنایت اللہ حجّام

عنایت اللہ، حجّام عرف کلو قوم کے حجّام تھے۔ اسی مناسبت سے تخلص بھی حجّام رکھا تھا۔ انھیں سودا کی شاگردی پر بہت ناز تھا۔ ان کے سوا کسی شاعر کو خاطر میں نہیں لاتے تھے۔ مصحفی نے اُن کے کلام کی تعریف میں لکھا ہے۔ کہ وہ باوجود کم علمی کے شعر خوب کہتے تھے۔ ان کے اشعار سے ظاہر ہوتا ہے کہ وہ باریک بین تھے۔ اور ندرتِ مضمون سے کلام کو جلا دیتے تھے۔ ان کے شعروں میں کیفیت ملتی ہے۔ اسی سبب سے مشاعروں میں انھیں خوب داد ملتی تھی۔ مزاج میں ظرافت تھی۔ غزلوں کے مقطعوں میں اکثر اپنے پیشے کے رعایت سے مضمون باندھتے تھے۔ جو خوب بامزہ ہوتے تھے۔ میر حسن نے لکھا ہے کہ مدرسہ غازی الدین خاں کے قریب اُن کی شعر و سخن کی محفل جما کرتی تھی۔

مختلف تذکرہ نگاروں کے بیانات سے پتہ چلتا ہے کہ عنایت اللہ حجّام کے مزاج میں شوخی اس قدر تھی کہ وہ اپنے آپ کو بھی نہیں بخشتے تھے۔ چنانچہ اُن کی غزلوں کے مقطعے اسی وجہ سے محفلوں میں مزادے جاتے تھے اور ان پر خوب واہ واہ ہوتی تھی۔ اوّل تو وہ خود قوم کے حجّام اس پر مُستزاد یہ کہ تخلص بھی حجّام۔ پھر اس تخلص کی رعایت سے اپنے پیشے کی کارگزاریاں۔ یہ کیفیت پوری محفل کو لوٹ پوٹ کرنے کے لیے کافی تھی۔ چند اشعار دیکھیے۔

اُس شوخ کے کوچے میں نہ جایا کرو حجام
چھن جائیں گے اک دن کہیں ہتھیار تمہارے

رقیبوں پر میاں پڑتا ہے تب سوسو گھڑے پانی
بلا حجام کو جس روز تم حمام کرتے ہو

روز رخسار کے لیتا ہے مزے خواہاں کے
بہتر اس سے کوئی حجام ہنر کیا ہوگا

حجام تیرے دل کی تو آرزو برائے
چہرے پہ اُس کے خالق گر خط شتاب لایا

اس سے بڑھ کر ان کی شوخی کا اور کیا ثبوت ہوگا کہ اپنی زبان سے خود اپنے آپ کو 'رجالا'
(کم قوم) کہہ دیا۔ ان کا قطعہ ہے۔

حجام پڑا سخت حیاناک کے پالے
کچھ اور تو کیا بات کہ وہ منہ سے نکالے
لگ چلتا ہوں اس شوخ سے رستے میں تو مجھ کو
جھنجھلا کے یہ کہتا ہے کہ چل دور 'رجالے'

اس موقع پر میر کا وہ شعر خود بخود ذہن میں آتا ہے۔

پھرتے ہیں میر خوار کوئی پوچھتا نہیں
اس عاشقی میں عزت سادات بھی گئی

حجّام کو ایک طرف تو مشاعروں میں کافی مقبولیت حاصل تھی۔ خواہ اس کی وجہ ان کا ظریفانہ انداز بیان ہو یا اپنے پیشے کے مضامین کا مضحک اظہار۔ دوسرے اس زمانے کے ایک بڑے استاد فن سے انھیں تلمذ حاصل تھا۔ جوان جیسے کم علم اور بے رتبہ لوگوں کے لیے فخر کی بات تھی۔ اس کے علاوہ اس زمانے کے بہت بڑے متقی اور پرہیزگار صوفی محمد فخر الدین سے انھیں بیعت حاصل تھی۔ جس سے ان کی سماجی حیثیت بھی بڑھ گئی تھی۔ چنانچہ وہ اپنے محلے میں اپنی عرفیت کلو سے نہیں بلکہ 'شاہ جی' کے لقب سے مشہور تھے۔ ان سب باتوں کا نتیجہ یہ ہوا کہ وہ اپنے آپ کو بہت کچھ سمجھنے لگے اور نوبت یہاں تک پہنچی کہ پھر اپنے سامنے کسی کی کوئی حقیقت نہ سمجھی۔

میر قدرت اللہ قاسم نے لکھا ہے۔

شاگرد رشید سرآمد شعرائے فصاحت آما مرزا محمد رفیع سودا است۔ بنا برآ نکہ سنگ یک پہلو بود۔ غیر از مرزا اشاعرے نمی دانست۔ تا نجوشگلو وے خود چہ رسد" حالانکہ یہ بھی حقیقت ہے کہ تذکرہ نگاروں نے ان کی کم علمی کا بھی ذکر کیا ہے۔

مصحفی نے لکھا ہے۔

"با وجود کم علمی شعر ہندی رانجوبی سرانجام می دہد۔"

میر حسن نے لکھا ہے۔

"لیکن ازیں شعرا و معلوم شد کہ کلامش بے اصلاح است، در موشگانی معانی قصر دارد۔"

شعرا یں است۔"

کام کیا زور یہ حجّام نے

شیخ کی داڑھی کو قصر کر گیا

میر نے نکات اشعرا میں عنایت اللہ حجّام کا کوئی ذکر نہیں کیا۔ ہو سکتا ہے کہ اپنی مقبولیت کے

پیش نظر انھیں یہ بات بری لگی ہو۔ اور میر کے مقابلے پر آئے ہوں۔ دوسری وجہ یہ بھی ہو سکتی ہے

کہ اپنے اُستاد کی حمایت میں انھوں نے بلاوجہ عداوت مولیٰ ہو۔ جیسا کہ قائم اور مجذوب نے حق شاگردی ادا کیا تھا۔

میر کی مثنوی "اژدر نامے" نے بھی معاصرین پر ناخوشگوار اثر چھوڑا تھا۔ فضا میں اس کے شرارے ابھی موجود تھے۔ بہت سے شاعر میر کے خلاف ہجویں کہنے لگے تھے۔ بہت ممکن ہے کہ اس رو میں اُن کے مُنہ سے بھی ہجویہ کلمات نکل گئے ہوں۔ مزاج کی شوخی کے سبب بھی اُن کی رگِ ظرافت پھڑک سکتی ہے۔ علاوہ ازیں میر کے بعض شعر بھی ان کو گمراہ کر سکتے ہیں۔ میر نے بعض جگہ جہاں دوسرے پیشوں کے خوب رویوں کا اپنے کلام میں ذکر کیا ہے وہاں نائی سچے پر بھی اظہار خیال کیا ہے۔ لیکن یہاں یہ ذکر حدِ اعتدال سے تجاوز اختیار کر گیا ہے۔

مل بیٹھے اس نائی کے سے کوئی گھڑی جو زاہد تو

جتنے بال ہیں سارے سر میں ویسے ہی اس کی حجامت ہو

ممکن ہے اس قسم کے اشعار سے بھی حجام کی دل آزاری ہوئی ہو۔ بہر حال حجام نے میر کو اشتعال دلایا ہے۔ یہ طے ہے۔ اگرچہ ہمارے سامنے حجام کا ایسا کلام موجود نہیں جس سے میر کی تضحیک کا علم ہو سکے۔ اور اس کی نوعیت کا جائزہ لیا جاسکے۔ لیکن حجام کی مذمت میں میر کی مثنوی "در مذمت آئینہ دار" موجود ہے۔ جو تریپن اشعار پر مشتمل ہے۔ اس مثنوی میں میر نے حجام پر الزام لگایا ہے۔

کیا کہوں کیسے ہیں یہ اوندھے لچر

کیچھے اصلاح عائد ہوے شر

معلوم نہیں اصلاح کرنے سے میر کی کیا مراد ہے؟ شعر کی اصلاح سے تو حجام شراکیزی نہیں کر سکتے تھے۔ البتہ ان کو اُن کے طور و طریق کے متعلق تنبیہ کی ہوگی۔ قاضی عبدالودود صاحب نے اس معرکہ کی وجہ محاصمت بیان کرتے ہوئے کہا ہے کہ "اس کا (عنایت اللہ حجام کا) قصور تو ظاہر

ہے کہ وہ میر کی عظمت کا قائل نہ تھا۔ لیکن بات صرف اتنی ہی نہیں ہے۔ قیاس کہتا ہے کہ حجام نے میر کی شان میں یا تو کوئی ایسی ہجو کہی ہے جس میں میر اور مرزا کی شاعری کا موازنہ کر کے سودا کو میر پر فوقیت دی ہے۔ یا کسی محفل میں انھوں نے اس کا اظہار کیا ہے جہی تو میر حجام کی ہجو پر اتر آئے ہیں اور سودا کا ذکر بیچ میں لے آئے ہیں۔

مدعی شعر ہیں حجام اب	موشگافوں کا نہیں ہے نام اب
نے کہ نائی جن پہ سب کا دست رو	میر و مرزا میں حکم ہووے خرد
نے وہ رگ زن جو نہ سمجھے شیر شیر	سمجھے مرزا میر کو مرزا کو میر
یاں تانی واں عجالت ہے بہت	مجھ میں مرزا میں تفاوت ہے بہت
ہوتے اس جاگہ جو مرزا بے گماں	جس جگہ میں نے رکھی منہ میں زبان
کب کے اب تک گھس گئے ہوتے ادھر	سترے کانوں میں اپنے باندھ کر

بقا کی طرح عنایت اللہ حجام بھی ظرافت نگار تھے۔ ہوسکتا ہے جس طرح بقا نے میر کو اپنی ظرافت نگاری سے زچ کیا تھا۔ حجام نے بھی مزاحیہ اشعار میں میر کو طنز و تعریض کا نشانہ بنایا ہو۔ میر کی لعن طعن اور فحش گوئی سے بھی پتہ چلتا ہے کہ وہ حجام سے بہت زیادہ کبیدہ خاطر تھے۔ بلکہ اس ہجو میں کدورت اور رنجش کے تناؤ سے حجام پر پھٹ پڑے ہیں۔

قاضی عبدالودود صاحب کے الفاظ میں (میر) "خودداری کا جامہ اتار کر ایک حجام کے مقابلے پر خم ٹھونک کر میدان میں آ گئے۔ اصل میں یہ محض حجام اور میر کا جھگڑا نہ تھا۔ بلکہ سودا اور میر کا معرکہ تھا۔ جس میں ایک طرف میر تھے اور دوسری طرف سودا کے وہ شاگرد جو علاوہ سودا کے اور کسی کو شاعر ہی نہ سمجھتے تھے۔ ان میں قائم، مجذوب اور حجام سرفہرست تھے۔ غالباً میر کو یہ احساس تھا کہ سودا ہی حجام کو ترغیب دیتے ہیں۔ اور وہ انھیں کی شہمہ پر ان کے خلاف آگ بھڑکا رہے ہیں۔ اس درپردہ دشمنی کا میر کو دکھ تھا۔ کیونکہ یہ کچھ اس طرح کا معاملہ تھا۔

ایک کہتا ہوں میں تو منھ پہ رقیب
تیری پشتی سے سو سُناتے ہیں

انھیں سودا سے ایک کم قوم کو اپنا شاگرد بنانے کی اور اس سے اپنے ہم رتبہ شخص کا مقابلہ
کروانے کی شکایت ہے۔ اس پس منظر کے بغیر یہ سمجھنا مشکل ہوگا کہ حجام کے ساتھ سودا کو لے
دے کیوں کی گئی۔

میر نے سودا سے نپٹنے کے بعد پھر نائی قوم کی حجامت بنائی ہے۔

آیا اک نائی زنانہ سا نظر ہاتھ میں نلوا لیے بے پاوسر
میں کہا آتا ہے نلوا کام کیا بولتا ہے آگے سے بدنام کیا
... اس میں لوطیوں کی ڈال کر موٹتے ہیں... اک اک بال کر

ان شعروں کی رکاکت تو ظاہر ہے۔ آگے چل کر بھی فحش الفاظ میں اپنی نفرت کا اظہار کیا
ہے۔ جن میں غم و غصے کی چنگاریاں دہکتی ہوئی نظر آ رہی ہیں۔ اس ہجو میں میر نے نانیوں کا خاکہ
اُڑایا ہے لیکن حقیقت یہ ہے اس سے خود میر کا خاکہ اڑا ہے۔ اس ہجو میں ذاتی رنجش کی وجہ سے
مزاح کا صحیح لطف پیدا نہ ہوسکا۔ اُن کی طنز کی آبداری کو جگہ جگہ غم و غصے کی تندگی کند کر رہی ہے۔
حاصل یہ کہ آخر میں سوائے لعن طعن اور پھکڑ پن کے کچھ نظر نہیں آتا۔

سید محمد میر سوز

قائم نے میر سوز اور میر تقی میر کے معارضے کے ضمن میں لکھا ہے۔

"درمبادی حال میر تخلص می نمود چوں کہ اور ابا میر تقی معارضہ افتاد ازاں با سوز تخلص کرد"۔¹

میر سوز کو اس بات پر بہت ناگواری تھی کہ انھیں میر تقی میر کی وجہ سے اپنا تخلص چھوڑنا پڑا۔ میر اطراف و اکناف میں اپنے تخلص کے ساتھ شہرت حاصل کر چکے تھے۔ اس لیے ان کے لیے اس کے سوا اور کوئی چارہ کار نہ تھا کہ وہ اپنا تخلص تبدیل کر لیں۔ اپنے دوستوں کی محفلوں میں انھوں نے بارہا اس بات کا ذکر کیا ہے۔ ایک شعر میں اپنے دونوں تخلص باندھے ہیں۔

کہتے تھے پہلے میر میر تب نہ موائے ہزار حیف

اب جو کہیں ہیں سوز سوز یعنی سدا جلا کرو

اس شکایت کے باوجود میر ان کو خاطر میں نہ لاتے تھے۔ بلکہ انھوں نے اگر انھیں شاعر بھی

مانا تو سالم نہیں بلکہ پاؤ شاعر مانا ہے۔

محمد حسین آزاد ایک روایت بیان کرتے ہیں۔

"لکھنؤ میں کسی نے پوچھا کہ کیوں حضرت (میر) آج کل شاعر کون کون ہے۔ کہا ایک تو

سودا اور دوسرا یہ خاکسار ہے اور کچھ تامل کر کے کہا۔ آدھے خواجہ میر درد۔ کوئی شخص بولا کہ حضرت! اور میر سوز صاحب؟ چیں بجیں ہو کر کہا کہ میر سوز صاحب بھی شاعر ہیں؟ انھوں نے کہا کہ آخر استاد تو اب آصف الدولہ کے ہیں۔ کہا کہ خیر۔ یہ ہے تو پونے تین سہی۔

مگر شرفا میں ایسے تخلص ہم نے کبھی نہیں سنے۔ " 1

ایک طرف تو میر کا یہ حال اور دوسری طرف دوسرے تذکرہ نگار انھیں طرز خاص کا حامل تسلیم کرتے ہیں اور شاعری کے فن میں اُستاد جانتے ہیں۔
میر قدرت اللہ قاسم نے لکھا ہے۔

"در ریختہ گوئی طرز خاص دارد، رویہ شعر خوانیش از کس نمی آند۔ بہ تنوع طرز گفتارش اگرچہ اکثرے از مشتاقان این فن گرایندہ اما کمتر کسے سخن بہ اندازوے رسانیدہ"۔
اسی طرح مرزا علی لطف نے بھی ان کی تعریف کی ہے۔

"فن سخنوری میں استاد، طرز ادا بندی کے بادشاہ اور صورت مضمون درد آہ تھے۔"

میر سوز کو میر کے رویہ کا کافی احساس تھا۔ لہذا موقع پڑنے پر وہ بھی اُن پر خوب چوٹیں کرتے تھے۔ مولانا محمد حسین آزاد نے ایک واقعہ بیان کیا ہے۔ اُنھیں کے الفاظ میں سُنیے۔
"کسی شخص نے اُن سے (میر سوز سے) آ کر کہا کہ حضرت ایک شخص آپ کے تخلص پر آج ہنستے تھے۔ اور کہتے تھے سوز گوز کیا تخلص رکھا ہے۔ ہمیں پسند نہیں۔ انھوں نے کہنے والے کا نام پوچھا۔ اس نے بعد بہت سے انکار اور اصرار کے بتایا۔ معلوم ہوا کہ شخص موصوف بھی مشاعرے میں ہمیشہ آتے ہیں۔ میر سوز مرحوم نے کہا۔ خیر کچھ مضائقہ نہیں۔ اب کے صحبت مشاعرہ میں تم مجھ سے برسرِ جلسہ یہی سوال کرنا۔ چنانچہ انھوں نے ایسا ہی کیا اور بآواز بلند پوچھا، حضرت آپ کا تخلص کیا ہے؟ انھوں نے فرمایا صاحب قبلہ فقیر نے تخلص تو میر رکھا تھا۔ مگر وہ میر تقی صاحب نے پسند فرمایا۔ فقیر نے خیال کیا کہ اُن کے کمال کے سامنے میرا نام نہ روشن ہو سکے گا۔ ناچار سوز تخلص

کیا (شخص مذکور کی طرف اشارہ کر کے کہا) سنتا ہوں یہ صاحب گوز کرتے ہیں۔ مشاعرے میں عجیب قہقہہ اٹا۔ لکھنؤ میں ہزاروں آدمی مشاعرے میں جمع ہوتے تھے۔ سب کے کانوں تک آواز نہ گئی تھی۔ کئی کئی دفعہ کہوا کر سنا ادھر شخص موصوف ادھر میر تقی صاحب دونوں چپ چاپ بیٹھے سنا کیے۔"

میر سوز اور میر صاحب کے ایک واقعہ کا ذکر صاحب خوش معرکہ زیبا نے بھی کیا ہے۔ جس میں دونوں کی دو بدو گفتگو دکھلائی ہے۔ اس جھڑپ کا منظر بھی ناصر کے لفظوں میں ملا خط فرمائیے۔

"میر محمد سوز صاحب کہ استاد جناب عالی (نواب آصف الدولہ بہادر) کے تھے۔ واسطے مجرے کے حاضر ہوئے۔ حضور نے فرمایا کچھ اپنے شعر پڑھو۔ حسب الحکم میر سوز نے دو تین غزلیں اپنے دیوان سے پڑھیں۔ نواب فلک جناب نے تعریف میں ان کی مبالغہ فرمایا۔ میر صاحب کو دلیری میر سوز کی اور تعریف نواب صاحب کی بہت ناگوار گزری۔ میر سوز سے کہا تمہیں اس دلیری پر شرم نہ آئی۔ میر سوز نے کہا۔ صاحب بندہ کیا شاہجہاں آباد میں بھاڑ جھونکتا تھا۔ کہا..... بزرگی اور شرافت میں تمہاری کیا تا مل مگر رتبہ شعر میں میرے کسی کو ہمسری نہیں۔ موقع اور محل تمہاری شعر خوانی کا وہ ہے جہاں لڑکیاں جمع ہوں اور ہنڈکلیا پکتی ہو۔ نہ کہ میر تقی کے سامنے میر سوز سے تو یہ کہا اور وہ شقہ کہ جو میر کی طلب کو حضور پر نور نے لکھا تھا جیب سے نکال کر حضور کے آگے رکھ دیا اور یہ کہہ کر اٹھ کھڑے ہوئے۔ خانہ آباد دولت زیادہ۔"

ان واقعات سے اندازہ ہوتا ہے کہ میر کی کبر و نخوت اور سوز تخلص پر نکتہ چینی کے انداز نے، باہمی رنجشوں کو جنم دیا تھا۔

محمد یار خا کسار

خا کسار اور میر تقی میر کے باہمی تعلقات کافی خراب تھے۔ میر نے اپنے تذکرے نکات الشعرا میں اس کے لیے خا کسار کو قصور وار ٹھہرایا ہے۔ لکھتے ہیں۔

"آتش کینہ کہ بے سبب افروختہ است، چون کہا بم بومید ہد۔" 1

دوسرے تذکرہ نگاروں نے بھی خا کسار کے متعلق یہی لکھا ہے۔ مرزا علی لطف کے الفاظ یہ ہیں۔
"ہمیشہ محمد تقی میر تخلص سے نوک جھونک کرتا رہا اور ان کے اشعار میں مشاعروں کے اندر اکثر

تصرف کیا گیا ہے۔" 2

اگرچہ ہمیں کسی تذکرہ سے یہ معلوم نہ ہو سکا کہ خا کسار کو میر سے یہ عداوت کیوں تھی پھر بھی کچھ تذکرہ نگاروں کے بیانات اس سلسلے میں کافی اہم ہیں۔

تذکرہ کریم الدین۔

"شیخ محمد یار خا کسار۔ یہ ایک درویش قلندر تھا۔ قدم شریف دہلی میں خدمت کیا کرتا تھا۔ شعرائے متقدمین میں شمار کیا گیا ہے۔ سودا، میر حسن سے پیشتر تھا۔ میر تقی میر لڑکپن میں جب شعر کہتا تھا، خا کسار اس کو اصلاح دیا کرتا تھا۔ لیکن میر اپنے تذکرے میں یہ ذکر نہیں کرتا۔ بلکہ وہ خا کسار کو بسبب غرور اور سرکشی کے ملزم کرتا ہے۔ خا کسار چونکہ ملقب بہ لقب "شاہ الشعرا" 3 تھا

اس دعوے کو میر نہیں مانتا۔" 4

1 نکات الشعرا ص 114-115 گلشن ہند ص 124-125 نکات الشعرا مرتبہ عبدالحق میں بجائے شاہ الشعرا کے سید الشعرا ہے ہو سکتا ہے کتابت کی غلطی ہو۔ 4 تذکرہ کریم الدین ص 89 بحوالہ خواجہ احمد فاروقی، میر تقی میر حیات اور شاعری ص 313۔

اس عبارت میں تین باتیں غور طلب ہیں

1- خاکسار اس کو بچپن میں اصلاح دیا کرتا تھا۔

2- میرا اپنے تذکرے میں یہ ذکر نہیں کرتا بلکہ وہ خاکسار کو بسبب غرور اور سرکشی ملزم کرتا ہے۔

3- خاکسار چونکہ ملقب بہ لقب شاہ الشعرا تھا اس دعوے کو میر نہیں مانتا۔

نکات الشعرا سے اس بات کی تصدیق نہیں ہوتی کہ میر کو خاکسار سے تلمذ تھا۔ پھر بھی اس بات کو یہ سمجھ کر رد نہیں کیا جاسکتا کہ میر اس کی تائید نہیں کرتے۔ انھوں نے بعض مصلحتوں کے پیش نظر بہت سے حقائق سے جان بوجھ کر خاموشی اختیار کی ہے۔ ہو سکتا ہے کہ انھوں نے خاکسار سے اصلاح لی ہو۔ مگر بعد میں شہرت ملنے پر خاکسار کا ذکر مناسب نہ سمجھا ہو۔ خود خاکسار بھی کوئی بڑے شاعر نہ تھے جن سے نسبت شاگردی ظاہر کر کے میر کوئی امتیاز حاصل کر سکتے۔ دوسری بات اُن کے غرور و سرکشی کی ہے۔ ظاہر ہے۔ یہ میر کا ذاتی مشاہدہ ہو سکتا ہے۔ تیسری بات خاکسار کے شاہ الشعرا ہونے کی ہے۔ اگر خاکسار کو واقعی یہ خطاب ملا ہوتا تو دوسرے تذکرہ نویس میر کے بیان کی ترویج کرتے۔ البتہ یہ ممکن ہے کہ خاکسار کے دوست انھیں اس لقب سے پکارتے ہوں جس کو میر نے کوئی اہمیت نہیں دی۔ بلکہ انھوں نے اس لقب کا الزام بھی خاکسار کو دیا ہے کہ وہ خود ساختہ شاہ الشعرا ہیں۔

مصحفی جو میر سے ذاتی طور پر واقف تھے اور بقول اُن کے میر بھی اُن پر کافی مہربان تھے اپنے تذکرے میں ایک اور انکشاف کرتے ہیں۔ خاکسار کے ذکر میں کہتے ہیں۔

"گویند کہ میر تقی میر در عالم شباب منظور نظر او بودہ" 1

مصحفی نے خود اس واقعہ کی نہ کوئی تفصیل لکھی اور نہ کوئی حوالہ ہی دیا۔ البتہ عمدہ نتیجہ کا مصنف خاکسار کے متعلق اس امر کا اظہار ضرور کرتا ہے۔

می گویند کہ خاکسار در عالم شباب خیالِ امر دپرستی در سر داشت و ہر طفلے کہ مد نظر او بود کار بار د

نیامی داشت" - 1

مصحفی کا یہ انکشاف جہاں میر کے سلسلے میں دلچسپی کا باعث ہو سکتا ہے۔ وہاں خاکسار اور میر کے تعلقات کو سمجھنے میں ہماری کافی رہنمائی کر سکتا ہے۔ خاکسار اول تو بزرگ تھے۔ دوسرے میر بچپن میں اُن سے اصلاح لے چکے تھے۔ اس کے علاوہ ان کے منظور نظر بھی تھے۔ ان تمام باتوں کے پیش نظر وہ میر سے توقع رکھتے ہوں گے کہ وہ ان کا دم بھریں۔ لیکن یہاں میر کو اُن سے کوئی سروکار ہی نہ تھا۔ نہ انھوں نے اُن سے اپنی سعادت مندی کا اظہار کیا۔ اور نہ اُن کی شاعری کے قائل ہوئے۔ اسی لیے خاکسار ان سے برہم تھے اور شدت پیدا ہونے پر ناراضگی بغض و عناد کی صورت میں جڑ پکڑ گئی۔

خاکسار کا میر سے نوک جھونک کرنا اور موقع پڑنے پر اُن کی ہجو کرنا اسی صورتِ حال کا نتیجہ ہے۔ قائم نے 'مخزن نکات' میں خاکسار اور سودا کا ایک واقعہ تحریر کیا ہے۔ اس سے بھی اندازہ ہوتا ہے کہ خاکسار کو میر کی طرف سے کافی تلخی تھی۔

قائم کہتے ہیں کہ ایک دن خاکسار اور سودا مرتضیٰ قلی کے یہاں موجود تھے۔ چونکہ میر اور خاکسار کے تعلقات خراب تھے۔ اس لیے خاکسار بے موقع میر کے خلاف باتیں کرنے لگے اور حاضرین مجلس سے اصرار کیا کہ وہ میر تقی میر کی ہجو کہیں۔ لوگوں کو یہ بات پسند نہیں آئی۔ پھر بھی سودا نے ان کا دل رکھنے کے لیے یہ مطلع کہہ کر ان کے حوالے کر دیا۔

میر کا مکھڑا ہی نے تنہا گل زنبق سا ہے

پیٹ بھی اس کا جو میں دیکھا سو کچھ بھنق سا ہے

مطلع کو سن کر سب لوگ ہنس پڑے۔ خاکسار بھی محظوظ ہوئے۔ لیکن جب کافی دیر ہو گئی اور لوگ برابر ہنستے رہے تو انھیں کچھ احساس ہوا۔ دفعۃً ان کی نگاہ اپنے پیٹ پر پڑی اور سارا معاملہ سمجھ گئے۔ اس پر خاکسار بہت بگڑے اور ایک دم اُٹھ کھڑے ہوئے۔ اس دن سے سودا اور خاکسار کی

ملاقات ترک ہوگئی۔ 1

قائم نے بھی اُن کے متعلق میر سے ملتی جلتی رائے کا اظہار کیا ہے۔

"درحقیقت متمکن و باعقاد خود نظریف۔ ہر چند حسن با شنا و غیر آشنا بر سر رشتہ مزاح می آرد۔

لیکن ہمکش تاب شنیدن جواب ندارد، بنا بریں از تمام عالم شاکی است۔" 2

عشقی نے بھی میر کی بات کو دہرایا ہے۔

"ظاہر تذکرہ نوشتہ و خود را مخاطب بخطاب سیدالشعر اساختہ۔ احوال خود اول مثبت نمودہ"۔ 3

ان بیانات کے برعکس میر حسن نے خاکسار کی حمایت کی ہے اور تردید کی ہے کہ وہ نہ تو متمکن تھے اور نہ دوسروں سے کھینچتے تھے۔ لکھتے ہیں۔

آنچه میر تفتی در تذکرہ خود نوشتہ است کہ خود را بسیار می کشند۔ غالب کہ این حرف راست نہ باشد و بر تقدیر اگر دور کشید بہ نزد این فقیر بجاست۔ شخصے کہ خادم چینیں مکان مقدس باشد اگر دماغ بر فلک رساند رواست، دیگر دلیل بر بطلان این ہا این کہ اگر ہم چینیں۔ بود خاکسار تخلص نہ می نمود۔ مگر در مزاج متانتے خواهد بود۔

خاکسار اس کی تو آنکھوں کے کہے مت لگیو

مجھ کو ان خانہ خرابوں ہی نے بیمار کیا

میر تفتی میر گوید کہ اگر بجائے 'بیمار کیا' 'گرفتار کیا' می شد۔ بہتری بود، لیکن در عقل فقیر چینیں

می گزارد کہ اگر چشم خودی بود گرفتار مناسب بود۔ چوں این جا چشم معشوق است بیماری صحت

دارد" 4۔

1 و 2 قائم، مخزن نکات، مرتبہ عبدالحق، اورنگ آباد، ص 88۔

3 کلیم الدین، دو تذکرے، ص 241۔

4 تذکرہ شعرائے اُردو۔

خاکسار چونکہ قدم شریف کے خادم تھے۔ اس لیے میر حسن نے بطور عقیدت اُن کی طرفداری کی ہے۔ ورنہ دوسرے تذکروں سے اس کے بیان کی تصدیق نہیں ہوتی۔ خاکسار اور میر کی رنجش اپنی انتہا کو پہنچ چکی تھی۔ اس کا اندازہ میر کی تحریر سے بھی لگایا جاسکتا ہے۔ میر لکھتے ہیں۔

"شعر ریختہ می گوید و خود را می کشند و بسیار سفلی می کند، بلکہ از تنگ آبی بنائے ریختہ را با آب رسانیدہ۔ چنانچہ علی الرغم این تذکرہ نوشتہ است، بنام معشوق چہل سالہ خود و احوال خود را اول از ہمہ نگاشتہ و خطاب خود سید الشعر اپیش خود قرار دادہ۔ آتش کینہ کہ بے سبب افر دختہ است، چون کبابم بومید ہد، بنفسم پئے من ریسمان می تابد، کہ گوئی پسر رسن تاب است۔ محمد معشوق کنبوہ کہ مردے است نائب میر بحر بسیار گرمجوش و یار باش چون شنید کہ خاکسار کلوہم نام دارد بداہتہ گفتہ۔
مصراع:

کُتتا ہے در یار کا کلو اس کا نام

چون کلو اکثر نام سگہا میگزاردند۔ لطف بہم رسانید۔ ہر کہ دم لائے اودیدہ است می داند۔ فخر اہمہ بر ریختہ است۔ طرفہ ایں کہ آں ہم نام ربوط و خود او ہم نادرست۔ تقلید مرزا جان جاناں مظہر در ہر امر میکند۔ اگر کسے تکلیف شعر کند گوید کہ وقتے بیمار۔ بودم۔ آہ آہ من ایں رنگ داشت۔ سبحان اللہ مردمان ایں را شعر می نامد۔ بابا! من شعر نمی گویم و با ایں برادران یوسف کہ ماشاعران باشیم بر بطلے..... الغرض بسیار کم فرصت و بے تہ است ایں چند شعر کہ بنام اود نوشتہ می آید، از فیض سخن است، از ونیست۔"

آخری جملے سے خاکسار کے کینے کے بجائے خود میر کے کینے کا پتہ چل جاتا ہے۔ یہاں جوش عداوت میں وہ یہ بھی بھول جاتے ہیں کہ یہ شاعروں کا تذکرہ ہے۔ انھیں سنجیدگی سے کام لینا ہے۔ پھر خاکسار کو نادرست اور بے تہ کہنا اور اس کی سفلیگی کا ذکر کرنا بھی میر کی انتہائی نفرت اور کدورت کو ظاہر کرتا ہے اس کے علاوہ خاکسار کی توہین میں محمد معشوق کنبوہ کے ایک مزاحیہ مصرعہ کی داد دینا محض اس لیے کہ خاکسار کو کُتتا کہہ دیا، اُن کی عداوت اور ذاتی رنجش کا آئینہ ہے۔

تذکرہ ریختہ گویان کے مصنف گردیزی نے میر کی اس ناصافی کے خلاف سخت احتجاج کیا ہے۔ لکھتے ہیں۔

"گویند بسیار برمی پیچد و خود را در ذی شعرائے مسلم محسوب می کند۔ بہر حال شعرش از موزونیت خالی نیست و آں کہ بعض اعزہ سر بانکار موزونیت او برآوردہ اورا از مرہ شعر خارج می کند۔ ناشی از ستم ظریفی و بے انصافی است و شعرش نسبت شعرائے مسلم بدرجہ نازل البتہ است لیکن انکار موزونیت بچہ راہ"۔¹

اس مختصر بحث سے اتنا تو ظاہر ہو گیا کہ دونوں فریق ایک دوسرے سے انتہائی کبیدہ خاطر اور دل برداشتہ تھے۔ اور دونوں نے ہر طرح سے اپنے دل کا غبار نکالا ہے۔

اس بات پر حیرت ہوتی ہے کہ میر کے کلیات میں خاکسار کی ہجو میں کوئی شعر نہیں ملتا۔ جب کہ انھوں نے اپنے تذکرے میں خاکسار کے خلاف خوب زہرا گلا ہے۔ خاکسار کا کلام چونکہ دستیاب نہیں ہوا اس لیے یہ شبہ ہو سکتا ہے کہ ان کا کلام ضائع ہو گیا ہوگا۔ مگر میر کا کلام تو ہمارے سامنے موجود ہے۔ پھر ایسا کیوں ہے۔ ہمارے خیال میں یہ میر کی عداوت کی انتہا ہے کہ ان کی ناگواری اشعار کا قالب اختیار نہ کر سکی اور انھیں اس کے لیے نثر کا سہارا لینا پڑا۔

1 فتح علی گردیزی، تذکرہ ریختہ گویان، مرتبہ عبدالحق، ص 52۔

محمد امان نثار

صحفی نے نثار کے متعلق لکھا ہے۔ "اکثر در مشاعرہ ہائے دہلی ہم طرح یاران بود" 1 اس کے علاوہ اور دوسرے تذکرہ نگاروں نے بھی اُن کی تعریف کی ہے۔ آزاد لکھتے ہیں۔

"میر صاحب کی اور اُن کی (نثار) اکثر چھیڑ چھاڑ رہتی تھی۔" 2

غالباً اسی چھیڑ چھاڑ کا نتیجہ تھا کہ ایک دن بھرے مشاعرے میں نثار نے بڑے موقع سے میر پر چوٹ کی۔ اور چاروں طرف سے تحسین و آفرین کے شور سے میر کو بچا دیکھنا پڑا۔

ہوایہ کہ میر تقی میر نے مشاعرے میں اپنی مثنوی 'اثر در نامہ' پڑھی۔ اس میں انھوں نے اپنے پندار شاعری کا مظاہرہ کیا تھا۔ انھوں نے اپنے آپ کو اثر دہا قرار دیا۔ اور معاصرین میں سے کسی کو چوہا، کسی کو بچھو، کسی کو کیڑا اکوڑا کہہ کر اُن کی تحقیر کی۔ اس مثنوی کا خلاصہ یہ تھا کہ دامن کوہ میں ایک خونخوار اثر دہا رہتا تھا۔ ایک دن جنگل کے تمام حشرات الارض اکٹھا ہو کر اس سے لڑنے گئے۔ لیکن جب اثر دہا سامنے آیا تو کوئی بھی اس کے مقابلے کی تاب نہ لاسکا۔

یہ موذی کئی ، ناخبردار فن
نئی ناگنیں جن کے ٹینگوں پہ پھن
نہیں جانتیں ہوں میں مارسیاہ
زمانہ ہے آتش کا میری نگاہ
نفس ہے مرا افعی پچھدار
گیا جس سے خصم قوی من کو مار
آگے چل کر معاصرین کو تحارت سے پھٹکارتے ہیں۔

1 تذکرہ ہندی، ص 255

2 آب حیات، ص 218

مری قدر کیا ان کے کچھ ہاتھ ہے جو رتبہ ہے میرا مرے ساتھ ہے
 کہاں پہنچیں مجھ تک یہ کیڑے حقیر گیا سانپ پیٹا کریں اب لکیر
 اس مثنوی کو سن کر مخاطب شعر انہایت برہم ہوئے۔ اور سامعین نے بھی اس طرز کو پسند نہیں
 کیا۔ محمد امان نثار نے جو نہایت زد و گواور بر محل شعر کہنے والوں میں تھے، اپنی غزل کے مقطع میں ان
 پر چوٹ کی۔

حیدر کرار نے وہ زور بخشا ہے نثار

ایک دم میں دو کروں اثر کے گلے چیر کر

محمد حسین آزاد نے مذکورہ شعر کو ایک قطعہ کا مقطع کہا ہے۔

"انہوں نے وہیں ایک گوشے میں بیٹھ کر چند شعر کا قطعہ لکھا اور اس وقت سر مشاعرہ

پڑھا۔" 1

میر قدرت اللہ قاسم نے اس کو غزل کا مقطع کہا ہے۔

"بجلس سخن طرازی در حین انشاد" اثر در نامہ "بہ محمد تقی میر طرف گرویدہ۔ وغزلے بدیہہ

در توصیف میر کہ مقطع آں بجائے خود سمت گزارش یافتہ بر خواند بہ تحسین۔ اہل مجلس رار سیدہ۔" 2

اس واقعہ کے علاوہ آزاد نے یہ بھی لکھا ہے کہ نثار "میر صاحب کے شعروں پر ہمیشہ شعر کہا

کرتے تھے۔" اس بیان سے ان کی باہمی نوک جھونک ہونے کی مزید تائید ہو جاتی ہے۔ مثال

میں انہوں نے میر و نثار کے دو شعر نقل کیے ہیں۔

1 آب حیات، ص 218

2 مجموعہ نغمہ، ص 266

میر۔ بھوؤں تیں تم جس دن صبح نکلے تھے ایک چیرا
اس دن ہی تمہیں دیکھے ماتھا مراٹھکا تھا

نثار۔ ہم آگے ہی سمجھے تھے وہ گھر کو سدھارینگے
جس وقت گجر با جاتھا ماتھا مرا ٹھنکا تھا

میر نے شعرائے اردو میں انھیں کوئی جگہ نہیں دی۔ اور نکات الشعرا میں ان کا ذکر تک نہیں کیا۔ جب کہ وہ صاحب دیوان شاعر تھے۔ دوسرے تذکرہ نگار بھی ان کی زد و گونی اور مشافی کی تعریف کرتے ہیں۔ میر حسن لکھتے ہیں۔

"کار ریختہ وغزل را بہ خوبی و ہر بیت بہ سرانجام می رساند" 1
مصحفی لکھتے ہیں۔

"دیوان ضمیمے ترتیب دادہ۔ قدرت پر گونی بسیار دارد و اکثر در مشاعرہ ہائے دہلی ہم طرح یار
ان بود" 2

اس سے معلوم ہوتا ہے کہ میر نے ان کے سلسلے میں تعصب سے کام لیا ہے۔ میر ان کے استاد حاتم کے متعلق بھی کوئی اچھی رائے نہ رکھتے تھے۔ ہو سکتا ہے کہ نثار بھی حاتم اور میر کی باہمی رنجش کا شکار ہو گئے ہوں۔ بہر حال معرکہ کا منظر تو مشاعرے میں دیکھنے کو ملا۔ اگر اس کے علاوہ بھی کچھ اور مناظر ہوں تو وہ ابھی پردہ اخفا میں ہیں۔

1 تذکرہ شعرائے اردو، ص 183

2 تذکرہ ہندی، ص 256

مجذوب

میر اور مجذوب کے تنازعے کا مطالعہ بعض وجوہ کی بنا پر کافی دشوار ہو گیا ہے۔ ایک طرف تو ہمیں مجذوب کے پورے حالات زندگی کا علم نہیں۔ جو ہماری تذکرہ نویسی کا بہت بڑا المیہ ہے۔ دوسرے ان کا دیوان بھی دست برد زمانہ کی نذر ہو گیا۔ میر نے بھی اپنے تذکرے میں انھیں کوئی جگہ نہیں دی۔ ممکن ہے نکات الشعرا کی تالیف کے وقت مجذوب قابل ذکر نہ ہوں۔ اس کے علاوہ کلیات میر میں بھی ہمیں کوئی ایسا شعر نہیں ملا۔ جس سے مجذوب کے بارے میں کوئی روشنی پڑتی ہو۔ البتہ اتنا تو معلوم ہے ہی کہ مجذوب سودا کو اپنا کلام دکھاتے تھے اور ریختہ کے صاحب دیوان شاعر تھے۔ ممکن ہے سودا سے تلمذ ہونے کے سبب انھوں نے اپنے استاد کی حمایت میں میر کے مقابلے پر کمر باندھی ہو۔ ویسے بھی میر کے مقابلے میں مجذوب نو عمر اور ناپختہ کار تھے۔ عمر کے جوش اور بردباری کے فقدان کی بنا پر ان کے مرتبے کو کیونکر پہچان سکتے تھے۔

مرزا علی لطف لکھتے ہیں۔

"دو دیوان جواب میں میر تقی میر کے انھوں نے کہے اور مقدور بھر سرانجام جواب سے غافل

نہیں رہے" - 1

شیخ چاند لکھتے ہیں۔

"نہ معلوم میر سے کیوں اُس کی اُن بن ہو گئی تھی کہ اُن کے جواب میں سات دیوان لکھے۔

ایک شعر میں ان کو مخاطب کر کے لکھا ہے۔

اے میر سمجھیو مت مجذوب کو اوروں سا

ہے وہ خلف سودا اور اہل ہنر بھی ہے 1

مرزا علی لطف کے بیان کے مطابق مجذوب نے میر تقی میر کے جواب میں دو دیوان لکھے تھے۔ لیکن شیخ چاند "سات دیوان" بتاتے ہیں۔ اگرچہ سات دیوان کی بات کسی تذکرے نے نہیں لکھی۔ مگر اس سے اتنا تو واضح ہے کہ مجذوب اور میر تقی میر کے درمیان کشیدگی موجود تھی۔ مذکورہ شعر کے تیور بھی دونوں کی نوک جھونک کا پتہ دیتے ہیں۔

بہر حال یہ معمولی قسم کی جھڑپ ہوگی۔ جو سودا کے ساتھ مجذوب کی جذباتی وابستگی کا نتیجہ تھی۔ وہ سودا کے بارے میں کسی کی کوئی غلط بات برداشت نہ کر سکتے تھے۔ ظاہر ہے میر و سودا کے معرکوں میں وہ سودا کی طرف سے میر پر حملہ آور ہوئے ہوں گے۔ یہ بھی ممکن ہے کہ میر نے کسی موقع پر انھیں کچھ کہہ دیا ہو۔ جس کی وجہ سے انھوں نے اپنے خلف سودا اور اہل ہنر، ہونے کی میر کو دھمکی دی ہے۔

محمد علی حشمت

میر تقی میر نکات الشعرا میں اُن سے کافی برہم نظر آتے ہیں۔ اُنھوں نے اُن کے خلاف انتہائی سخت اور نازیبا الفاظ استعمال کئے ہیں۔ لکھتے ہیں۔

"از شاگردان غنی بیگ قبول است، اکثر بہ شعر مامردان اعتراضات بیجامی کرد و جواب با صواب می یافت۔ در شعر ریختہ کہ بسیار پاجیانہ میگفت، گپہا دارد۔ حاصل، عجب ہنگامہ پردازے بود۔ دریں ایام ہنجوادے ہم بہم نمی رسد۔" 1

مذکورہ عبارت سے ان کے اختلافات پر بھی روشنی پڑ جاتی ہے۔ حشمت اُن کے اشعار پر اعتراضات کرتے تھے۔ جو میر جیسے نازک طبع کے لیے ناقابل برداشت تھا۔ اگرچہ وہ ان اعتراضات کا جواب بہم پہنچاتے تھے۔ مگر طرفین میں اس نوک جھونک سے نزاع پیدا ہو گیا تھا۔ یہی وجہ ہے کہ میر اُن کو عجب ہنگامہ پرداز کہتے ہیں۔ اور اُن کی شاعری کو بسیار پاجیانہ کہہ کر رد کر دیتے ہیں۔ حالانکہ میر حسن حشمت کو شاعر مر بوط گو کہتے ہیں اور ان کی وقت پسندی کی داد دیتے ہیں۔ لطف بھی ان کے سلیقہ نظم ریختہ کی تعریف کرتے ہیں۔

ظاہر ہوتا ہے کہ میر نے زیادتی سے کام لیا ہے۔ بعد کے تذکرہ نگاروں پر اُس کا خاطر خواہ رد عمل ہوا۔ چنانچہ فتح علی گردیزی نے اپنے تذکرے "ریختہ گویان" میں میر کے ساتھ بھی وہی سلوک کیا جو انھوں نے حشمت کے ساتھ کیا تھا۔ تذکرہ ریختہ گویاں کے مقدمے میں مولوی عبد الحق نے اس سلسلے میں اس طرح اظہار خیال کیا ہے۔

"حشمت کی نسبت لکھا ہے (یعنی گردیزی نے) دیوانش فقیر سیر کردہ و چشمے آب دادہ، حقا کہ دراں تلاش معنی تازہ کردہ و الفاظ رنگینی بروئے کار آوردہ" میر صاحب کی نسبت فرماتے ہیں۔

فقیر سیر اشعارش نمودہ و چشمے آب دادہ، تھا کہ دراں تلاش معنی بیگانہ کردہ است و حرف آشارا بروئے کار آوردہ۔

کہاں حشمت کہاں میر صاحب؟ اور یہ روکھی پھیکئی تعریف بھی جس بے دلی سے کی ہے۔ وہ ظاہر ہے۔ خصوصاً جب ہم اس کا مقابلہ دوسرے معمولی شاعروں کے ذکر سے کرتے ہیں۔ جو گردیزی نے اپنی کتاب میں کیے ہیں تو اور بھی حیرت ہوتی ہے۔ لیکن سب سے بڑی ستم ظریفی یہ کی ہے کہ حالات کے بعد میر صاحب کے کلام میں سے صرف ایک شعر نقل کیا ہے اور وہ بھی بہت معمولی۔ حالانکہ معمولی سے معمولی اور گمنام شاعروں کے کلام سے بھی جب مل گیا ہے تو صفحے دو صفحے ضرور نقل کر دیے ہیں۔" 1

اس کی وجہ بھی مولوی عبدالحق کی زبان سے سنئے۔

"بعض اور اصحاب کی طرح گردیزی کو بھی یہ بات ناگوار گزری کہ اس کے بعض دوستوں پر میر صاحب نے بے باکی سے نکتہ چینی کی یا اُن کی طرف سے بے اتفاقی کی۔ لہذا حق دوستی ادا کرنے کے لیے اس نے خود ایک تذکرہ لکھا۔ جسے افسوس ہے کہ فروغ نہ ہوا۔" 2

خود میر نے حشمت کے شاگرد عبدالحق تاباں کی نکات الشعرا میں کافی تعریف و توصیف کی ہے۔ تعجب ہے کہ انھوں نے شاگرد 3 کے مقابلے میں بھی اُستاد کی شاعری کو نہ رکھا بلکہ اسے پاجیانہ کہا۔ حشمت کے کلام میں ہمیں کوئی ایسا شعر نہیں ملا جس سے میر کے بارے میں کسی امر کا اظہار کیا گیا ہو۔ اس سے پتہ چلتا ہے کہ حشمت میر کی شاعری پر اعتراض کرتے تھے اور میر اس چھیڑ چھاڑ کو تنازعہ سمجھ کر ذاتی سطح پر لے آئے۔

1، فتح علی گردیزی، تذکرہ ریختہ گو یان، مرتبہ عبدالحق، اورنگ آباد، 1933ء، ص 13۔

3 میر نے تاباں کے لیے لکھا ہے۔

"زبان رنگینش پاکیزہ تراز برگ گل گلستان سخن رانا نازک دماغ بلبل۔ سمندر رنگینی فکرش با گلگوں باد بہار طابق العلل بالعلل است، ہر چند عرصہ سخن او ہمیں در لفظ ہائے گل و بلبل تمام است، اما بسیار رنگیں می گفت۔ از دیدن رنگ آتش بے اختیار از دہن من گل کمالش سر میزد، نسبت بہ شعرا و اوستاد اور ارجحہ شاگردی او نبود"۔ نکات الشعراء، ص 108۔

سودا کے ادبی معرکے اپنے معاصرین سے

سودا کے ادبی معرکوں نے اپنے زمانے میں سب سے زیادہ شہرت پائی۔ چنانچہ اُردو شعرا کے تذکروں میں ان معرکوں کا بڑے جوش و خروش کے ساتھ ذکر ہوا ہے۔ میر کے بعد سودا کے حریفوں میں قائم، ندرت کاشمیری، میر تقی مرثیہ گو، فدوی، جعفر علی حسرت، مرزا فخر کلین، میر غلام حسین ضاحک، اور بقا ہیں۔

- 1- قائم
- 2- ندرت کاشمیری
- 3- میر تقی مرثیہ گو
- 4- فدوی
- 5- جعفر علی حسرت
- 6- مرزا فخر کلین
- 7- میر غلام حسین ضاحک
- 8- بقا

قائم

سید احمد یکتا نے قائم کے کلام پر تبصرہ کرتے ہوئے قائم کو اس قدر سراہا ہے کہ بعض اعتبار سے انھیں سودا پر ترجیح دی ہے۔ انھوں نے دستور الفصاحت میں لکھا ہے۔ "تالیف کلمات و بندش الفاظ او، اگر نگاہ کنند، قدم بقدم مرزا است، واز بر شستگی و شستگی آں، اگر گفتمہ آید، بے شبہ بامیر ہم اداست۔ حق اینست کہ پایہ کلام لطافت انجام این سخن طراز بیچ وجہ از کسی فرد تر نیست۔ عجب طرز لطیف و وضع نظیف اختیار کردہ، کہ لطف و کیفیت ہر دو استاد را شامل، بلکہ بہ بعض مقام ترجیح طلب است۔ و فرق ہمیں قدر است کہ آں بزرگ شاگرد مرزا است و بس۔ قائم کے کمال فن کا دوسرے تذکرہ نگاروں نے بھی اعتراف کیا ہے۔ لیکن قائم کو اپنی ان تمام صلاحیتوں کے باوصف اپنے استاد یعنی مرزا سودا سے ایک گونہ عقیدت بھی تھی۔ انھوں نے سودا کی مدح میں ایک قصیدہ لکھا تھا۔ اور کئی جنگی غزلوں میں بھی معارضے کے دوران ان سے اپنی عقیدت اور ارادت کا ذکر کیا ہے۔

لیکن کیا کیا جائے کہ اس تمام عقیدت و ارادت کے باوجود ایک موڑ ایسا بھی آیا کہ استاد شاگرد میں ٹھن گئی۔ اصل میں قائم کی تلون مزاجی اور ان کا غور و فن انھیں چین سے بیٹھنے نہیں دیتا تھا۔ قدرت اللہ قاسم نے ان کے دو معرکوں کا ذکر کیا ہے۔ چونکہ یہاں ان معرکوں سے قائم کے مزاج کی گرہ کشائی میں مدد ملتی ہے اس لیے یہاں ان کا ذکر بے محل نہ ہوگا۔

قائم کا پہلا معرکہ اپنے استاد اوّل ہدایت اللہ خاں ہدایت کے ساتھ ہوا۔ وہ کچھ عرصے تک ان سے اصلاح لیتے رہے۔ لیکن شاگردی کا یہ سلسلہ زیادہ دنوں تک نہ چلا۔ اور انھوں نے خواجہ میر درد کا تلمذ اختیار کر لیا۔ ایسا معلوم ہوتا ہے کہ کسی ناچاقی کی بنا پر ہی ہدایت سے رشتہ شاگردی

منقطع ہوا ہوگا۔ کیونکہ خواجہ درد کی خدمت میں آتے ہی انھوں نے ہدایت کو تختہ مشق بنانا شروع کر دیا تھا۔ قاسم نے لکھا ہے۔

"بعد چندے بجناب..... خواجہ میر درد روح اللہ روح تو سل جست واز مری قدیم
بحدے انحراف ورزید کہ قطعہ درہنگ شان آں تجر نشان انشاد کرد کہ یکسر بوے بے سعادت قی مید
ہد" 1

پھر انھوں نے قائم کا یہ قطعہ درج کیا ہے۔ جو صریحاً ہدایت کی شاعری پر حملہ ہے۔

شاعری کا اُسے آیا ہے بہت سا غرا

جو یہ کہتا ہے وہ اُستادِ زماں سنتے ہو۔

امر ہو وے تو ہدایت کو کروں میں سیدھا

وہاں سے ارشاد ہوا یوں کہ میاں سنتے ہو

راست ہوتے ہیں کیسے بھی کہیں کج طینت

تیر ہوتی ہے کہیں شاخ کماں سنتے ہو

قاسم نے اس حرکت پر ناپسندیدگی ظاہر کرتے ہوئے اس قطعہ پر بھی وار کر دیا۔

اور کہا کہ اس کا آخری شعر محمد طاہر غنی کے شعر کا سرقہ ہے۔

کج را بہ تکلف نتواں راست نمودن

کے تیر تو اں ساختن از شاخ کماں ہا

ہدایت اگرچہ درویش صفت انسان تھے۔ لیکن بہ تقاضائے بشریت شاگرد کی شرارت پر

چراغ پا ہو گئے۔ انھوں نے اس قطعہ کا بڑی متانت کے ساتھ جواب دیا۔ اور قائم کے پندار

شاعری پر وار کیا۔ انھوں نے قائم کو چیلنج کیا کہ اگر وہ شاعری میں مقابلہ کرنا چاہتا ہے تو آئے۔ اس

غزل پر غزل کہے۔ اشعار یہ ہیں۔

چشم انصاف سے دیکھ تو میاں قائم تم
 چاہیے یوں کہ ہدایت کو اب استاد کرو
 اور جو کچھ شاعری کا دل میں تمہارے ہو گھمنڈ
 کہہ چکے ہم تو غزل بارے تم ارشاد کرو
 یہ معرکہ آگے بڑھا کہ نہیں۔ اس بارے میں تمام تذکرے خاموش ہیں۔

قائم کا دوسرا معرکہ قاضی عبدالفتاح متخلص قاضی کے ساتھ ہوا۔ قاسم نے انھیں سنبھل کا
 باشندہ کہا ہے۔ میر حسن کے تذکرے سے پتہ چلتا ہے کہ اس تذکرے کی تالیف کے دوران قائم
 سنبھل مراد آباد میں مقیم تھے۔ قاسم نے لکھا ہے کہ آخر میں امر وہہ کے قاضی بھی مقرر ہو گئے تھے۔
 بہر حال قاسم قاضی تخلص شاعر کے بارے میں لکھتے ہیں۔

"بیشتر شعر فارسی از ہر گونہ میگوید۔ گاہ گاہ ریختہ ہم موزوں می کند" ¹

اس کے بعد انھوں نے اس چشمک کی صراحت یوں کی ہے کہ یہ دونوں صاحبان ایک ہی
 ضلع میں بود و باش رکھتے تھے۔ اس لیے غالباً قائم نے انھیں قاضی کی جھوم میں اپنی رباعی کہی تھی۔ وہ
 رباعی یہ ہے۔

قاضی شیخی ہے یہاں تو گاڑھی تیری
 تدبیر پر اور ہم نے گاڑھی تیری
 گو حشر کو دامن کو نہ پہنچے گا ہاتھ
 واللہ کی ہم ہیں اور داڑھی تیری

قاسم نے یہ نہیں لکھا کہ قاضی نے اس کا کیا جواب دیا۔ اور قائم کے ساتھ ان کے کیسے روابط
 تھے۔ حالانکہ انھوں نے قاضی کے ساتھ ذاتی ملاقات کا ذکر کیا ہے۔

ان واقعات کی روشنی میں سودا جیسے ظریف طبع اُستاد کے ساتھ اُن بن ہو جانا حیرت کی بات نہ تھی۔ سودا کی ہنسی ٹھٹھول اور شوخی بزرگوں، دوستوں اور چھوٹوں سبھی کے ساتھ تھی۔ ہو سکتا ہے قائم کو مذاق کا کوئی فقرہ ناگوار گزرا ہو۔ ادھر قائم چونکہ خود تک مزاج تھے۔ جلد ہی خفا ہو گئے ہوں گے۔ بہر حال دونوں استاد شاگرد میں بگاڑ پیدا ہو گیا۔ تذکرہ نگاروں کا خیال ہے کہ سودا کی مثنوی جو فوقی سے منسوب ہے اصل میں قائم کی ہجو ہے۔ جب دونوں حضرات میں صلح ہو گئی تو بعد میں سودا نے یہ فرضی نام عنوان کے طور پر قائم کر دیا تھا۔ اس مثنوی کی تمہید کے اشعار سے معلوم ہوتا ہے کہ یہ ہجو قائم کے جواب میں لکھی گئی ہے۔

ٹک میاں فوقی کے گھر تک اے صبا
کہہ سلام شوق تو جا کر مرا
بعدا زان کہنو کہ اتنا بھی غرور
شاعری کے فن میں کرنا کیا ضرور
اوروں کو بکری کہو شیر آپ کو
بکری بھی گر کچھ کہے پھیر آپ کو
بات بکری کی لگے تم کو بُری
دوڑو تم اس پر قلم کی لے چھری
پاس اس عاجز کے بھی ہر آن ہے
دیکھ لو یہ گو ہے یہ میدان ہے
کیا قصیدہ کیا غزل کیا قطعہ بند
جو ردیف وقافیہ کیجئے پسند
آپ کہہ کر مجھ کو بھی فرمائیے
جس کو جی چاہے اُسے دکھلائیے

گھر میں شیخی کرنی کچھ رکھتی ہے مول
 کلہیا میں گڑ پھوڑنے سے کیا حصول
 آخر میں قائم کی ایک غزل کے کچھ اشعار پر تنقید کی ہے۔

غزل کے مطلع پر

اعتراض سودا

مطلع اوّل جو وہ جنگی غزل
 رکھتی ہے سو اُس میں تو ایسا خلل
 "ے" نے جس پر یہ کیا شور و فساد
 جس سے آیا تھا چھٹی کا دودھ یاد

ایک اور شعر پر

اعتراض سودا

شعر یہ چوتھا سنو اے مہرباں
 جس کے معنی نظم کر لکھے بیاں
 ہوئے پہلے ہی قدم مسکن ضم
 گر چلوں تجھ کو سے جوں نقش قدم
 نقشِ پا کو چلنے سے تشبیہ کیا
 وہ تو بے حس محض رہتا ہے سدا
 گو اُسے پڑھیے بہ آوازِ حزیں
 لیکن اس کا سقم سب کے دل نشیں
 اس سوا معنی گراں بندش میں ہیں
 عقل کل بھی وہ نہ سمجھے گا نہ میں

مقطع قائم پر

اعترض سودا

وہ جو مقطع ہے سوا ایسا ہے لچر
 نکتہ رس کہتے ہیں جس کو دیکھ کر
 وہ جو نکتہ سر پر رکھتی ہے خری
 نیچے دے کے ہوگئی شیر جری
 علاوہ ازیں سودا اس غزل کے مطلع ثانی کو میر کے شعر کا سرقہ قرار دیتے ہیں۔

اس تنقید و تعریض کے بعد خلاصہ بحث اس شعر میں ادا کرتے ہیں۔

ہوگیا ظاہر جو کچھ تھا تم میں زور
 مبتذل بند اوراک عالم کے چور
 قائم کی یہ غزل اس طرح ہے۔ جس کی بعد میں اصلاح کی گئی ہوگی۔

جوں شمع، دم صبح میں یاں سے سفری ہوں
 نلک منظر جُبُشِ بادِ سحری ہوں
 نے گریہ شب ہوں میں نہ آہ سحری ہوں
 جوں بانگِ جرس ہم نفسِ بے اثری ہوں
 جاتا ہوں میں چیدھر کو وہ منہ پھیرے ہے مجھ سے
 گویہ کہ میں گردِ قدم رہ گزری ہوں
 دیکھا نہ میں جز سایہ بازوئے شکستہ
 حرماں زدہ جوں حیرت بے بال و پری ہوں
 میں پیرہن اپنے میں سماتا نہیں جوں گل
 جس وقت سے آمادہ پئے جامہ دری ہوں

سو خضر سے کم حوصلہ وہاں جی سے گئے ہیں
 جس دشتِ خطرناک کا میں رہ گزری ہوں
 جوں سرو رکھاسنگ خفا سے مجھے آزاد
 مرہون ترا جی سے میں اے بے ثمری ہوں
 کیا کم ہوں سکندر سے اگر دیکھیے مجھ کو
 آئینہ صفت مالک خشکی و تری ہوں
 کس بزم میں دیکھی ہے وہ جھجکی کہ میں قائم
 جوں شمع سدا محو پریشاں نظری ہوں

غالباً اس تنبیہہ کا کوئی فوری اثر قبول نہیں کیا گیا۔ لیکن اتنا ضرور ہوا کہ قائم استاد کو اشارے
 کنائے میں منانے کی طرف راغب ہوئے۔

قائم ترے سخن کو شوخی میں مانتا ہے
 ظاہر میں تجھ سے ناخوش گو ہے ہزار سودا

شاید سودا اُن سے کچھ زیادہ ہی بگڑ گئے تھے۔ جو اُن کی صفائی سننے کے بھی روادار نہ ہوئے۔
 بہر حال قائم اپنی غدر خواہی کرتے رہے۔ یہاں تک کہ ان سے اس بات کے ملتجی بھی ہوئے کہ
 گذشتہ باتوں کو بھلا کر پھر سے خوشگوارانہ تعلقات بحال ہونے چاہئیں۔

قائم نے معذرت کے طور پر جو قطعہ لکھا ہے وہ نیچے درج کیا جاتا ہے۔ اس سے بھی پتہ چلتا
 ہے کہ غلطی انھیں کی تھی۔ سودا کا قصور نہ تھا۔ یہی وجہ ہے کہ وہ شاگرد کے بہت کچھ منانے پر مانے
 ہیں۔

لطف صحبت کا وہ ہے قبلہ کو نین یہاں
 دم بہ دم لطف کی امید ہو نہ بیم گزند
 یعنی اس خُرد سے گو سہو ہوا تھا بالفرض

غرض اس بات سے ہوتی تو وہ تھا موقع پسند
 اس سے بھی قطع نظر میں نے کہا کیا تازہ
 ناز کرتا ہی ہے والد پہ جہاں ہے فرزند
 لیک منظور نہ تھی آپ کو مجھ پر اشفاق
 بلکہ خواہش تھی کسی طرح کٹے جی سے یہ گند
 سو میسر ہوئی وہ بات پس از مدّت عمر
 آپ اب خوش رہیں کرتا ہے یہ بندہ بھی انند
 کچھ تائف کی جگہ مجھ کو نہیں ترک کے بعد
 کیونکہ کیا خوب تھا باہم ہوں سخن پست و بلند
 پروہی باتیں جو پھر بھاتی ہیں حضرت کے تئیں
 پھر وہی بے مزہ کی آتی ہے خاطر کو پسند
 ماہ آں مقصد عالی نہ تو انیم رسید
 ہم مگر لطف شاپیش نہد گامے چند 1

قائم نے اپنی غلطی کا اعتراف کر کے کچھ تدارک تو ضرور کیا۔ مگر اس قطعہ کے آخری حصے کا
 جو تیکھا انداز ہے اُس کے پیش نظر یہ باور نہیں کیا جاسکتا کہ سودا کا دل اُن کی طرف سے صاف
 ہو گیا ہوگا۔ اس موقع پر فانی کا وہ شعر یاد آ رہا ہے۔

کہتے کہتے مرا افسانہ گلہ ہوتا ہے
 دیکھتے دیکھتے تقدیر بدل جاتی ہے

خیر۔ رفتہ رفتہ دلوں کی کدورتیں ختم ہونے لگی ہوں گی۔ قائم کی ایک غزل سے اس کی تائید بھی ہوتی ہے۔

قبول عذر تو واں ہے جہاں ملال بھی ہو
 بہ جان پاک صفا، یاں جو کچھ خیال بھی ہو
 وہ چاہے صدر نشینی، جو ہو تراہم چشم
 مجھے یہ کم ہے کہ جاگہ، صف نعال بھی ہو
 مثال آئینہ دل کو مرے صفادے اگر
 غبار کا تری جانب سے احتمال بھی ہو
 کمال جگ میں سزاوار ناز ہے یہ سچ
 پہ ناز کرنے کو انساں میں کچھ کمال بھی ہو
 قصورِ خدمت احباب اس قدر قائم
 کچھ آدمی کو ہے لازم کہ انفعال بھی ہو

غرضیکہ یہ تجدید تعلقات دیر پا ثابت ہوئی۔ اور یہ معرکہ ہمیشہ ہمیشہ کے لیے ختم ہوا۔

مرزا فاخر میاں

سودا کے رسالے عبرت الغافلین سے سودا اور مکین کی معرکہ آرائی کی بہت سی تفصیلات معلوم ہو جاتی ہیں۔ اشرف علی خاں اشرف سودا کے پُرانے ملنے والوں میں تھے۔ انھوں نے شعرائے فارسی کا ایک ضخیم تذکرہ مرتب کیا تھا۔ جسے بغرض اصلاح مرزا فاخر میاں کے پاس لے گئے۔ انھوں نے کہا اول تو مجھے اسے دیکھنے کی فرصت نہیں اور اگر تمہاری وجہ سے دیکھوں بھی تو ایک شرط ہے۔ میں ہندوستانی شعرا، فیضی، غنی، ناصر علی، بیدل، آرزو اور فقیر وغیرہ کے اشعار کو قلم زد کروں گا۔ اور شعرائے اہل ولایت کے اشعار کی بھی تصحیح و انتخاب کروں گا۔ اشرف اس بات پر راضی نہ ہوئے اور تذکرہ واپس لے آئے۔ اس کے بعد انھوں نے آیت اللہ ثناء سے رجوع کیا۔ وہ ابھی چند جزو ہی دیکھ پائے تھے کہ فیض آباد چلے گئے۔ مجبوراً پھر فاخر میاں کے پاس آئے۔ انھوں نے تحریری درخواست مانگی۔ اشرف کو لکھنی پڑی۔ انھوں نے درخواست کے مضمون کو ناپسند کر دیا۔ اور کہا۔ جو میں کہوں وہ لکھو۔ چنانچہ درج ذیل عبارت جو میاں نے لکھوائی تھی، اشرف نے مہر کر کے ان کے حوالے کر دی۔

"سابق تذکرہ را بہ خدمتِ ارفع الفصحاء بلغ البلاغ..... مرزا فاخر صاحب..... برائے تصحیح اشعار و عبارت بردہ بودم۔ ایشاں بہ سبب کثرتِ اشغال فرصت نہ یافتہ، ناچاری جزو تذکرہ نزد شیخ آیت اللہ ثناء کہ گمان اوستادی برایشاں ہم داشتیم، بردہ بودم، ایشاں تامدّت دیدہ۔ بعضے جاہا کہ غلط بود آں راصح دانستہ درگزشتند و بعضے جاہا غلط دانستہ بہ تصحیح پرداختند۔ آں را غلط تر نمودند، لہذا امر متبہ"

ثانی بہ..... آرزوے تمام بہ خدمت فیض موہبت مرزا صاحب کہ در ایں فن اوستا داند و مثل ایشان دریں جزو زمان و دریں شہر صاحب کمال دیگر نیست برائے تصحیح بردم۔"

بہت دنوں بعد انھیں خبر ملی کہ فاخر مکیں نے بہت سے استادوں کے اشعار قلم زد کر دیے اور بہت سے استادوں کے کلام میں اصلاحیں بنا دیں۔ یہ سن کر وہ گھبرائے اور جس طرح بنا اپنا تذکرہ واپس لے آئے۔ اس کے بعد وہ سودا کے پاس گئے ان سے تمام کیفیت بیان کی۔ اور جاتے وقت اپنا تذکرہ بھی ان کے پاس چھوڑ گئے۔ سودا نے تذکرہ اٹھا کر دیکھا تو مسلم الثبوت اساتذہ فن کے کلام پر اصلاحیں دیکھیں بہت سے اشعار کو قلم زد پایا۔ اس پر انھیں غصہ آیا۔ چنانچہ اس فعل کی سرزنش کے لیے انھوں نے ایک رسالہ عبرت الغافلین لکھا۔ جس میں فاخر مکیں کی اصلاحوں کا جائزہ لیا۔ اور اعتراضات کے مدلل جواب لکھے۔ ایک خاص فعل میں انھوں نے فاخر مکیں کے اشعار پر بھی اعتراض وارد کیے نمونے کے لیے ایک شعر دیکھیے۔

گرفتہ بود دریں بزم چون قدح دل من

شفتگہ روی صہبا شگفتہ کرد مرا

"عاصی گوید اگر در اصل قدح صورت گرفتگی مے داشت، گرفتگی دل را بہ او تشبیہ می دادند۔ نزد سخنوران قدح را با گل تشبیہ است و گل را با قدح و غنچہ را با صراحی و صراحی را با غنچہ و ماورائے ایں مرزا صاحب را بر دو این استادان عبور بسیار است، ظاہر اصل قدح را بہ گرفتگی بستہ دیدہ باشند و اگر ایں شعر با ذل را سند نوشته اند و حجت پنداشتند۔"

چہ نشاط بادہ نجشد بہ من خراب بے تو

بہ دل گرفتہ ماند قدح شراب بے تو

مآل از ایں شعر مبالغہ است یعنی با وصفیکہ قدح بہر صورت شگفتہ است، تا ہم بدون تو بدل گرفتہ مے ماند و احیاناً اگر ارادہ میرا چینیں باشد، گرفتہ بود دل من دریں بزم شگفتہ روی صہبا مانند قدح اور شگفتہ ساخت، در ایں صورت لفظ مرا بیکار است و اگر ارد رہ طرف ذات خود است، یعنی شگفتہ روی صہبا چون قدح مرا شگفتہ ساخت پس دل من بے کار است:

بندش عیب دارد و مضمون تازه است

اِس شعر نیست مِیت ملا دو پیازہ است " 1

سودا کے ایک شاگرد مرزا حسن نے بھی اس واقعہ کا ذکر کیا ہے۔ اس سے سودا کے بیانات

کی اور تصدیق ہو جاتی ہے۔

1. قاضی عبدالودود، سودا اور مکین، بحوالہ معاصر حصہ 1، ص 70،

2. مرزا حسن شاگرد سودا نے مصحفی کی ہجو میں ایک ہجو یہ قصیدہ لکھا تھا۔ جو دراصل سودا کی حمایت میں تھا۔ اور مصحفی پر اس میں اس لیے حملہ کیے گئے تھے کہ انھوں نے سودا کے خلاف جبکہ وہ انتقال کر چکے تھے، کئی جگہ ہرا گلا تھا۔ چنانچہ سودا کا مرتبہ اور رتبہ بتانے کے لیے انھیں نے یہ قصہ بھی نظم کیا تھا۔

اشرف علی خان نامی باخلاق مہذب تھا شعر کا شوق ان کو جوانی سے نہایت اک عمر کے عرصے میں بہت شوق و شغف سے مذکور سنا فارسی گوئی کا مکین کے دکھلایا جب اس تذکرے کو خاں نے مکین کو تصحیح رکھی اس کی کئی شرط پہ موقوف ہاتھ اپنے سے اک بند پہ لکھ اس نے وہ شرطیں پھر اس نے کہا کیجیے مہر اپنی اب اس پر پاس اس کے سے القصہ وہ پیش آہ خشونت لاگھر میں جو اس تذکرے کے حال کو دیکھا اس ظلم کا انصاف کرو دو مری تم داد تذکرے کی اصلاح کے حال میں لکھا ہے:

دیکھی تو عجیب طرح کا ہے قتل مچایا
اُستادوں کے وہ شعر کہ ہر حرف جنھوں کا
اُس کے تئیں کاٹا ہے بنایا ہے بگاڑا
کاٹا کوئی مصرع کوئی مصرع ہے بنایا
ٹھہرایا ہے بے معنی کوئی مصرعہ استاد
ہاتھ اپنے میں لے اُس نے قلم کا تبر و تیر
دیوان فصاحت کے کتابہ کی ہے تحریر
ہر شعر کے معنی کو کیا ہے زبر و زیر
بے معنی کوئی لفظ کہہ اس کی لکھی تقریر
مصرع کوئی بے معنی کہہ اس میں کیا تسطیر

قاضی عبدالودود نے سودا کی کئی جہوں 1 یہ نظموں کو اس سلسلے کی کڑیوں میں شمار کیا ہے۔

مثلاً

(1) لامیہ مخمس: کامل فن سخن کہتے ہیں اس کو اکمل 2

بقیہ حاشیہ

اس کے بعد سودا کے اعتراضات کا حال نظم ہے۔

1 بحوالہ معاصر حصہ 1 ص 71۔

2 قاضی عبدالودود اس خیال کو غلط قرار دیتے ہیں کہ یہ مخمس ایہام گو شعرا کی جہوں میں کہا گیا ہے ان کا کہنا ہے کہ اصل میں یہ مرزا فخر ملیں کی جہوں ہے۔ پھر مرزا احسن کے قصیدے کے کچھ اشعار سے اس کے ایک بند کا مقابلہ کر کے اپنے قول کو با استدلال ثابت کرتے ہیں۔ انھوں نے لکھا ہے۔

"کامل فن سخن کہتے ہیں اس کو اکمل، عام طور پر یہ سمجھا جاتا ہے کہ یہ ایہام بندوں کی جہوں میں ہے لیکن اس کا مقابلہ قصیدہ راسیہ سے کیا جائے جو بقول تلمیذ سودا ملیں کے حق میں ہے اور خاص طور پر مخمس اور قصیدے کے اشعار ذیل پر غور کیا جائے تو اس خیال کی غلطی واضح ہو جاتی ہے۔

عالم ربط میں تھا اُن سے یہ میرا معاش
جائے و شنام کہا شعر سُن ان کا شاباش
لیکن اب کیونکہ انھوں کا نہ کروں پردہ فاش
مبتدل کرنے کو جب ریختہ میرا بہ تلاش

پڑھیں اس فارسی میں وہ جو نہ ہو مستعمل

مضمون جو ہو ریختے کا تازہ کسی کے
کرتے ہیں اُسے فارسی میں باندھ کے تشبیر
پھر کہتے ہیں یوں ہے کسی استاد کا یہ شعر
سرقہ یہ کیا جن نے بڑا ہے کوئی بے پیر
مستغنی ذاتی نہ مہوس کی ہوتنخیر
معدن ہے جہاں سونے کا واں خاک ہے اکسیر"
بحوالہ معاصر حصہ 1 ص 71۔

استاد کو منظور جو اکسیر پہ تھی چوٹ
ہر چاہے جدی رنگ سے کیا صرف کی اکسیر

اس شعر میں اکسیر سے مراد ملیں کے استاد ہیں۔ جن کا تخلص اکسیر تھا۔

- (2) تضمین غزل ملیں: دردِ یوحرم بہر مناجات نہ رفتیم
 (3) تضمین غزل دیگر ملیں: خون شد ولم از فکر کہ چون دوش نشستی۔
 قاضی عبدالودود کے نزدیک مذکورہ دونوں تضمینوں میں صریحاً ہجو کا پہلو نکلتا ہے۔
 (4) قطعہ درہجو فاخر ملیں:

میں ایک فارسی داں سے کہا کہ اب مجھ کو
 جو آپ کیجیے اصلاح شعر کی میرے
 ہے اور زیر فلک ذات میرزا فاخر
 کہا یہ بعد تامل کہ دوں جواب تجھے
 جو چاہے یہ کہ کہے ہند کا زباں داں شعر
 وگرنہ کہہ کہ وہ کیوں شعر فارسی ناحق
 اس کے علاوہ یہ شعر دیکھیے

دیار ہند میں دو چار ایسے ہو گزرے
 چنانچہ خسرو فیضی و آرزو و فقیر
 سوائے ان کے کوئی اور بھی ہو پر شاعر
 سوادِ ہند میں وہ ہی ہیں بامزہ تمکین

(5) مرزا فاخر ملیں کی ہجو میں ایک مثنوی اور شامل ہے۔ قاضی عبدالودود نے اُسے کلیات
 سودا، کتب خانہ شرقیہ پٹنہ سے نقل کیا ہے۔ اور اس کے ساتھ جو تمہیدی نثر سودا کی لکھی ہوئی ہے اس
 کو بھی درج کر دیا ہے۔

برائے تنبیہ مرزا فاخر صاحب: مردم می گویند شخصے نقل می کرد

کہ مرزا فاخر صاحب خود برابر شیخ علی حزیں می شمارند و تمام وضع نشست و برخاست اور
 اپیش گرفتہ اند، بلکہ خود را در فضل و کمال از و بہتری دانند و اکثر اشعار فارسی اور اصلاح می دہند،
 چنانچہ ایں بیت مثنوی حسب حال ایشانست۔

"مثنوی درہجو مرزا فاخر ملیں"۔

سچ ہو وہ یا کسی کا ہوا بچاد نہ تو عالم ہی وہ نہ ہیچداں لڑکے مکتب میں وہ پڑھاتا تھا لڑکے تھے اس سے خرم و مسرور صحن مکتب تھا اُن کی بازی گاہ مصلحت اُن نے لڑکوں سے یوں کی دیکھے ہم نے سبھی وہ بے جا کھیل سارے کھیلوں سے وہ نرالا ہے کیا ہے وہ کھیل تم ہمیں بھی بتاؤ لڑکے جو بنتے ہیں صغیر و کبیر کھیل اس سے یہ خوب تر ہے کہیں مل کے شاہ جہاں بس ان کو بناؤ کہا اس نے تم سنو اس طرح منہ میاں جی کا تک کے رہ جائے کہے قدرت خدا کی دیکھوں ہوں اب کچھ سے کچھ حق کی ہے یہ کیا قدرت شکل شاہ جہاں کی جیسی ہے سر مو کچھ رہا نہ باہم فرق کہے کھا کھا قسم بلا و سواس بنیں گے جو بناؤ گے بہ سرور لڑکوں سے بات سب وہ بن آئے شکل شاہ جہاں کی ہونے میں شک

ایک نقل اس پہ مجھ کو یاد آئی ایک مُلا بہ عہد شاہ جہاں بین بین اس کو کچھ کچھ آتا تھا بسکہ تھا وہ شعور سے معذور اس سے دہشت کو تھی نہ دل میں راہ ایک جوان میں تھا فہیم و ذکی یارو ہم کھیلے سو طرح کا کھیل کھیل اب میں نیا نکالا ہے لڑکے بولے کہ بھائی جی فرماؤ کہا اس نے کہ بادشاہ و وزیر اس میں چنداں تو یارو لطف نہیں کہ میاں کو کسی طرح پھسلاؤ ہنس کے وہ بولے ہوئے یہ کس طرح صبح مکتب میں پڑھنے جو آئے پوچھیں جو کیا ہے دیکھنے کا سبب ہوگئی شب میں آپ کی صورت کیا کہوں میں کہ آج کیسی ہے بحر حیرت میں ہوں یہ دیکھ کے غرق پر یہ ہے شرط جائے جو اُن کے پاس تم تو سمجھو ہو ان کا عقل و شعور مطلب ان نے جو کچھ کہ ٹھہرائے نہ رہا اس کو ، یہ بنایاں تک

بن کے ٹھہرا ہے اس کے دل میں خیال
اس کے ارکاں نہ لاکے تابِ فراق
آئیں گے دیکھنے کو میرے گھر
کہ میں پیدا کروں وہ خصلت و خو
کریں عجزاً سلام اور تسلیم
غرض آفاق میں جسے ہو عقل
بنے یہ شیخ اپنے یوں بہ گماں
شیخ کے سے نہ بخت ہیں نہ کمال

ہوگا شاہ جہاں کا جبکہ وصال
میرے دیدار کو ہو سب مشتاق
بس مرے واسطے ہے یہ بہتر
خلق شاہ جہاں سمجھ مجھ کو
نہ کروں میں فرشتے کی تعظیم
سمجھے ان کے مطابق اب یہ نقل
جیسے مُلاً بنا تھا شاہ جہاں
شیخ ہونا انھیں ہے امر محال

افسر الدولہ فیاض الدین حیدر کا ایک مقالہ "معارضہ سودا اور مکیں" پر کچھ نئی روشنی،

معاصر مئی 1964 شائع ہوا تھا۔ اس میں مکیں کے تین خطوط کا تعارف کرایا ہے۔ مکیں نے

قاضی لطف اللہ خاں ناطق کے نام ایک خط میں لکھا ہے:

"دریں ایام عجب مکروہے روزے شد، مجملاً اینکہ یکے از ہندی گویان کہ بہ سوداے خام خود را
رفیع القدر در مراتب کلام می داند از دوسہ سال اکثر آمدہ اظہار ہزار گونہ رسوخ و خلوص می کرو،
درخواست تغییر و تبدل کلام فارسی خودی نمود آخر کار بجائے رسید کہ بیچ قسم در تائید درستی اعتقاد باقی
گذاشت، قبول نکروم، ارادہ مجلس ضیافت مع یاران ظاہر کرو باطناف الجیل گزراندم و گفتم شاد کار
خود خانی ندارید و مانند من در کوچہ و بازار ہزار کس ہر طرف پیدامی شود دست بردار از خیال خود بظاہر
نبود، یکا یک سلب ماہیت چینی شد کہ قول دیوانہ، مصرع

شاگرد ہمہ عالم و استاد حزینم
و حال آنکہ اوّل چینی گفتہ بود۔ مصرع
استاد ہمہ عالم و شاگردِ حذینم

اِس مصرع ظاہر اوالہ درحق شیخ علی حزیں علیہ رحمۃ گفتہ، القصہ باوجود تجاہل و تغافل مخالفہامی کند۔ چنانچہ روز سے پیش مختار الدولہ بہ واسطہ عزیزے استغاثہ کرد، با آنکہ روئے ندیدنی فقیر را نواب معز اللہ ندیدہ بود۔ جواب داد کہ بر ما ثابت است کہ فلانے با بیچ احدے سرو کار ندارد بر خود شایاں حکومت ما سزاوار نیست....." 1

اس خطہ میں مکلیں نے اشرف علی خاں کے تذکرے کو وجہ مخلصیت نہیں بتایا بلکہ یہ کہا کہ سودا ان کی شاگردی میں آنا چاہتے تھے جسے انھوں نے منظور نہیں کیا۔ معلوم ہوتا ہے کہ یہ محض الزام تراشی ہے۔ سودا جیسے مشہور و مقبول شاعر کے لیے اُن کا تلمذ باعث فخر نہ تھا۔ بلکہ خود مکلیں کے لیے سودا جیسے شاعر کو بطور شاگرد قبول کرنا باعث عزت نہ تھا۔

بہر حال اس معرکہ آرائی میں نوبت یہاں تک پہنچی کہ مکلیں کو لکھنؤ چھوڑنا پڑا۔ راغب کو ایک خط میں لکھتے ہیں۔

"آتش درخانہ نانبجار افتد کہ دریں تازگی خیلے با من کج باخت، بتاریخ دوازدهم شہر ذیقعد روز سہ شنبہ خود را از دست کشمش عزیزاں ایجا خلاص نموده، ارادہ گرم روی کردم، آخر در عین ہوائے ابر بہ خانہ دوستے نقل مکان کردم باوجودیکہ شب بہ شدت بارش شد و صبح کمال برودت و ابر بود روانہ شدہ بہ بجنور رسیدم و گوشہ گزیدم۔" 2

محمد حسین آزاد نے اس معرکہ کا حال بیان کرنے کے بعد لکھا ہے۔

"یہ جھگڑا تو رفع دفع ہوا۔ مگر دور دور سے بھجوں میں چوٹیں چلتی رہیں، لطف یہ ہے کہ مرزا فاخر کی کہی ہوئی بھجویں کوئی جانتا بھی نہیں، سودا نے جو کچھ اُن کے حق میں کہا وہ ہزاروں کی زبان پر ہے۔"

1. معاصر، حصہ 19، مئی 1964 سے مکلیں کے خطوط کے حوالے لیے گئے۔

2. معاصر، حصہ 19، ص 75۔

فاخرمکیں کی ہجووں کے متعلق یقینی طور پر کچھ نہیں کہا جاسکتا۔ البتہ درج ذیل ہجو اس سلسلے میں

زیادہ مشہور ہے۔

نہ دیداز خود فروشی دشمنِ ماجنس بہبودے
 بازارِ جہاں دارو عبث سوداے بے سودے
 دُکانے چیدہ بہر گرمی بازار از سودا
 ندارد گرچہ غیر از آہ محرومی دم و دودے
 بایں بے ماگی جوش خریداراں طمع دارد
 خیالِ باطل اور اقماش کاش می بودے
 لمع گوئی از گفتار صاحبِ مایگاں گیرو
 کندابلہ فریبی تاکہ از قلب زران دودے
 متاعِ روے دستِ اوست قصدِ روشِ با من
 بخر و ساختن ہرگز نہ بیند روے مقصودے
 بدلِ با وعدہ نقد و فاجنس جفا کردہ
 نمی داند کہ در پیش است آخر روز موعودے
 مرا ارزاں نماید خودگراں قیمت شو لیکن
 نمی ارزد پیشیزے نرخ خود چنداں کہ افزودے
 براہِ وصف گاہے یک وجب رہ طے نمی کروے
 بگاہِ طعنہ در یک گام صد گز راہ پیبودے
 سخنِ باہر کس از بیش و کم من در میاں دارد
 ز دلالی دراو پتچ آیا شرم نہ نمودے 1

قاضی عبدالودود نے اس کے علاوہ اور بھی بہت سے ہجو یہ اشعار کی دیوانِ فاخر کیس میں سے نشانہ ہی کی ہے۔

مثلاً یہ پوری غزل۔

غیرازاں بالافتاد از پاچہ زیبا گفتمہ اند راست گویاے کہ دست زور بالا گفتمہ اند
کس بہ بازار محبت سودا سودا نہ دید این زیاں کاراں عبث حرفے ز سودا گفتمہ اند
ایک اور غزل۔

پرہیز نہ آئین شرافت کردن دیوانہ صفت روے در آفت کردن
رغبت ز لطافت بہ کثافت کردن دانی چہ بود میلِ ظرافت کردن
قطعہ۔

مراندیدہ و نشنیدہ اصل من یاراں
عبث بہ دست و قلم می دہند تکلیفے
یکے بہ فکر خود آزرده صورتے از من
سیاہ کردہ ورق در میان تصنیفے

قطعہ دیگر

گرچہ بے تقصیرم و از من خطائے نہ سرزد
خاطیم بر من مگیرد بگذراز تقصیر مکن
خاطیاں گربد خطائے خورشندندے معترف
کے شدے محتاج تحریر من و تقریر من

سودا اور کیس کے معرکے کے سلسلے میں قاضی عبدالودود نے اس واقعہ کی خاص طور پر

وضاحت کی ہے۔

"(قصیدہ مرزا احسن میں ہے) کہ تصنیف عبرت الغافلین کے بعد بقانے دورانِ مباحثہ میں یہ شعر پیش کیا۔ اور سودا نے یہ ثابت کر دیا کہ مکین کو اس سے کچھ فائدہ حاصل نہیں ہو سکتا۔ میری رائے میں یا تو (قصیدہ مرزا احسن) میں واقعہ صحیح طور پر بیان نہیں ہوا یا یہ کہ خود سودا نے عبرت الغافلین میں شعر باذل اور عبارت متعلقہ بعد کو بڑھادی ہے"۔ 1

میر غلام حسین ضاحک

سودا کے ساتھ جن لوگوں کے معرکے رہے ان میں میر غلام حسین ضاحک کا نام سب سے مشہور ہے۔ اس کی وجہ اُن کی وہ ہجویات ہیں جن کی شروعات ہی ہزل گوئی کی نچلی سطح سے ہوئی تھی۔ اپنی نوعیت کا یہ پہلا معرکہ ہے جس میں کسی بھی اخلاقی تکلف کا خیال کیے بغیر طرفین نے نہایت سوقیانہ پن کا ثبوت دیا۔ ظرافت اور بذلہ سنجی حدِ اعتدال سے بڑھ کر کیا گل کھلا سکتی ہے، یہ عبرت ناک اس داستان کو عام دلچسپی کا رنگ دے گئی۔

پُرانے تذکروں میں خوش معرکہ زبیاہی ایسا تذکرہ ہے جس نے اس معرکے کو پوری تفصیل کے ساتھ دیا ہے۔ صاحب تذکرہ لکھتا ہے کہ جب نواب شجاع الدولہ بہادر نے سنا کہ مرزار فرخ آباد میں آیا ہے، شفقہ خاص اس کی طلب میں قلمی فرمایا۔ سبحان اللہ کیا وضع داری تھی، نواب کے شفقہ کے جواب میں یہ رباعی لکھی:

سو دا پئے دنیا تو بہر سو کب تک
آوارہ ازیں کوچہ باں کو کب تک
حاصل یہی اس سے ناکہ تا دنیا ہو
بالفرض ہوا یوں بھی تو تو کب تک

حضور پر نور اس رباعی سے خیلے گراں خاطر ہوئے۔ میر غلام حسین بہ تخلص ضاحک کہ نمک خوار اور ہم مجلس وہم صحبت تھے، واسطے رفع ملال کے بول اُٹھے اگر وہ حضور کے شفقہ سے نہیں آیا۔

غلام بے طلب کھینچ بلاتا ہے۔ قصیدہ سالگرہ کا نواب عماد الملک غازی الدین خاں کی تعریف میں سودا کا کہا ہوا تھا تمام اُسے مصنف کی مذمت میں اُلٹا۔ چنانچہ یہ شعر۔

پاؤں کھڈی پہ رکھو ہاتھ میں لو آئینہ
بال م ق ع د کے چنونا ک پہ دھر کے عینک

جب وہ مزخرفات سودا نے سُنے بہ حکم آنکھ دیوانہ راہوے۔ بس است روانہ لکھنؤ کا ہوا۔ میر سابق الذکر کی دلیری اور شیخ چشمی اُس پر ختم تھی۔ بے سابقہ معرفت مرزا کی ملاقات کو قدم رنجائ ہوا۔ اس فردتی سے غبار عناد کا سودا کے دل سے مطلق صاف ہوا۔ واسطے عطر و پان حسب قاعدہ ہندستان کے اندر تشریف لے گئے اس عرصے میں کہ برآمد ہوں اس ٹھٹھول نے قلمداں کھولا اور یہ مطلع ایک پرچہ پر لکھا دیکھا۔

رستم سے تو کہہ پیارے سرتیج تلے دھر دے
یہ ہم ہی سے ہوتا ہے ہر کارے و ہر مردے
اس کے برابر یہ مطلع لکھ دیا۔

سودا نے اٹھا چوڑ جب پاد دیا بھڑ دے
یہ اس سے ہی ہوتا ہے ہر کارے و ہر مردے
بعد دو چار گھڑی کے جب وہ صحبت برہم ہوئی۔ مرزا نے قلمداں کھولا اور وہ مطلع لکھا دیکھا۔

یقین کلی ہوا کہ یہ سیدنا سید اور نامعتمد ہے۔ بے اختیار یہ شعر زبان پر گزرا
ریم سوزاک پدر ہے وہ شریر
رحم مادر سے الٹ نکلا ہے میر
اول ترجیح بند شعر کہا اس کے بعد یہ قصیدہ ے

ضاحکا کیوں نہ وہ پرواز کرے زیر فلک
پہنچی پشنین سے ہونطفہ کی حلت جس تک

بعد خرابی بسیار با استدعاے میر حسن پسر غلام حسین ضاحک یہ، ہجو مولوی ساجد شاہ آبادی کے نام پر ہوئی، باقی ترجیع بند اور محسن و مثنوی ہنوز بدستور۔" 1

ناصرے جس طرح یہ واقعہ بیان کیا ہے اس سے ظاہر ہوتا ہے کہ سودا اور ضاحک لکھنؤ کی اس ملاقات سے پیشتر ایک دوسرے سے ناواقف تھے۔ خاص کر یہ جملہ "میر سابق الذکر کی دلیری اور رشوخ چشمی اس پر ختم تھی کہ بے سابقہ معرفت مرزا کی ملاقات کو قدم رنجہ ہوا، اس بات کی طرف ذہن منتقل کرتا ہے کہ ابھی تک ضاحک سودا سے غائبانہ طور پر واقف تھے۔ ذاتی ملاقات نہیں تھی۔ لیکن دہلی میں سودا جیسے مشہور و مقبول شاعر سے وہاں کے شاعروں کا ملاقاتی نہ ہونا نہ صرف یہ کہ عجیب سا لگتا ہے بلکہ بعید از قیاس ہے۔ ندرت کا شیریں کا وہ معرکہ جس کے ہر طرف چرچے تھے اور جس کے نتیجے میں انھیں دلی کو ہی خیر باد کہنا پڑا، ضاحک کی افتاد طبع کو دیکھتے ہوئے یقین نہیں آتا کہ وہ ان سے نہ ملے ہوں۔

ڈاکٹر خلیق انجم نے اس معرکہ کی پہل کا ذمہ دار سودا کو ٹھہرایا ہے۔ ان کے خیال میں سودا کا وہ ترجیع بند جس کی ٹیپ "ریم سوزاک پدر ہے تو شیریں" باقاعدہ معرکہ آرائی سے پہلے کا کہا ہوا ہے۔ جس کا مقصد ضاحک کو تنبیہ کرنا تھا۔ ڈاکٹر خلیق انجم نے لکھا ہے۔

"ضاحک ہر شخص کی ہجو کہتے تھے۔ ان میں بعض لوگ سودا کے ملنے والے بھی تھے۔ یہ بات انھیں ناگوار گزری اور انھوں نے ضاحک کی ہجو کہہ دی۔ اس معرکہ کی ابتدا غالباً اس ترجیع بند سے ہوئی۔"

کیجو مری ہجو تو اے بھڑوے نٹ
تو سہی دوں بانس سے تھکلو الٹ

آخری شعر بتا رہا ہے کہ ضاحک نے ابھی تک سودا کی ہجو نہیں کی تھی۔ اور ضاحک نے میر نواب ان کے بھائی مرزا بہلو، مرزا علی اور معالج خاں، وغیرہ کی ہجوں کو بھی تھیں وہ سودا کو ناگوار

گزریں اور یہی ناگواری ہجو گوئی کی ابتدا کا سبب بنی۔" 1

ڈاکٹر خلیق انجم نے اس ترجیح بند کو اس معرکہ کی بنیاد بتایا ہے اور اس کے نفس مضمون سے ثابت کیا ہے کہ اب تک ضاحک نے ان پر حملہ نہیں کیا تھا۔ چونکہ یہ ترجیح بند اس سلسلے میں کافی اہمیت اختیار کر گیا ہے۔ اس لیے اُس کے کچھ بندوں کے اشعار نقل کیے جاتے ہیں۔

جا صبا ضاحک سے کہہ بعد از سلام کیوں کیا کرتا ہے ہجو خاص و عالم
آپ کو کہتا تو سید ہوں میں جد مراد چھو تو ہے خیر الانام
پس دکھا تو اب کسی کی ہجو میں ہو اگر ختم رسالت کا کلام
ریم سوزاک پدر ہے تو شریر
رحم مادر سے الٹ نکلا ہے میر

سُن تو اے نصف انساں نصف خر ہم نے کیا سید نہیں دیکھے مگر
ہتک حرمت پر خدا کی خلق کے کب کسی سید نے باندھی ہے کمر
ریزہ چیں جس جس کے ہے تو خوان کا ہجو کر اس اس کی ہر شام و سحر
رات دن پڑھتا پھرے ہے اے لعین اس کی اس کے گھر میں اس کی اس کے گھر
بیش کم تجھ میں نہ دیکھا عقل و حمت نطفے کی ترکیب کا ہے یہ اثر
سید اے میر مثلث آپ کو کہنا اتنا ہو کے بے خوف و خطر
ریم سوزاک پدر ہے تو شریر
رحم مادر سے الٹ نکلا ہے میر

تجھ سے نے دعویٰ مصاحب خاں کو ہے ہے نہ ہسو خاں کو ذرہ ہم سری
بس بتباعث انھوں کی ہجو کا بدعبث کہتا تو ہے بدگو ہری

ریم سوزاک پدر ہے تو شری

رحم مادر سے الٹ نکلا ہے میر

تو جو اُن کا منہ میں اپنے گہم بھرے
 بچو تو کرتا ہے وہ ہیں منگرے
 آج اگر جیتا بچے تو کل مرے
 نظم میں آئے ترے سب سے پرے
 جن سے ہیں یہ شخص رتبے میں ورے
 جس کی صورت دیکھ کر شیطان ڈرے

کہہ معالج¹ خاں نے تیرا کیا لیا
 میر نواب اور اُن کے بھائی کی
 میں یہ سمجھوں ہوں کہ تو اس وضع سے
 میرزا بہلو سے تا مرزا علی²
 اور نام اُن کا تولے سکتا نہیں
 تجھ سوا کس میر کی ایسی ہے شکل

1. ضاحک نے معالج خاں کی جو بچوں لکھی ہیں وہ دیوان ضاحک میں موجود ہیں۔

مثلاً کھودے ہے سب کی ذات اور ایمان طرفہ ہے یہ کوئی معالج خاں
 ہے معالج کہ یا ہے یہ دجال پڑے سب سیدوں کا اس پہ وبال

بحوالہ معاصر جولائی 1962-ص 116-117

2. کلیات سودا میں ایک ہجو مرزا علی کی ملتی ہے۔ جس کا انداز ہزلیہ ہے۔ ہو سکتا ہے کہ الحاقی کلام ہو۔ اور یہ ضاحک کی تصنیف ہو۔ کیونکہ ضاحک ہی ہجو بات میں مبتدل مضمون باندھا کرتے تھے۔ سودا نے خود مرزا علی کی حمایت کی ہے۔ ان وجوہات کی بنا پر یہ ہجو سودا کی نہ ہو کر ضاحک کی معلوم ہوتی ہے۔ اس ہجو کا ایک بند ہے۔

اک قصہ میں سنا تھا مردم سے یہ قضارا
 بیت الخلا گیا تھا مرزا علی ، پچارا
 ناگاہ گھڈی اوپر گیدڑ نے جا پچھاڑا
 تب رو کر اس جگہ پر لونڈوں کے تئیں پکارا
 دل می رود ز دستم صاحب دلاں خدارا
 دروا کہ رازِ پنہاں خواہد شد آشکارا

مرزا علی کی جگہ کلیات سودا مرتبہ آسی میں یہ نام مرزا رفیع ہے لیکن اکثر معتبر قلمی نسخوں میں مرزا علی ہے اور

یہی صحیح معلوم ہوتا ہے۔

ریم سوزاک پدر ہے تو شری
رحم مادر سے الٹ نکلا ہے میر

کچھ میری ہجو تو اے بھڑوے نٹ
جو ترے دل میں ہو کہہ تو شوق سے
ہجو کی ہے تو نے ان کی آج تک
عیب دنیا کیا ہے جو مجھ میں نہیں
بات کیا ہے وہ کہ اب میرے تئیں
مولوی صاحب کو جو پھر کچھ کہا
آوے جو خاطر میں تیرے مجھ کو کہہ
پھر نہ کہو میر ہرگز آپ کو
تو سہی دوں بانس سے تجھ کو الٹ
دیکھ تو ٹک یار بھی ہیں کیا اکٹ
جوں بھی جن سے مر نہیں سکتی ہے چٹ
جو تو چاہے کہ نہیں اس میں کپٹ
جس کے ظاہر ہونے سے لاگے ہے چٹ
دیکھو کیسا کروں گا چت ڈپٹ
اے دنی شاں اس میں کیا جاو گی گھٹ
یوں زبان غلق کو لاگے گی رٹ

ریم سوزاک پدر ہے تو شری
رحم مادر سے الٹ نکلا ہے میر

آخری اشعار سے ظاہر ہوتا ہے کہ ضاحک نے ایک مولوی صاحب کی ہجو لکھی تھی۔ یہ تنبیہ
اسی سلسلے میں ہے۔

محمد حسین آزاد نے سودا اور میر ضاحک کی چھیڑ چھاڑ کے متعلق ایک اور واقعہ بیان کیا ہے جو
مرزا سلیمان شکوہ کے دربار سے متعلق ہے۔

"سودا کے دیوان میں میر ضاحک مرحوم کی یہ ہجو جب میں دیکھتا تھا۔ یارب یہ دعانا لگتا ہے
تجھ سے سکندر۔ تو حیران ہوتا تھا کہ سکندر کا یہاں کیا کام۔ میر مہدی حسن فراغ..... کو خدا مغفرت
کرے۔ انھوں نے بیان کیا کہ ایک دن حسب معمول مرزا سلیمان شکوہ کے پائیں باغ میں تخت
بچھے تھے۔ صاحب عالم خود مسند پر بیٹھے تھے۔ شرفا و شعرا کا مجمع تھا۔ مرزا رفیع اور میاں سکندر مرثیہ
گو بھی موجود تھے۔ کہ میر ضاحک تشریف لائے..... اتفاقاً صاحب عالم نے مرزا رفیع سے کہا کہ
کچھ ارشاد فرمائیے..... سودا نے کہا میں نے تو ان دنوں میں کچھ کہا نہیں۔ میاں سکندر کی طرف

اشارہ کیا کہ انھوں نے ایک مخمس کہا ہے۔ صاحب عالم نے فرمایا کیا؟ سودا نے پہلا ہی بند پڑھا تھا کہ میرضا حک مرحوم اٹھ کر میاں سکندر سے دست و گریبان ہو گئے سکندر بے چارے حیران۔ کہ نہ واسطہ نہ سبب۔ یہ کیا آفت آگئی۔ سب اٹھ کھڑے ہوئے۔ دونوں صاحبوں کو الگ کیا اور سودا کو دیکھنے تو کنارے کھڑے مسکرا رہے ہیں۔ اس مخمس کا پہلا بند ہے۔

یارب تو مری سن لے یہ کہتا ہے سکندر
ضاحک..... کسی بن میں قلندر
گھر اس کے تولد ہوا گر بچہ بندر
گلیوں میں نچاتا پھرے گہمہ بنگلے کے اندر
روٹی تو کما کھائے کسی طور مچندر " 1

اس مخمس کے جواب میں لکھا ہوا ایک ہجو یہ مخمس دیوان میر حسن میں موجود ہے۔ جو میر ضاحک کی تصنیف ہے۔ اور غلطی سے میر حسن کے دیوان میں شامل ہو گیا ہے۔ اس کا پہلا بند یہ ہے۔

ضاحک نہ خوف کر تو اب کیا ہے یہ مچندر
بکرے کا ہے وہ..... اور زادہ قلندر
باندھے ہے جب نہ تب وہ بکرے کو باہر اندر
لکڑی کے بل نچا تو اس کو مثال بندر
..... ڈرے ہے تیرا..... یہ ہے سکندر

واقعات مذکورہ سے یہی اندازہ ہوتا ہے کہ اس معرکے میں سودا کی طرف سے پہل ہوئی ہوگی۔

اس معرکے کی درمیانی کڑیاں گم ہو جانے کی وجہ سے تدریجی ارتقاء معلوم نہ ہو سکا۔
البتہ ان حریفوں نے جو کچھ کہا، اور جس رنگ میں کہا، اس کی چند جھلکیاں پیش کی جاتی
ہیں۔

میرضا حک

اتنا آگے بکھو سودا نہ ہوا تھا سو ہوا
بنگلے میں بیٹھ کر روانہ ہوا تھا سو ہوا
گوکہ درماہہ ہوا بیش ولے عزت کم
شاعروں بیچ پو تھیلا نہ ہوا تھا سو ہوا
ایک ہجو میں سودا کے کتوں پر طنز کیا ہے۔

اس کا سارے سگوں سے ناتا ہے
ایک سفرہ پہ ساتھ کھاتا ہے
کلوا اور جھبرا لینڈی اور تازی
سب شریک طعام وہم بازی
کلوا کلاہ چبائے جاتا ہے
او جھڑی جھبرا ساتھ کھاتا ہے

سودا۔

کلیات سودا میں درج ذیل ہجویات ضاحک کی شان میں موجود ہیں۔

1۔ مثنوی در ہجو میرضا حک :-

یہ سو 100 اشعار کی مثنوی ہے۔

یہ عجیب و غریب زیر سما ایک یہاں صورت آشنا اپنا
کہیے اُس کے تئیں قسم کھا کر امت دانیال پیغمبر

آخری شعر۔

ایسے بھوکے پہ طعن کچے مدام شام سے صبح سے تا شام
2- تزجج بند۔ درہجو ضاحک۔ جو اوپر گزر چکا ہے۔
3- محس درہجو اہلیہ میر ضاحک۔

ضاحک کی اہلیہ نے جب ڈھول گھر دھرایا
بے وجہ رات ساری ہمسایوں کو جگایا
بیٹھک میں بیٹھ بوڑھے چونڈے کو جب ہلایا
تب شیخ سدّو اس پر امساک کھا کے آیا

بولا کہ کیوں بے ضاحک بکرا کوئی منگایا

صحفی نے ضاحک کے حال میں سودا کے ساتھ اُن کے معرکہ آرائی پر تبصرہ کیا ہے۔
"مزاجش بہ طرف ہزل گوئی بیشتر راغب و با مرزار فیع اور امکا برہ ہم در پیش آمدہ۔ چیزے اوو
چیزے او در حق یک دیگر از قسم ہجویات جاویدند" 1

اس بیان کے مطابق دونوں لوگوں کی ہجوؤں کا کافی چرچا رہا ہوگا۔ لیکن خوش معرکہ زیبا کا
مصنف اس کی تائید نہیں کرتا۔ وہ کہتا ہے۔

"جب میر حسن شاگرد مرزار فیع سودا کے ہوئے جو مزخرفات اُن کے والد (کے متعلق) تھا
دھوڈالا۔ اس سے وہ مشہور نہ ہوا"۔ 2

1 تذکرہ ریاض الفصحاء ص 180۔

2 خوش معرکہ زیبا تلخیص عطا کا کوئی ص 814۔

محمد حسین آزاد نے اس روایت کو ایک دلچسپ قصہ کی شکل میں پیش کیا ہے۔

"میر حسن مرحوم اُن کے صاحبزادے سودا کے شاگرد تھے۔ میر ضاحک کا انتقال ہوا تو سودا فاتحہ کے لیے گئے۔ اور دیوان اپنا ساتھ لیتے گئے۔ بعد رسم عزاداری کے اپنی یا وہ گوئی پر جو کہ اس مرحوم کے حق میں کی تھی بہت سے غدر کیے اور کہا کہ سید مرحوم نے دنیا سے انتقال فرمایا۔ تم فرزند ہو جو کچھ اس روسیہ سے گستاخی ہوئی معاف کرو۔ بعد اس کے نوکر سے دیوان منگا کر جو ہجوئیں ان کی کہی تھیں سب چاک کر ڈالیں۔ میر حسن نے بہ مقتضائے علو حوصلہ و سعادت مندی اسی وقت دیوان باپ کا گھر سے منگایا اور جو ہجوئیں ان کی تھیں وہ پھاڑ ڈالیں۔¹

لیکن اس لحاظ سے کہ میر ضاحک کا انتقال سودا کے بعد ہوا تھا² اور خود دیوان ضاحک میں جواب دستیاب ہو گیا ہے سودا کی ہجوئیں دیکھ کر یہ حکایت غلط ثابت ہوتی ہے۔

1. آبِ حیات ص 182-183

2. بحوالہ علی گڑھ میگزین، 1953، ص 143۔ یہ دیوان بتیاراج بہار کے محافظ خانے میں

محفوظ تھا۔ قیام الدین صاحب نے معاصر (جولائی 1962) میں اس کا تعارف کرایا ہے۔

جعفر علی حسرت

حسرت اور سودا کی معرکہ آرائیوں کی تفصیلات زیادہ نہیں ملتیں۔ لیکن سودا کی ہجویات دیکھ کر اندازہ ہوتا ہے کہ یہ معرکہ کافی دلچسپ رہے ہوں گے۔ فدوی کی ہجو میں سودا نے جو اشعار کہے ہیں ان میں ایک شعر یہ بھی ہے۔

حسرت سے دھول دھپا لڑتا ہے شاعری پر

یاں تک کہ فخر اپنا کرتا ہے یہ بللا

اس کا مطلب یہ ہوا کہ جس زمانے میں سودا فرخ آباد میں تھے، حسرت بھی یہیں ہوں گے

اور ان دنوں میں دونوں حضرات کے دل صاف تھے۔

سید احمد علی خاں یکتا نے ان کے معارضے کے متعلق لکھا ہے۔

"جعفر علی حسرت..... بنا برطنطنہ شاعری و معلومات فن کہ داشت، باسلطان الشعرا ہم

مقابلہ می خواست، اما چون رتبہ اش بحسب و نسب ہر دو نظر مرزا اعتبار نمی گرفت، مطابق باد ملتفت

نشد، و بیچ در حساب نیاورد۔ و حالانکہ حسرت بزعم خود ہجو مرزا ہم گفتہ بود، آنہم شہرت نگرفت۔

و طرفہ تر اینست کہ مرزا باوجود بے اعتنائی و اغماض دو چار شعر بر عایت پیشہ او کہ عطاری، یعنی دو

افروشی بود، بگفتہ دیگر مردماں در قدحش گفتہ، آن اشعار تا حال بر زبان خلیق جاری ہستند۔" 1

یکتا کے بقول معرکہ کا آغاز حسرت کی طرف سے ہوا تھا اور اس کی وجہ ان کا غرور فن تھا۔

لیکن صاحبِ خوشِ معرکہ زبیا نے لکھا ہے کہ سودا کی شہرت اور حسرت کا بازار ٹھنڈا پڑ جانے کی وجہ سے، انھوں نے مرزا سودا کو مطعون کرنا چاہا تھا۔ اور اسی لیے اعتراضات کا سلسلہ شروع کیا۔

ناصر کا بیان ہے۔

"جب تمام ہندوستان میں سودا کی شہرت ہوئی اور حسرت کا بازار ٹھنڈا رہا تو اُس نے مرزا رفیع پر اعتراض کرنا شروع کیا۔ سودا نے نواب شجاع الدولہ بہادر کی مدد میں ایک قصیدہ کہا تھا جس کا ایک مصرع ہے۔ ع

نور خورشید ہو جس طرح سے شب کو زائل

بہ سبب ریاضی دانی کے اوس پر یہ اعتراض کیا کہ نور خورشید کا شب کو زائل نہیں ہوتا اس مکابرہ میں تفضل حسین خاں مدعی اور مدعا علیہم ہوئے۔ خاں صاحب نے کہا نور خورشید کا زائل ہونا تاریکی شب سے ثابت اور فروغ کو کب اس پر جت ہے۔ ایک دن میر سوز نے مرزا رفیع سودا سے کہا ہم حسرت کو آپ کی طرف ناصاف اور ہر بات میں خلاف پاتے ہیں۔ شکجہ، ہجو سے اوس کو مالش دیا چاہیے اور معترف اپنے قصور او سے کیا چاہیے۔ سودا نے فرمایا میں اوس کی ہجو کرتا ہوں جو شاعر ہونہ کہ ایسے شاعر کی۔ یہ رباعی تمہارے نام سے کہی جاتی ہے۔ اوس کی تنبیہ کو کافی ہوگی۔

کیوں سوز پر حسرت کا نہ دل ہوے سپند

ہے شعر کی گرمی کا دھواں اس کی بلند

حسرت او سے کیوں نہ ہوے شاعر بے سوز

عطار کا لونڈا ہے وہ ماٹھو گل قند " 1

اس کے علاوہ سودا نے حسرت کی ہجو میں ایک غزل بھی کہی ہے۔ جس کا مطلع یہ ہے۔

بہدانے کا آندھی سے اڑا ڈھیر ہوا پر

ہر مُرغ اسے کھا کے ہوا سیر ہوا پر

غالباً انھیں ایبات پر یہ معرکہ ختم ہو جاتا ہے۔

فدوی

قاسم نے فدوی کی کثرتِ مشق اور قوتِ شعر گوئی کا تو اعتراف کیا ہے لیکن بہ اعتبار شخص ان کو نہایت سخت و سست کہا ہے۔ سودا اور فدوی کے جھگڑے کی طرف بھی ان کے واضح اشارے ملتے ہیں۔ فدوی کے ترجمے میں لکھا ہے۔

"بنا بر کثرتِ مشق خوب ہم در کلامش یافت می شود۔ قوتِ شعر گوئی بسیار داشت و مناسبت تام بدین فن شریف با و دست بہم دادہ۔ اما جاہل محض و کندہ نا تراش پاجی مزاج لوطی طبع بیہودہ و یا وہ بود۔ بایں ہمہ با سرامد شعرا سے فصاحت اما مرزا محمد رفیع سودا طرف شدہ بہ ہجو ہائیش پرداختہ۔"

زہرہ مردی نہ و با شیر مرداں در مصاف

رتبہ کا ہے نہ و در جلوہ با سرو سہی

مرزا ہم چند ہجو ریک وے کردہ تشبیرش فرمود مشہور عالم ساختہ۔

با من از جہل معارض شدہ نامنفعلے

کہ گرش ہجو کنم ایں بودش مدح عظیم " 1

ناصر نے اس معارضے کی کچھ اور زیادہ تفصیل دی ہے۔

"مرزا محمد رفیع سودا نے کہ 'قصہ بوم اور بقال' 2 کا اس کی ہجو میں بیان کیا ہے۔ اس سے

1. مجموعہ 'نغمہ'، 2، ص 40۔ 4 صاحب تذکرہ مسرت افزا نے اس مثنوی کو "شیدا شاگرد سودا کی

تصنیف بتایا ہے۔ شیخ چاند اور دوسرے محققین نے بھی اس کو شیدا کی تصنیف ہونے سے اتفاق کیا ہے۔ تفصیل کے

لیے دیکھیے۔ شیخ چاند، سودا، انجمن ترقی اردو اورنگ آباد دکن 1936، ص 112۔

اشارہ دعویٰ شاعری کا اس کے دماغ میں حد سے زیادہ اور مرتبہ شاعری سے گر کر قدم جاہد امر دہ پستی پر آمادہ تھا..... جب مرزار فیح نے یہ بندنمٹس کا اس کے بالمشافہ پڑھا

جہاں میں کون بناتا ہے اُلو پیسے کا کسی سے بن کوئی آتا ہے اُلو پیسے کا
 بہت ہی جان لہاتا ہے اُلو پیسے کا بنا مجھی کو یہ آتا ہے اُلو پیسے کا
 کہ فدوی جگ میں کہاتا ہے اُلو پیسے کا

چونکہ یہ مصرع پڑھنے والے کی طرف عاید ہوتا ہے، فدوی نے کہا اللہ مبارک کرے۔

یہ فقرہ نثر کا سودا کی نظم پر اس وقت غالب آیا۔" 1

صاحب تذکرہ مسرت افزا نے اس معارضے کا سبب فدوی کے رشک و حسد کے جذبے کو قرار دیا ہے۔ فدوی کے متعلق انھوں نے لکھا ہے۔

"اپنی یاوہ گوئی اور بر خود غلطی کی وجہ سے مرزار فیح سودا کی گرم بازاری دیکھ کر کالے دانے کی طرح جلے اور مقابلے کا ارادہ کیا۔ اپنے نام اور رسم کے خلاف مجلسوں میں جاتے اور مرزا کو بُرا بھلے کہتے اور ان کے اشعار پر اصلا حیں دیتے۔ مرزا کی غلطیاں پکڑتے اور ان سنگا خ زمینوں میں کہی ہوئی غزلوں کا فوراً جواب دیتے۔ فدوی کی ان حرکتوں کو دیکھ کر مرزا اور ان کے شاگرد انھیں ذلیل کرنے پر اُتر آئے۔ انھوں نے فدوی کی ہجو میں کہیں۔ جو زبان زد خلق ہو گئیں۔ آخر اس شہر میں رہنے کی ہمت نہیں رہی۔ وطن کی طرف لوٹ گئے۔"

اسی تذکرے میں ایک جگہ لکھا ہے۔

"چونکہ وہ مثنوی جو شیدانے فدوی کی ہجو میں کہی تھی لطف سے خالی نہیں" اس لیے تمام نقل کی جاتی ہے۔"

مذکورہ عبارت کی روشنی میں کم از کم یہ ضرور ثابت ہو جاتا ہے کہ اس معرکے کی تمام تر ذمے داری فدوی پر ہے۔ اور یہ بھی واضح ہو جاتا ہے کہ اس جھگڑے میں شیدا شاگرد سودا نے ان

کا کھل کر مقابلہ کیا۔ اور اپنے استاد کی حمایت میں پورا زور صرف کیا۔

مثنوی 'بوم و بقال' کی روشنی میں فدوی اور سودا کا معرکہ فرخ آباد میں ہوا تھا شیخ چاند نے

لکھا ہے۔

"جب فدوی نے احمد نگر عرف فرخ آباد میں سودا سے شاعرانہ مجادلہ کیا تو شیدا نے اپنے

استاد کی حمایت میں اس کی ہجو لکھی۔ خود مثنوی کے اشعار اس خیال کی تائید کرتے ہیں۔

وارد احمد نگر ایک ہیں مرد عزیز فہم میں سرتا قدم اور سراپا تمیز

شعر پر ہر ایک کے کرتے ہیں وہ اعتراض جامی کے دیوان سے خوب جانیں ہیں اپنی بیاض

حضرت سودا تلک جو مرے استاد ہیں شعر پر اُن کے بھی اب اُن کے یہ ایراد ہیں" 1

اس مثنوی میں شیدا نے ان اعتراضات کے جواب بھی دیے ہیں جو وقتاً فوقتاً فدوی نے ان

کے کلام پر کیے تھے۔

شیخ و برہمن کو ہے جس میں کہ نسبت بہ دیں

دین تو ہے شیخ کے اور برہمن کے دھرم

شعر وہ میرا سنا جا کے انھوں نے کہیں

اپنی سخن فہمی پر کہتے ہیں یہ ہو کے گرم

شیدا کا جواب ہے۔

کافروں کو ہے خطاب جس میں لکم دینکم

خواہ برہمن کوئی خواہ مسلمان ہے

آیہ قرآن کو کیوں دھوئے ڈالو ہو تو

دونوں پہ اطلاق دیں از روے قرآن ہے

پھر شیدا نے ایک پینے اور آلو کا قصہ بیان کر کے فدوی کو طرح طرح سے آلو بنایا ہے یہ تو

شاگرد کا حملہ تھا۔ اب استاد کی ہجویں دیکھیے۔

اس مثنوی کے بعد پانچ اشعار کی ہجو میں سودا نے فدوی کے لڑنے بھڑنے کی عادت کا نقشہ

کھینچا ہے۔ دو شعر یہ ہیں۔

حسرت سے دھول دھپا لڑتا ہے شاعری پر
یاں تک کہ فخر اپنا کرتا ہے یہ بللا
گر شاعری یہی ہے دھولیں تو کیا ہیں اک دن
پا پوشیں کھا کسو سے تڑاوے گا یہ کلا

سودا نے ایک ہجو یہ ترجیح بند میں ان کی اُستادی کا یہاں تک مضحکہ اڑایا ہے کہ اپنے شاگرد کو
ہما اور انھیں اُلُو ثابت کیا ہے۔

فدویا بولے ہے میں ہوں اوستاد میں کیا فن شاعری ایجاد
آکے شیدا جو ہو مرا شاگرد گوش دل سے سنے مر ارشاد

رفتہ رفتہ سنا یہ شیدا نے کہا اُس نے کہ خانماں برباد

کس طرح سے ہوں میں ترا شاگرد بیت سعدی کی یہ مجھے ہے یاد
کس نیاید بہ زیرِ سایہ بوم
در ہما از جہاں شود معدوم
سودا نے نو بندوں کا ایک اور مخمس لکھا ہے۔ جس میں انھوں نے اپنے حریف کو 'الو بنئے کا'
کہہ کر خوب خوب ستم ظریفیاں کی ہیں۔

کیا ہے چرخ بنانے میں اس کے میں یہ ہنر
نہیں ہے اصلی و نقلی میں فرق ذرہ بھر
جو اور بوم ہو پر مادہ یہ لگے وہ نر
جو راہ باٹ میں آتا ہے صبح و شام نظر

کہے ہے خلق وہ جاتا ہے اُلُو بنیے کا

فدوی کی جویں اب کہیں نہیں ملتیں۔ آب حیات میں البتہ فدوری کے تین ہجو یہ مصرعے دیکھنے کو مل جاتے ہیں۔

محمد حسین آزاد نے لکھا ہے "ایک شعر ہے کہ فدوی کی طبع موزوں سے مرزا صاحب کی شان میں واقع ہوا ہے۔

کُچھ کٹ گئی ہے پیٹی کچھ کٹ گیا ہے ڈورا

دم داب سامنے سے وہ اُڑ چلا لٹورا

بھڑوا ہے مسخرا ہے سودا اسے ہوا ہے۔

خلیق انجم نے لکھا ہے کہ سودا کے فرخ آباد چھوڑنے کے بعد یہ معرکہ جاری رہا"۔¹

میر تقی مرثیہ گو

میر تقی ایک مرثیہ گو شاعر تھے۔ دہلی ان کا وطن تھا۔ شعر گوئی میں ان کی شہرت اور بزرگی کا اندازہ صرف اسی بات سے لگایا جاسکتا ہے کہ سودا نے انہیں احترام کے ساتھ مخاطب کیا ہے۔ قابل غور امر یہ ہے کہ سودا نے کہیں ان کی ذات پر حملہ نہیں کیا۔ البتہ ادبی مباحثوں کی سنجیدہ حدود میں رہ کر کچھ اعتراض کیے ہیں۔ سبیل ہدایت کے مطالعے سے ظاہر ہوتا ہے کہ اوّل میر تقی کے ایک سلام پر تنقیدی نظر ڈالی ہے۔ 'سبیل ہدایت' کے کچھ منتخب اشعار درج کیے جاتے ہیں۔

انداز مخاطب

میر صاحب مرے کرم فرما
عرض رکھتا ہوں اے کرم گستر
کھول سکتا نہیں میں اپنے لب
اس سبب سے کہ ہے یہ جاے ادب

معارضے کا سبب

لیکن اب آپ سے کئی اک عرض
آپ کے ہوتے جب کسی کے حضور
واں یہ بولی زبان سحر طراز
ریختے کی جو وہ کہے ہے غزل
مرثیے کے سُنے جو کتنے بند
معنی ان کے تب آویں فہم کے ہاتھ
کرنی مجھ کو ہوئی ہیں واجب و عرض
مرثیہ کہنے کا ہوا مذکور
حق میں اس بے زباں کے بندہ نواز
لفظ و معنی میں اس کے کم ہے خلل
بندش ان کی نہ آوے اپنے پسند
شرح لکھ دے جو مرثیے کے ساتھ

مرثیہ وہ جسے عوام الناس روئیں سن سن پڑھیں جب انکے پاس
 اور سودا کا مرثیہ سن کر چپ ہی رہ جاؤں ہوں میں سردھن کر
 میر تقی کے یہ اعتراض اور مرثیہ نگاری میں اُن کا غرور و پندار سودا کو ناگوار خاطر ہوا۔ چنانچہ
 ان کے تنقیدی محاکمے کی ایک دو مثالیں پیش کی جاتی ہیں۔

متن میر تقی

اے تصدق یہ پدر یہ مادر اور یہ جد پاک
 ختم ہے تم پر یہ سب صاحب کمالی اسلام

محاکمہ سودا

گر نہیں جانتے تو سُن لو اب
 گر تعلق کمال کا ہوتا
 منحصر کچھ نہیں نسب پہ کمال
 بندش الفاظ کی غلط اس کی
 پیش مصرع میں لفظ یہ سے مراد
 پر نکلتا ہے اس سے یوں بے کد
 ساتھ اس کے ہے جس کا نام و نسب
 پسر نوح باپ سا ہوتا
 جس پہ ہو فضل ایزد متعال
 بری ہے معنی کی نمط اس کی
 آپ کو ہے بزرگی اجداد
 سب تصدق پدر سے لے تاجد

متن میر تقی

ہے گریباں گیر گردوں تیرے لشکر کا لہو
 تا قیامت کم نہیں ہوتی ہے لالی اسلام

محاکمہ سودا

خوں سوا ایسی جا میں لفظ لہو
 اور لالی کا حرف کردو حک
 تانہ تشبیہ ہو شفق کی یہاں
 نہیں آیا محاورے میں کبھو
 ہونہ ثابت شفق سے یہ جب تک
 معنی جو چاہو اس میں تم سو کہاں

میر تقی کے سلام اور تنقید کے بعد سودا نے نثر بھی لکھی ہے۔ اس تنقید کی آخری سطریں یہ ہیں۔
 "پس لازم ہے کہ مرتبہ در نظر رکھ کر مرثیہ کہے نہ کہ گریہ عوام اپنے تئیں ماخوذ کرے۔ نادر
 مقالہ ہے کہ مثلاً جو نہ سمجھیں اور ضبط تضحیک و قصد بکا میں رہیں۔ اسی کا سیاق و سباق جہلا در یافت
 کریں اور پھوٹ بہیں۔ بیت۔

معنی لفظوں سے ہوتے ہیں روپوش

یاں تلک رُتبہٴ سخن پہنچا "

اس کے بعد میر تقی کے مرثیہ کو تختہٴ مشق بناتے ہیں۔ ایک مثال اس کی بھی دیکھیے۔

متن مرثیہ میر تقی

سب اہل حرم سینہ کو باں کھڑے ہیں
 کہ دیدار اب تیرا پھر ہم کو کب ہے

شہہ دیں یہ فرما کے ان کو چلے ہیں
 بلائیں وہ چاروں طرف لے رہے ہیں

محاکمہ سودا

پراتنا نہ سو جھا ہزار آفریں ہے
 روا ماضی میں حال کا ذکر کب ہے
 یہ معیوب فنِ سخن میں لیا ہے
 بہت شوخ ہے اور پر بے ادب ہے
 سخن واجبی پر کہے بن نہ رہنا
 کہ دیدار اب تیرا پھر ہم کو کب ہے

تمہیں اپنے پرشاعری کا یقین ہے
 چلے ہیں کے کہنے کی یہ جانہیں ہے
 چلے اور کھڑے قافیہ جو کیا ہے
 تمہیں جن نے بے عیب اسے کہہ دیا ہے
 جو غصہ کرو گے مجھے وہ بھی کہنا
 بلائیں لیے سے نہ نکلا یہ کہنا

شاید میر تقی کی طرف سے پھر ان اعتراضات کا جواب نہ بن پڑا۔ اور یہ معرکہ ختم ہوا۔

ندرت کاشمیری

ندرت اور سودا کی چشمکوں کے بارے میں قدرت اللہ قاسم اور سعادت خاں ناصر کی روایتیں موجود ہیں۔ قاسم نے خان آرزو کے ترجمے میں اس کا ذکر کیا ہے۔

"عزیزے صاف گوزبانی مرزا محمد رفیع سودا نقل میکند مولوی ہدایت اللہ ندرت قصیدہ کہ در ہجومن گفتمن آں قصیدہ رانحسہ نمودہ ہجوش کردہ ام۔ مطلع آن را خان آرزو تضمین فرمودہ و آن اینست ے

شعر ناموزوں سے تو بہتر ہے کہنا ریختہ کب کہا میں قتل کر مضمون کسی کا ریختہ
بے حیائی ہے یہ کہنا سُن کے میرا ریختہ خون معنی تا رفیع باد پیا ریختہ
آبروے ریختہ از جوشِ سودا ریختہ " 1

اس سے معلوم ہوتا ہے کہ ندرت کی ہجو سے صرف سودا ہی مشتعل نہیں ہوئے خان آرزو کو بھی ان کی بات ناگوار گزری تھی۔ اور اس کے جواب میں پہلا بند خان آرزو کی زبان سے نکلا۔ سعادت خاں ناصر نے اس حکایت کو ذرا تفصیل سے بیان کیا ہے۔

"شاہجہاں آباد کہ پایہ تخت اور اہل فضل و کرام سارے زمانے کے وہاں فراہم تھے کوئی اس سے عہدہ برآ نہ ہو سکا۔ مولوی ندرت کاشمیری کہ فاضل اور علامہ عصر تھا اس کے مقابلے سے

ایسا شرمندہ ہوا کہ سوائے ترک دہلی اس سے بن نہ آیا۔ ایک شعر مولوی ندرت کی غزل کا کہ سودا کی مذمت میں ہے لکھا جاتا ہے۔

خود بخود در جنگ باشد آں رفیع پست قدر سر بسر سودائے خود از جہل سفر ریختہ

صاحبان بصیرت ملاحظہ فرمائیں کہ اس ریختہ گونے اس کی جوتی اور اس کا سر کیا خوب کیا۔

قاضی اور کوتوال سے لے جانتے ہیں تا بہ صدر

جنگ کا مبداء ترے گھر ہے وہ رشک ماہ و بدر

پھر مجھے کہتا ہے اے بھڑوے تو یہ ازراہ عذر

خود بخود در جنگ باشد آں رفیع پست قدر

سر بسر سودائے خود از جہل سفر ریختہ

خان آرزو کے کہے ہوئے مذکورہ بند اور سودا کی دوسری ہجویات میں یہ دیکھ کر تعجب ہوتا ہے

کہ انھوں نے ان کو ناموزوں اشعار کہنے کا مرتکب قرار دیا ہے۔ ہو سکتا ہے مرزا ہیدل کے عرس

میں جو غزلیں پڑھی جاتی تھیں ان میں سے کوئی شعر خارج از بحر ہو گیا ہوگا۔ اور اس غلطی کی بنا پر بعد

میں ان لوگوں نے اس سے بھرپور فائدہ اٹھایا ہوگا۔ حالانکہ ناصر کو انھیں فاضل اور علامہ عصر لکھنے

میں کوئی تاثر نہیں ہے۔

اس کے علاوہ کلیات سودا میں محسن اور مسدس کی شکل میں دو ہجوئیں اور ہیں۔ ایک محسن

مولوی ندرت کی ہجوئیں ہے اور ایک مسدس دُختر ندرت کی ہجوئیں۔ ندرت کی ہجوئیں اُن کی غزل

گوئی کی تنقیص میں لکھتے ہیں۔

ایسی غزل کا عرس میں تم سے جو انصرام ہو

بحر میں جس کی ہر طرح شبہ خاص و عام ہو

تقطیع اس کی جس کنے صبح سے تا بہ شام ہو

اس کی طرف سے آخرش تم کو یہی پیام ہو

گھوڑو کو دو نہ دو لگام منھ کو تنک لگام دو

ایک رباعی میں پھر ندرت کے ناموزوں اشعار کو نشانہ طنز بنایا ہے۔

گر ہجو پہ سودا کے اسے رغبت ہے

ہونے دو کہ گیدی کے تئیں رجعت ہے

موزوں نہ کرے شعر کو اپنے احمق

کرتا پھرے ہجو لوگوں کی یہ ندرت ہے

غرضکہ یہ معرکہ سودا نے سر کیا۔ اور ندرت بقول ناصر اس کی تاب نہ لاسکے۔ یہاں تک کہ

انھیں دہلی ہی کو خیر باد کہنا پڑا۔

بقا

سودا اور بقا کے معرکے کا ذکر ہم میر کے معرکوں میں بقا کے بیان میں کر چکے ہیں۔¹ ہم دیکھتے ہیں کہ بقا نے نہ صرف بہت سے اشعار میں سودا پر چوٹیں کی ہیں۔ بلکہ ان کے رنگ کا بھی تتبع کیا ہے۔ بقا کی غزلوں کی زمینیں بڑی سنگلاخ اور دقیق ہیں اور بڑی حد تک ان کی ظریفانہ طبیعت بھی سودا کے مزاج سے میل کھاتی ہے۔ انھوں نے غزلوں اور ہجوؤں میں اپنا لوہا منانے کے لیے مسابقت کے جذبے سے قلم اٹھایا ہے اور گا ہے گا ہے سودا پر طنز و تعریض کے تیر چھوڑے ہیں۔ لیکن ان سب باتوں کے باوجود انھیں وہ شہرت حاصل نہ ہو سکی جس کے وہ بجا طور پر مستحق تھے۔ اس کا سب سے بڑا سبب ان کی ہجوؤں کی ذاتی نوعیت ہے۔ سودا کی طرح انھوں نے ان ہجوؤں سے سماجی احوال و کوائف کی عکاسی کا کام نہیں لیا۔

سودا نے بقا کے ہجو یہ اشعار کا جواب نہیں دیا۔ کلیات سودا میں بقا کے خلاف کوئی ہجو نہیں ملتی۔ غالباً اس خاموشی کا مطلب انھیں نظر انداز کرنا تھا۔ معلوم ہوتا ہے کہ سودا نے محض انھیں غیر اہم شاعر قرار دینے کی وجہ سے ہی نظر انداز کرنے کا رویہ اختیار کیا تھا۔ مرزا علی لطف لکھتے ہیں۔

1 محمد یعقوب، میر تقی میر کے ادبی معرکے، جون 1971ء علی پریس دہلی۔ ص-83

"فی الحقیقہ عزیز نکتہ سنج و باریک ہیں و معنی بند و سخن آفریں تھا۔ میرزا رفیع، سودا تخلص کے منہ اکثر چڑھا اور اس نہنگ بحر معانی کی ہجو میں کچھ کچھ واہیات بکا۔ لیکن مرزائے مرحوم نے مطلق اعتنائہ کی، اور یہ بات کہی کہ میں نے جس کی ہجو کی، نام اس کا اسی تقریب سے تمام عالم میں ہوا مشہور ہے، سو تیری ہجو نہ کروں گا کہ تیرا مشہور کرنا مجھے نہیں منظور ہے"۔ ۱۔ سعادت خاں ناصر نے بھی تذکرہ خوش معرکہ زیبا میں اس قسم کی باتیں کہی ہیں۔

"حاتم کے شاگرد تمام رفیع سودا سے رجوع لائے مگر بقا کہ نام حاتم کا اس سے بقا رہا منکر سودا غائب و حاضر بلکہ اہانت سودا کی اُس کے کلام سے ظاہر اور میر تقی میر سے بھی ناصاف، غلطی کا اس کی اعتراف، ہر دو بزرگوار کی مذمت سے آلودہ اور خامہ صفحہ ہجو پر فرسودہ رکھتا تھا۔" میر قدرت اللہ قاسم نے اگرچہ انھیں درست فکر، خوش گو، شیریں گفتار، اور معانی جو کہا ہے لیکن اسی کے ساتھ میر سودا کی تضحیک کی مذمت بھی کی ہے۔ وہ لکھتے ہیں۔

"ہجو ہر کس بے محابہ مباحذرتی جو نہ باسر آمد شعرائے فصاحت آما مرزا محمد رفیع سودا و سخن سنج بے نظیر محمد تقی میر طرف شدہ (تخطیہ نمودہ)۔ بہر ایشاں پرداختہ۔ سزائے کردار ناہنجار ایں عزیزاں بواجبی در کنار نہادہ۔ زبان زد خاص و عام ساختہ کہ مرزا ہجو ہر کس بے ہیچ خیلے دلیر بودہ و از دست میر با ایں ہمہ قابلیت عنان جو ہر قابل شناسی گیر و خوے خوش در بودہ"۔ ۲

جن لوگوں نے بقا کو دل کھول کر داد دی ہے ان میں مصحفی اور سید احد علی خاں یکتا ہیں۔ مصحفی لکھتے ہیں۔

"طبعش شوخش بطرف ہجو بسیار مائل افتادہ۔ در شاہ جہاں آباد بامیر و در لکھنؤ بامرزا معرکہ گریہا کردہ و دقت طبع خود را ظاہر نمودہ۔"

1. مرزا علی لطف، گلشن ہند، عبداللہ خاں، 1906ء، ص 71۔

2. حکیم قدرت اللہ قاسم، مجموعہ نغز، حصہ اول، مرتبہ محمود شیرانی، لاہور 1933ء، ص 107

یعنی وہ شوخ طبیعت تھے۔ اور اسی وجہ سے ہجو کی طرف زیادہ مائل ہوئے۔ دہلی میں میر اور لکھنؤ میں مرزا کے ساتھ معرکے کیے اور اپنی دقتِ طبع کا ان معرکوں میں ثبوت دیا۔ سید احمد علی خاں۔ یکتا دستور الفصاحت میں ان کے بارے میں اپنے خیالات کا اس طرح اظہار کرتے ہیں۔

"شاعرِ قصیدہ گو گذشتہ لہذا بمقابلہ مرزا محمد رفیع ورقصائد جوابش داد۔ معنی یابی و تشابہ غریبہ دادہ۔ از متاخرین کسے ہمسرازوے او بنود۔"

زمانہ بھی کیا ستم ظریف ہے۔ جس شخص کے لیے مرزا سودا نے نظر انداز کرنے کا رویہ اختیار کیا تھا۔ اور کوشش کی تھی کہ وہ غیر اہم ہو کر رہ جائیں، اسی شخص کو تمام تذکرہ نگاروں نے اس کا حریفِ مقابل بنا کر پیش کیا۔ چنانچہ مجموعہٴ نغز، تذکرہٴ خوش معرکہٴ زیبا، تذکرہٴ ہندی، دستور الفصاحت، اور گلشن ہند وغیرہ تمام تذکروں میں بقا سودا کے حریفِ مقابل کے طور پر ابھرے ہیں۔

اگرچہ قرائن اس حق میں ہیں کہ سودا نے بقا کے معاملے میں خاموشی اختیار کر رکھی تھی۔ لیکن یقین نہیں آتا سودا جیسا ظریف الطبع اور زود حس اُن سے سب کچھ سنے اور جواب میں کچھ نہ کہے۔ ہو سکتا ہے کہ وہ سودا کے نظر انداز کرنے کے رویہ سے ہی مشتعل ہوئے ہوں۔ بہر حال جو کچھ بھی وجوہ ہوں بقا کے چند اشعار اس ضمن میں دستیاب ہیں۔ وہ فرماتے ہیں۔

یہ ریختہ جس دن سے بن آیا ہے بقا خوب

یاروں نے تو کیا کیا نہ کیے تیر لے حملے

ہے جیسی بقا کی غزل ایسی نہ، ہو مضبوط

سودا جو کوئی ریختے کے گھر پہ کرے گچ

خیال گزرتا ہے کہ وہ سودا کی تعلیوں کو پسند نہ کرتے ہوں گے۔ یا دوسروں کی تنقید جو مرزا سودا کرتے ہوں گے وہ ان کو ناگوار گزرتی ہوگی۔

لیجیے اب وہ قطعہ سُنیے جس میں بقانے سودا اور میر دونوں پر حملہ کیا ہے۔

مرزا و میر باہم دونوں تھے نیم مُلا

فن سخن میں یعنی ہر ایک تھا ادھورا

اس واسطے بقاب ہجوؤں کی ریسماں سے

دونوں کو باندھ باہم میں نے کیا ہے پورا

ان اعتراضات کو بھی دیکھیے جو ان کی شاعری پر وارد کیے ہیں۔

عیب ہے گرچہ کثرت یک لفظ

سخنِ فارسی سے تاہندی

پر جدا ہے تمام عالم سے

طورِ سودا و وضعِ میر تقی

یعنی واں لفظِ 'تو' ہے پُرکن شعر

'ہی' سے ہے یاں کلام کی بھرتی

کھول دیوانِ دونوں صاحب کے

اے بقا ہم نے جب زیارت کی

شعرِ سودا و میر کے دیکھے

وہ تو 'تو، تو' کریں ہیں یہ 'ہی ہی'

بقا کے نزدیک میر اور سودا دونوں شاعری کے فن میں ادھورے ہیں اور وجہ اس کی 'بھرتی کے

الفاظ' ہیں۔ خاص کر 'تو' اور 'ہی' کی بھرمار۔ بقانے 'تو تو' اور 'ہی ہی' سے جو کردار سازی کی ہے

اُس کا جواب نہیں۔ یہ ان کی بذلہ سنجی اور 'دقتِ طبع' کا سب سے بڑا ثبوت ہے۔ افسوس جس طرح

انہوں نے ان لوگوں کے شخصی یا ذاتی کردار کے مرفعے تیار کیے ہیں۔ اگر ان کو سماجی معنویت سے

ہمکنار کرتے تو بقانے دوام اور شہرتِ عظیم ان کے ہاتھ آتی۔

محشر و مہلت کا ایک ناقابل فراموش معرکہ

ادبی معرکہ آرائیوں کے سلسلے میں ایک ناقابل فراموش واقعہ محشر و مہلت کا ہے۔ مرزا علی نقی محشر لکھنوی خواجہ میر درد¹ کے شاگرد تھے۔ اور فارسی اور ریختہ دونوں زبانوں میں شعر کہتے تھے۔ مرزا علی لکھنوی مہلت جرات² کے شاگرد تھے۔ یہ دونوں اصحاب لکھنؤ میں مقیم تھے۔ ناصر نے ان کے معرکہ کی وجہ "بحث شعر و شاعری" بتائی ہے۔ لکھتے ہیں۔

"نتیجہ اس قضیہ کا یہ کہ لطف علی³ اور مرزا علی میں بحث شعر و شاعری نے ایسا سرکھینچا کہ نوبت خانہ جنگی بہم پہنچی۔ مرزا علی قتل ہو گیا۔ وارثوں نے اُس کی مہلت پا کر عوض میں خون کے مہلت کے لطف علی کو بھی قتل کیا۔ چونکہ از روئے انتقام مہلت کے دل میں اس سبب سے اس کے ظاہر۔"⁴

-
- 1 محشر تخلص، میرزا علی نقی، بزرگانش اہل خطہ بودند، خود رکھو تولد یافتہ۔ شعر فارسی و ریختہ ہر دومی گفت۔ شاگرد خواجہ میر درد صاحب مرحوم عمدہ نتیجہ مرتبہ خواجہ احمد فاروقی۔
 - 2 مہلت تخلص، مرزا علی لکھنوی، شاگرد جرات، مرزا علی نقی محشر کے ہاتھ سے مارے گئے۔ ص 730۔ سخن شعرا، مولفہ نساخ۔ ص 479،
 - 3 ناصر نے بجائے مرزا علی نقی محشر کے لطف علی لکھا ہے۔ جو درست نہیں۔
 - 4 خوش معرکہ زیبا، ص 97۔

مصحفی نے تذکرہ ہندی میں مہلت اور محشر کے ترجموں میں اس واقعہ کی پوری تفصیل دی ہے۔ اُن کا کہنا ہے کہ اوّل اوّل ان دونوں کے درمیان ایک مناظرہ ہوا تھا۔ جس کا فیصلہ اس بات پر رکھا گیا کہ دریاے گومتی کے اس پار تلوار کشی کی جائے۔ جو جیت جائے گا وہی حق بجانب ہوگا۔ چنانچہ دونوں میں تلوار چلی اور مہلت بُری طرح زخمی ہو گئے جب ان کے وارثوں کو پتہ چلا تو وہ انھیں اٹھا کر گھر لائے۔ اور حملہ آور کا نام معلوم کیا۔ مگر اُن کی وضع داری کا یہ عالم تھا کہ جان چلی گئی مگر قاتل کا نام بتا کر نہ دیا۔ ادھر محشر اس حادثے سے گھبرا کر دہلی بھاگ گئے۔ اور خواجہ میر درد کی بیعت اختیار کر لی۔ اس وجہ سے وہ اپنے آپ کو ان کا شاگرد کہنے لگے۔ انھوں نے دلی میں ایک مرتبہ مصحفی کے مشاعرے میں بھی شرکت کی تھی۔

ایک دو سال گزر جانے کے بعد انھوں نے سوچا کہ اب فتنہ دب گیا ہوگا۔ چنانچہ اکبر آباد وغیرہ کی سیر کرتے ہوئے لکھنؤ پہنچے۔ ادھر مقتول کے وارثوں کو بھی قاتل کا پتہ چل چکا تھا۔ اور وہ اس تاک میں تھے کہ موقع ملتے ہی ان کو موت کے گھاٹ اتار دیں۔ محشر کے لکھنؤ واپس آ جانے کے بعد انھوں نے کچھ سال یوں ہی گزار دیے۔ لیکن ایک دن بتاریخ 10/ محرم 1208ھ کو موقع پا کر ان پر حملہ کیا۔ اور بڑی بے دردی سے قتل کر دیا۔

اُردو کی ادبی معرکہ آرائی کے سلسلے میں یہ ایک نہایت دردناک واقعہ ہے۔ جائے عبرت ہے کہ کس طرح ایک ادبی مناظرہ کُشت و خون میں تبدیل ہو گیا۔

خلاصہ بحث

دکنی اُردو کی شاعری میں ادبی چشمکوں کا بہت کم سراغ لگا ہے۔ مگر ہم عصر شعرا کی تعلیموں سے بہت سی درپردہ آویزشوں کی عقدہ کشائی ہوئی ہے۔ اس سلسلے میں قلی قطب شاہ اور عبداللہ قطب شاہ کے عہد کے دو شاعروں وجہی اور غواصی کی تعلیمیں ہماری توجہ کھینچتی ہیں۔

وجہی

اگر غوطے لک برس غواص کھائے
تو یک گوہر اس دھات امولک نہ پائے
جتنے شاعراں شاعر ہو آئیں گے
سو منج تے طرز شعر کا پائیں گے
دکن میں جو دکھنی مٹی بات کا
ادائیں کیا کوئی اس دھات کا
ہوا جیو جب شعر یو بولنے
خزینے لگیا غیب کے کھولنے
گہر یومرے یوں لگے جھمکنے
کہ پانی ہوئے موتی سپاں منے

تراشعرنیں دل پگلتا ہے یوں
تو وجہی کھیا شعر کی دھات کا
کہ پانی تے ابلوچ گلتا ہے جیوں
ہوا زیاست تچ تے مزبات کا

غواصی

عزیزاں کنے جم یو مقبول ہیں
حسوداں کی انکھیاں منے دھول ہیں

سخن پرواں یک تے ایک ہیں زیاد ولے اور ہے منج زباں کا سواد
یو افسانہ جو عیب تھے دور ہے سلاست کے اسمان کا سور ہے

اچایا طرز ایک تازا مٹھا جگت بیچ پاڑیا آوازا مٹھا
دیا تازگی شعر کی دھات کوں سحر کو دکھایا ہر یک بات کوں
لطف منے میں سخن سخ ہوں دھرنہار لک غیب کے گنج ہوں
سکے کون ملنے مرے طور میں کہ رستم ہوں میں آج کے دور میں

وجہی کا دعویٰ یہ ہے کہ ابھی تک کسی شاعر نے دکھنی زبان میں شاعری کا وہ طرز اختیار نہیں کیا جو میرا ہے۔ پھر اپنے طرز کی بات کہتا ہے کہ میں نے دکھنی زبان کو میٹھا بنایا ہے۔ میرے اشعار موتیوں کی طرح چمکتے ہیں اور میرے شعروں سے دل پگھلتا ہے۔ اگر اس نے اپنے ہم عصر پر چوٹ بھی کی ہے تو غواصی یعنی اس کے نام سے نہیں بلکہ غواص لفظ کے عام مفہوم پر۔ اسی طرح غواصی پہلے یہ اعتراف کرتا ہے کہ یہاں ایک سے ایک اچھا شاعر موجود ہے۔ پھر اپنے کلام کے بارے میں کہتا ہے کہ بھلے ہی حاسدوں کی آنکھوں میں میرا کلام خاک دھول کی طرح کھٹکتا رہے مگر میرے قدر داں تو میری شاعری کو پسند کرتے ہیں۔ پھر اپنے کلام کی خوبیاں بتاتے ہوئے اپنی زبان کو بامزہ کہتا ہے۔ اور اپنے شعروں کی لطافت، سلاست اور تازگی کی طرف متوجہ کر کے ان خصوصیات پر فخر کرتا ہے۔ وجہی اور غواصی دونوں نے شاعری کو غیب کے خزانے کھولنا کہا ہے۔ یعنی ان لوگوں کے یہاں شاعری کا درجہ الہام کے برابر ہے۔ ویسے بھی اس دور کی شاعری مذہب، تصوف اور اخلاق کے مثلث میں رہی ہے۔ چنانچہ یہ لوگ روحانی اقدار کو گنج معانی کے مترادف سمجھتے تھے۔ اور ان کی ترویج و اشاعت کو اپنا مقدس فریضہ سمجھ کر انجام دیتے تھے۔ یہی وجہ ہے کہ ان شعرا نے زبان کی مٹھاس، سلاست، روانی اور تاثیر کو فن قرار دیا۔ اور قواعد کی پابندیوں سے کوئی بحث نہیں کی۔ غالباً انھیں اقدار کا نتیجہ تھا کہ یہ عصری چشمکیں دل کی کدورتیں نہ بنتی تھیں۔ غواصی نے عبد اللہ قطب شاہ کی مدح میں جو قصیدہ پیش کیا تھا اس میں اپنے ساتھ وجہی کو بھی

نوازے جانے کی خواہش کا اظہار کیا تھا۔ یہ وہ سچا جذبہ ہے جس سے انسانی برادری کا تصور وابستہ ہے اور جو ایک صحت مند معاشرے کا غماز ہے۔ اس قصيدے کے اشعار یہ ہیں۔

اس دکھن کا شاعراں میں تاج شہنشاہ کے نزدیک
 ہے غواصی ہوور وجہی شاعرِ حاضر جواب
 کرچہ بے سامان ہیں ہوور مفلس یک بہتیک ولے
 ہے بچن ہراک ہمارا بے بدل دُر خوشاب
 اس ضعیفی ہوور پیری وقت پرے دستگیر
 مہرباں ہو کچ ہمن دونوں کی جمعیت کے باب

ولی کے عہد میں داؤد اور سراج، مبتلا اور ولی، ولی اور شاہ ناصر علی اور فراتی اور ولی میں نزاع رہی۔ پھر حسن اور شاہ آبرو، شا کرناجی اور حاتم، حشمت اور والہ داغستانی، تپاں اور ثروت اور جعفر زٹی اور محمد عطا اٹل میں چشمکیں رہیں۔ اب تک زبان قواعد کی پابندیوں سے بہت کچھ آزاد تھی۔ مقامی بولیوں کے ملے جلے الفاظ، زبان کی سان پر نہیں چڑھے تھے۔ محاوروں، ترکیوں اور لفظوں کے دروبست پر توجہ نہیں تھی۔ مطالب کو رواں دواں مترنم بحروں کے زیروم کے ساتھ ادا کرنے میں شعریت کا حق ادا کیا جاتا تھا۔ لیکن اس عہد میں اب لفظوں کی طرف توجہ بڑھی۔ بھاشا کے اثر سے لفظوں کے ذومعانی استعمال کو مقبولیت حاصل ہوئی۔ رفتہ رفتہ ایہام گوئی کی تحریک نے پورے دور کو اپنی گرفت میں لے لیا۔ ایہام گوئی کی تحریک سے فائدہ یہ ہوا کہ لفظوں کی پرکھ پیدا ہوئی۔ اس کی معنوی حیثیت میں اضافہ ہوا۔ جو کام پہلے تمثیلوں سے لیا جاتا تھا اب لفظوں سے لیا جانے لگا۔ لفظ اپنے اصل مفہوم کے ساتھ تلمیح کا مفہوم بھی پیدا کرنے لگا اس کے مختلف رنگ (SHADE) نمایاں ہونے لگے۔ اس طرح شاعری میں لفظوں کے انتخاب نے ندرت اور طرکی پیدا کی۔ اور زبان ترقی کر کے ادب کی منزلوں میں گامزن ہوئی۔ اس سمت میں حاتم کی کوششیں کافی نتیجہ خیز تھیں۔ انھوں نے پُرانے ثقیل اور بے ڈول لفظوں کو متروک کیا۔ عروض، صرف و نحو اور زبان کی ساخت کے ضابطوں کا خیال رکھا۔ غرضکہ اس زمانے میں زبان و ادب کو

سنوارنے، نکھارنے اور اس کی نشوونما کا کام کافی آگے بڑھا۔ اس زمانے کی چشمکوں سے اندازہ ہوتا ہے کہ اب چھیڑ چھاڑ میں کچھ بے تکلفی پیدا ہونے لگی تھی۔ خوش مذاقی میں گدگدی اور طنز میں ہلکی سی چٹکی لینے کا لطف زندہ دلی کی علامت بن کر ابھرا تھا ایہام گوئی کے اسلوب میں یہ باتیں پھلجڑیوں کی طرح چھوٹی ہوئی دکھائی دیتی ہیں۔

حقیقت یہ ہے کہ اس دور کے شعرا زندگی کی شگفتگی، شوخی، زندہ دلی اور بے تکلفی سے شاعری کو دلکش بنانے کا گریکھ گئے تھے۔ اور فن کی سطح پر ایہام گوئی کو بھی اس سلیقے سے استعمال کر رہے تھے۔ معلوم ہوتا ہے کہ اس زمانے کی اخلاقی قدریں روحانی ہوتے ہوئے بھی جسمانی اور ارضی خوشیوں کی تلاش میں سرگرداں اور خوشگوار و فرحت بخش فضا میں زندہ رہنے کی آرزو مند تھیں۔ ان چشمکوں میں شاعروں کا اپنے ہم عصروں کے ساتھ معاندانہ رویہ نہیں تھا۔ وہ اگر کسی کی فتنی کمزوری کی طرف اشارہ بھی کرتے تھے تو ان کا لب و لہجہ دوستانہ اور مخلصانہ ہوتا تھا۔ یہی وجہ ہے کہ ان چشمکوں میں آویزش کم اور دوستانہ شوخیاں زیادہ ہیں۔

دلی کا یہ شعر دیکھیے۔

دلی مصرع فراقی کا پڑھوں تب جب کہ وہ ظالم

کمر سوں اسچٹا خنجر چڑھاتا آستیں آوے

اگر خطاب فراقی کی طرف ہے تو شوخی اور زندہ دلی کی جیتی جاگتی تصویر ابھرتی ہے اور ان کے تعلقات کا بے محابہ پن سامنے آتا ہے۔ یہ پھبتی کے بجائے شخصیت کے بانگین اور شوخ پہلو کا زیادہ مظہر ہے۔ اور اگر دلی اس شعر میں محبوب سے مخاطب ہے تو پھر فراقی کے مصرع کی تعریف و توصیف کا پہلو جاگر ہوتا ہے۔ فراقی کا یہ شعر بھی دونوں پہلو رکھتا ہے۔

ترے اشعار ایسے نہیں فراقی

کہ جس پہ رشک آوے گا دلی کوں

حاتم جب ناجی کے بارے میں کہتا ہے کہ:

اسے سمجھائے حاتم کس طرح اشعار کہہ کہہ کے

تو ذہن کسی معاندانہ رویہ کی طرف منتقل نہیں ہوتا بلکہ اس سے لب و لہجہ کا رفیقانہ انداز سامنے آتا ہے۔ وجہ یہ ہے کہ ان کا مقصد نکتہ چینی کرنا نہیں تھا بلکہ وہ زبان کی اصلاح اور اُسے بنانے سنوارنے کی ترغیب دینا اپنا فرض سمجھتے تھے۔

جب ہم میر و سودا کے عہد میں داخل ہوتے ہیں تو ادبی اصلاح و تربیت اور مشورے کا یہ صالح جذبہ خلوص سے عاری ہوتا ہوا دکھائی، دینے لگتا ہے۔ شگفتگی اور خوش مذاقی کی وہ لہر جو معاشرے کو گدگداتی ہوئی آئی تھی اب حالت بیزاری کی چھیڑ خانی بن کر رہ گئی۔ لوگوں کی شوخیاں حد اعتدال سے آگے نکل کر شائستگی کا دامن چھوڑ چکی تھیں اور لطافت بہ مائل کثافت تھی۔ وہ پہلو دار مقطعے جو تلمیح کی چاشنی سے پہلو دار اور بازمہ ہوا کرتے تھے تعلیٰ کی گھن گرج سے نقارہ جنگ بن گئے۔ یہ تبدیلی بڑی حد تک زوال پذیر مغل سلطنت کا نتیجہ تھی۔ مرکزی حکومت کے کمزور ہونے کی وجہ سے طرح طرح کی بغاوتیں سر اٹھا رہی تھیں جس سے لوگوں کی زندگیاں غیر محفوظ تھیں اور ہر طرف سے بے اطمینانی اور خوف و ہراس کا عالم تھا۔ اس صورت حال نے اقتصادی اخلاقی اور معاشرتی پہلوؤں کو بھی نظر انداز کیا تھا۔ شرفا اور امن پسند شہری پریشان حال تھے۔ بے روزگاری، عسرت اور تنگ معاشی نے ان کی زندگی کو مفلوج کر دیا تھا۔ دوسری طرف شری پسند عناصر کا بول بالا تھا۔ اور اس موقع پر وہ پست طبقے بھی جن کی کوئی سماجی حیثیت نہ تھی ان شری پسندوں کے ساتھ آملے تھے۔ ادنیٰ و اعلیٰ کی اس اتھل پتھل نے زندگی کی اقدار اور تہذیب و تمدن کے بہت سے تصورات کو بدلاتھا۔ میر نے اپنی مثنوی "تنبیہ الجہال" میں جو درحقیقت عنایت اللہ حجام کی ہجو ہے اسے ایک تہذیبی مسئلے کی شکل میں پیش کیا ہے۔

میر کو اس کا دکھ نہیں کہ سودا ان کے حریف ہیں۔ شکوہ یہ ہے کہ انھوں نے ایک کم قوم کو اس قابل کیوں بنایا اُسے یہ موقع کیوں دیا کہ وہ شرفا کے درمیان بیٹھ کر زبان کھولے۔ میر کی اس تنگ نظری اور طبقاتی تعصب میں میر کا اپنا ذہن کا فرمانہ تھا بلکہ اس کے پیچھے راسا اور شرفا کے طبقے کے غرور و افتخار کا احساس ہزیمت تھا میر کے ادبی معرکوں پر نظر ڈالنے سے معلوم ہوگا کہ انھیں ایک پورے گروہ کا سامنا کرنا پڑا تھا۔ جن میں علاوہ سودا کے بقا، حجام، حشمت، خاکسار، سوز، قائم،

کمترین، مجذوب، نثار اور یقین تھے۔ سودا نے بھی میر کے علاوہ جن شعرا سے نبرد آزمانی کی ان میں قائم، ندرت کا شمیری، میر تقی مرثیہ گو، فردوسی، جعفر علی حسرت، فاخر مکیں، میر غلام حسین ضاحک اور بقانمایاں تھے۔ اس دورے سے پہلے کی چشمکوں میں اُردو شعرا نے اپنے کو اعتراض کی حد تک محدود رکھا تھا۔ یعنی وہ فن کے متعلق اپنے نظریہ کا اظہار تو کرتے تھے لیکن شاعر کے کلام کا تجزیہ کر کے ادبی مباحث کو آگے نہ بڑھاتے تھے۔ میر و سودا کے عہد میں اس سمت پیش قدمی ہوئی۔ اب چشمک زنی میں عملی تنقید کی کاوشیں نظر آنے لگی تھیں لیکن ان کا افسوس ناک پہلو یہ تھا کہ اب معترض ناصح مشفق ہونے کے بجائے اپنے حریف پر تبرا بھجنا ہوا نظر آتا تھا اور اصلاح فائدہ کے لیے نہ ہو کر نکتہ چینی اور عیب جوئی کی شکل اختیار کر گئی تھی۔ ادب کے پردے میں ذاتی خصومت اور خاندانی اور شخصی عصبیت کو دخل ہونے لگا تھا۔ یہ معاشرے کی بگڑی ہوئی صورت حال اور اس کی اخلاقی پستی کا نتیجہ تھا۔ انتہا یہ ہے کہ نامناسب اور معیوب باتوں میں بھی دکشی کے پہلو تلاش کیے جانے لگے تھے۔ اور ان کے اظہار کو خوش مزاجی کے مترادف سمجھا جانے لگا تھا۔ بہر حال اس شدت کا ایک مفید پہلو یہ بھی تھا کہ تنقید میں بے لاگ اور بے باکانہ رویہ درآیا۔ میر نے اپنی مثنوی، اثر درنامہ، میں اپنی شاعری کی عظمت اور دوسرے شعرا کی پست کلامی کو ظاہر کیا تھا اور نکات الشعرا میں معاصرین پر سخت تنقید کی تھی۔ اس حرف گیری کے نتیجے میں میر کو بھی معاصرین کی تنقیدوں کا نشانہ بننا پڑا۔ سودا نے میر کی اصلاح پر طنز کرتے ہوئے ایک کاتب کی زبانی کہلوا یا:

ہر ورق پر ہے میر کی اصلاح

لوگ کہتے ہیں سہو کاتب ہے

بقانے میر پر الزام لگایا کہ انھوں نے اُن کے مضمون کا سرقہ کیا ہے اور یہ بھی کہا:

شعر سودا و میر کے دیکھے

وہ تو تو تو کریں ہیں یہ ہی ہی

بہر حال میر نے لفظوں کی نشست اور اُن کے برتنے کے سلیقے پر زور دیا۔ اور سرقہ کو مذموم

قرار دیا۔ بقانے بھی مضمون کی چوری کی مذمت کی اور اس بات کی بھی نشاندہی کی کہ کلام میں بھرتی

کے لفظوں سے گریز لازم ہے۔ اور بتایا کہ اساتذہ نے اسے کلام کا عیب کہا ہے۔ سودا نے قائم چاند پوری کی ایک سات شعر کی غزل پر تنقید کی ہے۔ عملی تنقید کے یہ ابتدائی نمونے ہیں۔ ایک شعر کا محاکمہ دیکھیے۔

شعر یہ چوتھا سنو اے مہرباں
جس کے معنی نظم کر لکھے بیاں
ہوئے پہلے ہی قدم مسکن صنم
گر چلوں تجھ کو، سے جوں نقشِ قدم
نقشِ پا کو چلنے سے تشبیہ کیا
وہ تو بے حس محض رہتا ہے سدا
گو اُسے پڑھیے بہ آواز حزیں
لیکن اس کا سقم سب کے دل نشیں

میر تقی مرثیہ گو نے سودا کی شاعری کے متعلق کہا تھا کہ ان کی غزلوں میں لفظ و معنی میں کم خلل واقع ہوا ہے لیکن ان کے مرثیے بالکل سمجھ سے باہر ہیں۔ ان کے لیے شرح کی ضرورت ہے۔ اس کے جواب میں سودا نے اُن کے ایک سلام اور ایک مرثیہ پر تنقید کی ہے۔ ایک مثال دیکھیے۔

متن میر تقی:

ہے گریباں گبر گردوں تیرے لشکر کا لہو
تا قیامت کم نہیں ہوتی ہے لالی السلام

محاکمہ سودا:

خوں سوا ایسی جا میں لفظ لہو
نہیں آیا محاورے میں کبھو
اور لالی کا حرف کردو حک

ہو نہ ثابت شفق سے یہ جب تک
تانا تشبیہ ہو شفق کی یہاں
معنی جو چاہو اس میں تم سو کہاں

مرزا فخر کیس کے اعتراضات کی زد میں تو سودا نے ایک پورا رسالہ "عبرت الغافلین" کے نام سے لکھا تھا۔

مرزا بیدل کے عرس میں ندرت کا شمیری نے جو غزل پڑھی تھی اس کی بحر قطع میں نہیں آتی تھی۔ اس پر سودا نے گرفت کی تھی اور یہ معرکہ خوب گرم ہوا تھا۔

غرض کہ یہ وہ زمانہ تھا جب، عروض، صرف و نحو اور ادبی قدروں کا نہ صرف یہ کہ احساس ہو چلا تھا بلکہ ان کے تمام ضابطے اور معیار مقرر ہو چکے تھے۔ اور یہ سب چیزیں مستحکم بنیادوں پر قائم تھیں۔ میر سودا اور ان کے معاصرین کا کارنامہ یہ ہے کہ انھوں نے فن کو بے لگام اور سستا ہونے سے بچایا۔ نتیجہ یہ ہوا کہ ادبی مباحثے محض زبانی رد و قدح تک محدود نہ رہے بلکہ تحریر میں جگہ پانے لگے۔ شاعری غور و فکر کا مرکز بنی اور زندگی سے اس کا رشتہ استوار ہوا۔

مشاعرے اور تذکرہ نویسی کی ابتدا اسی زمانے میں ہوئی۔ مشاعروں کی ان محفلوں میں شاعرانہ مناظروں سے گرمی پیدا کی جاتی تھی۔ لوگوں کو اظہار رائے کی آزادی تھی۔ اور جواب و سوال کی تلخی کو گوارا کیا جاتا تھا۔ طرہی شاعروں میں رقابت اور مسابقت کا جو جذبہ پیدا ہوتا تھا وہ بھی اکثر اوقات تخلیقی عمل کو تیز اور موثر بنانے میں استعمال ہوتا تھا۔ سرقہ اور توارد کے مسئلے کا اور اس کی مختلف نوعیتوں کا صحیح اندازہ بھی انھیں مجلسوں میں ہوتا تھا۔ میر اور سودا کی ہم طرہی غزلوں کے بہت سے اشعار دیکھ کر گمان ہوتا ہے کہ ان لوگوں نے ایک دوسرے کا سرقہ کیا ہوگا لیکن اگر ان کی مسابقتی نوعیت کو پیش نظر رکھا جائے تو پتہ چلے گا کہ انھوں نے اس مضمون کو اپنے طور پر دوسرے سے بہتر باندھنے کی شعوری کوشش کی ہے۔ بعض اوقات انھوں نے مضمون اور ردیف و توانی کی دونوں پابندیوں کو قبول کر کے جواباً وہی مضمون باندھا ہے۔ یہی وہ کمال تھا جس کا مظاہرہ ان مشاعروں میں کیا جاتا تھا۔ اس سے فائدہ یہ ہوا کہ ایک طرف فارسی اشعار کے خوبصورت ترجمے

ہوئے اور دوسری طرف فارسی الفاظ و تراکیب سے بھرپور فائدہ اٹھایا گیا۔ ان مشاعروں کے مناظروں کے نتیجے میں تذکرہ نویسی کے فن کو فروغ حاصل ہوا۔ میر کا نکات الشعرا لکھنا تھا کہ اس کے جواب میں مخالف اور موافق تذکروں کا سلسلہ شروع ہو گیا۔ تذکرہ ریختہ گویان از فتح علی گردیزی، مخزن نکات از قائم چاند پوری، نیز چمنستان شعر از شفیق اورنگ آبادی اور مجموعہ رنغراز قدرت اللہ قاسم اسی سلسلے کی کڑیاں ہیں۔ یہ تذکرے ان اختلافی مسائل پر زیادہ اظہار خیال کرتے تھے جن کی زد میں آ کر کسی فنکار کی شخصیت یا شاعری مجروح ہوئی ہو اور جوان کی دانست میں نا انصافی اور زیادتی کی دلیل ہو۔ مثلاً شفیق نے چمنستان شعر میں سرقہ اور توراد کی بحث کو آگے بڑھایا ہے اور یقین کے دامن کو اس الزام سے داغدار نہیں ہونے دیا۔

اس زمانے میں ایہام گوئی کی تحریک کے خلاف علم بغاوت بلند ہوا۔ کیونکہ اس سے کلام کی تازگی اور شاعر کی انفرادیت ختم ہونے لگی تھی۔ میر و سودا یقین اور ان کے معاصرین نے 'اسلوب شعر' اور 'طرز سخن' کی اصطلاح سے ذہنوں میں شاعری کا نیا تصور پیدا کیا۔ یہ لوگ فن پارے میں شخصیت کے انعکاس کو لازمی قرار دیتے تھے اور اس بات سے باخبر تھے کہ فنکار کی شخصیت کا یہی اظہار اسلوب میں جداگانہ رنگ و آہنگ کو جنم دیتا ہے۔

اس کی تصدیق کے لیے ہم آخر میں میر کی رائے کا ایک اقتباس پیش کرتے ہیں۔

"ایہام است کہ در شاعران سلف این فن رواج داشت۔ انوں طبعها مصروف این صنعت کم است مگر بسیار بہ شستگی بستہ شود و معنی ایہام اینست کہ لفظی کہ برو بناے بیت بود آں دو معنی داشته باشد، یکے قریب و یکے بعید و بعید منظور شاعر باشد و قریب متروک او۔ ششم انداز است کہ ما اختیار کردہ ایم و آں محیط ہمہ صنعتها است۔ تجنیس و ترصیع و تشبیہ و صفائے گفتگو و فصاحت و بلاغت و ادابندی و خیال و غیرہ۔ این ہمہ ہا در ضمن ہمین است و فقیر ہم از ہمیں و تیرہ محظوظم۔" 1

